

DATA ENTERED

غم لازوال

مُرتبین
مخدوم منور۔ وزیر پانی پتی

ادبی معیار پبلیکیشنز صدر کراچی

نہ 5895-17

قیمت 15 روپے

✓ ۲۹۷۶۹۳۱

غ ۵۹۵۲

۲۲۵۵۷

تعلیقات

نام کتاب غم لازوال

مرتبین مخدوم منصورہ وزیرکی پانی پتی

ٹائٹل خالد فاطمی

کتابت عالم علی خاں

طباعت رشید اینڈ سنز پبلشرز

تعداد ایک ہزار

سال اشاعت ۱۹۷۹ء

ناشر

ادبی معیار پبلیکیشنز صدر کراچی ۳

عرض مرتب

ارسطو کے فلسفے کے مطابق "غم اندوزی" (CATHARSIS) کے بئیرنگی
نفس امرِ محال ہے یہ غم اندوزی مظاہر کر ب و نشاط سے غیر ارادی طور پر مکتب ہوتی ہے
یعنی اس کے لئے کسبِ ارادی کی ضرورت نہیں ہوتی۔ یہ صلاحیت نفسِ انسانی میں موجود
ہوتی ہے، تاہم اسے بھی "فکر پر کس بقدر بہت اوست" کے کلمے سے مستثنیٰ نہیں کیا
جاسکتا۔

(COLLECTIVE CATHARSIS)
حضرت امام حسین علیہ السلام کا غم "اجتماعی غم اندوزی"

کا منظر ہے اس میں کسبِ ارادی کو صرت اتنا داخل ہے کہ انفرادی یا اجتماعی طور پر غمِ حسین
کا ذکر کیا جائے اس کے بعد کیتھارسس کا عمل خود بخود شروع ہو کر تہذیبِ نفس اور شاکستگی
مراج کی ضمانت بن جاتا ہے۔ فلسفے کی رعایت سے یہ سوال کیا جاسکتا ہے کہ آخر غمِ حسین
کا غیر مسلموں پر کیوں اثر نہیں ہوتا۔ سطحی انداز میں تو اس کا جواب یہ ہو سکتا ہے کہ دوسری اقوام
کے ٹریڈیز یا ایموں کا بھی مسلمانوں پر اثر نہیں ہوتا لیکن اس سطح سے بلند ہو کر جب ہم امام حسین کی
ذات کو ایک عظیم مثال کی حیثیت سے دیکھتے ہیں تو وہ آفاق گیر نظر آتے ہیں۔ شاید حسنینیت
کے اسی مرحلے کے متعلق جوش ملیح آبادی نے کہا ہے کہ

انسان کو بیدار تو ہو لینے دو ہر قوم پکارے گی ہمارے ہیں حسینؑ
دراصل غمِ حسین کو ہم روایتی نقطہ نظر سے دیکھنے اور سمجھنے کے عادی ہو چکے ہیں اور ہم نے
اسے انسانی کیتھارسس بننے سے روک دیا ہے اور وہ حسینؑ جو تمام انسانوں کے لئے
استعارہ عظمت میں انھیں ہم نہایت تنگ نظری کے ساتھ اپنی میراث بنائے ہوئے پھرتے
ہیں، آخر کیا حسینؑ اعظم کی اہمیت صرف اسی قدر تھی کہ چند مقررہ تاریخوں میں معینہ طور پر

ان کا ذکر کر کے امام بارگاہوں میں ماتم گساری کر لی جائے؛ کیا اس شہید انسانیت کے غم میں اسی حد تک اثر انگیزی کی طاقت ہے کہ صرف ماہِ عزاء میں بطریقِ معروف چند تانیوں کے لئے خروشِ گریہ کا مظاہرہ کیا جائے؛ ہرگز نہیں، حسینؑ، لازوال ہیں۔ ان کا غم بھی لازوال ہے۔ یہ غم روایتی آدابِ شیون کا پابند اور محتاج نہیں ہے، خدا نخواستہ میرا مدعا یہ ہرگز نہیں ہے کہ میں عزاءِ حسینؑ کی اہمیت کو گھٹانا چاہتا ہوں، بلکہ "فکرِ ہر کس بقدرِ ہمتِ اوست" کی صراحت کر رہا ہوں، دنیا میں کسی قوم کے لوگ اجتماعی طور پر شاکستہ نفسی کے آئینہ دار نہیں ہوتے۔ اس لئے اگر اکثریتِ غالب اجتماعی غم اندوزی کے لئے روایتی اظہارِ غم کے وسیعے کو اپنائے ہوئے ہے تو یہ کوئی قابلِ اعتراض صورتِ حال نہیں ہے، میرا مدعا صرف یہ واضح کرنا ہے کہ غمِ حسینؑ کے متعلق ہر کہہ و مدہ کی تاثر پذیری کا انداز مولانا ابوالکلام آزاد، خواجہ غلام السیدین، ڈاکٹر اعجاز حسین، ڈاکٹر ذاکر حسین اور پروفیسر سید احتشام حسین جیسا نہیں ہو سکتا، کیونکہ ہر شخص شاکستہ نفسی کے اس معیار کا منظر نہیں ہو سکتا۔ یہ شاکستگی بڑے علم و خبر سے پیدا ہوتی ہے۔ اور علم کے بغیر آدمی خدا کو نہیں پہچان سکتا تو حسینؑ کو کیا پہچانے گا،

پیش نظر کتاب کی ترتیب و اشاعت کی غرض و غایت صرف یہ ہے کہ روایتی دیگر سے ہٹ کر حسین اور حسنین کا عرفان حاصل کیا جائے، لہذا اکابر اہل قلم کے ایسے مضامین و منظومات کا انتخاب کیا گیا ہے، جن میں حسین اور حسنین کو انسانوں کے لئے مثالی کی حیثیت دی گئی ہے اور بنیادی طور پر ہمارا مقصد اہل قلم کو غمِ حسین کے اس پہلو کی جانب متوجہ کرنا ہے۔ رہا کتاب کی ضخامت کا مسئلہ تو ممکن ہے ثقہ حضرات کو غیر اہم نظر آئے، لیکن ہمیں یقین ہے کہ ہمارا مقصد، مطلع نظر اور نصب العین ہرگز غیر اہم نہیں ہے ہم نے اپنی استطاعت کے مطابق کام کیا ہے۔ اب صاحبانِ استطاعت کو چاہیے کہ وہ حسین کے غم لازوال کو انسانی تہذیب اور شاکستگی نفس کا جزوِ اعظم بنانے کے لئے

میدان میں آئیں۔

مضامین کے علاوہ منظومات کے انتخاب میں بھی ہم نے روایت پرستی کا مظاہرہ نہیں کیا ہے اور اس میں غم حسین کی آئینہ دار نثری نظمیں (PROSEPOEMS) بھی شامل کی ہیں،

فریاد کی کوئی لے نہیں ہے نالہ پابند نے نہیں ہے

آخر میں تمام معاونین کا عمومی اور محترم پروفیسر کرار حسین صاحب (سابق وائس چانسلر بلوچستان یونیورسٹی) کا خصوصی شکریہ ادا کر کے سپاس گزاری کا فرض ادا کرنا ضروری ہے، پروفیسر صاحب نے اپنی گونا گوں مصروفیات کے باوصف ”غم لازوال“ کی ترتیب و اشاعت سے عملی دلچسپی کا ثبوت دیا ہے۔ علاوہ برائیں میں ”غم لازوال“ کے سرورق کی تزئین کے لئے نوجوان مصوّر جناب خالد قاطمی اور ہمہ جہتی تعاون کے لئے جناب سید جواد حسین جعفری اور جناب نسیم درانی مدیر سہ ماہی ”سیپ“ کا شکر گزار ہوں۔

اس کے علاوہ میں نوجوان شاعر و ادیب اور اپنے رفیق کار جناب مخدوم منور مدیر ماہنامہ ”الفاظ“ کا بھی ممنون ہوں کہ جنہوں نے ”غم لازوال“ کی ترتیب و تدوین کے ساتھ ساتھ اپنی انتھک کوششوں سے کتاب کی اشاعت کے لئے مالی وسائل بھی مہیا کئے اور ان شعرائے کرام اور ادبائے عظام کا بھی سپاس گزار ہوں جن کے مضامین و منظومات رسمی اجازت کے بغیر ”غم لازوال“ میں شریک کئے گئے۔

وزیر می پانی پتی

سکرٹری

ادبی معیار پبلیکیشنز کراچی

ماتمیانِ شہِ مظلوم

۸	پروفیسر کرار حسین	دیباچہ
۱۱		<u>دیدہ بینا کہیں جسے</u>
۱۱	مولانا ابوالکلام آزاد	امامِ حریت
۲۱	ڈاکٹر سید اعجاز حسین	ادب و ثقافت اور فنونِ لطیفہ پر حسینی اثرات
۳۷	خواجہ غلام السیدین	امام حسینؑ کی شخصیت و شہادت کا تجزیاتی مطالعہ
۴۷	پروفیسر سید احتشام حسینؑ	شہادتِ حسینؑ کا نفسیاتی پہلو
۵۲	ڈاکٹر ذاکر حسین	حسینؑ — ارتقاءِ انسانیت
		<u>تاریخِ باغبانی صحرا</u>
۵۷	سید قدرت نقوی	اردو مرثیہ پر ایک نظر
۷۲	الیاس عشقی	مرثیہ — ایک بیانیہ شاعری
۸۵	کریم بخش خالد	سندھی شاعری میں ذکرِ حسینؑ
۹۳		<u>ستورنگ سے باندھوں</u>
	فیض احمد فیض	جوش ملیح آبادی
	عارف عبدالمتین	امیدِ فاضلی

وزیری پانی پتی

جگر خوں کر دوں ہوں میں

۱۰۶

بجھم آفسدی

فارغ بخاری

احمد ندیم قاسمی

اقبال ساجد

ثروت حسین

سلیم کوثر

اصل میں مرگ یزید ہے

۱۱۳ ابوالاثر حفیظ جالندھری

شہسوار کربلا

۱۱۴ مظفر وارثی

حسین سچائی ہے وفا ہے

۱۱۵ عارف عبدالمتین

جبر کی ریگ ہراک سمت اڑی پھرتی کھتی

۱۱۶ فارغ بخاری

سلام تجھ پہ مسلح بغاوتوں کے امام

۱۱۸ کشور ناہید

امام عالی

۱۲۰ حسن اکبر کمال

حسین

۱۲۱ رئیس احمر

داستانِ حرم

۱۲۶ حسن سوز

سوچتی ہے کاہنات

۱۲۷ اقبال ارشد

اندھیرے میں کوئی اُجالا

از حسینؑ آموختیم (نثری نظمیں)

۱۲۸ رئیس فروغ

لفظ اور مفہوم کا ملاپ

۱۳۲ محمد علی سید

افق کربلا پر ڈوب جانے والے سوج کے نام

۱۳۴ مخدوم منور

غمِ لازوال

سیرت اور واقعہ

سیرت

ہر فرد ایک خاص تمدنی اور معاشرتی ماحول میں ظاہر ہوتا ہے۔ فرد اور ماحول کے مابین مختلف درجات میں اثر اندازی کا عمل ہوتا ہے۔ اکثر افراد اپنے ماحول کی پیداوار ہوتے ہیں۔

کچھ افراد اپنے ماحول کو بدلنے میں کامیاب ہوتے ہیں۔

فرد کی وہی اور اکتسابی صلاحیتیں اس عمل اور رد عمل کے ذریعہ ایک نمونے (Pattern) کی صورت میں نمایاں ہوتی ہیں۔ گویا فرد ایک مرکزی نقطہ ہے اور اس کی زندگی کا عمل اس مرکز کے گرد ایک دائرہ ہے۔ یہ مرکز اور دائرہ مل کر اس فرد کی سیرت بنتی ہے۔

سیرت کے لغوی معنی اصل میں "چلنے" کے ہیں۔ سیرت وہ حالت یا بیج ہے جس پر انسان زندگی کا راستہ چلتا ہے۔ یا زندگی کے ایک نمونہ یا اسوہ کی تخلیق کرتا ہے۔ ظواہر زندگی کی مدد سے فرد کی حقیقت کو سمجھنا اور فرد کی حقیقت کی روشنی میں زندگی کے عمل کی معنویت کو سمجھنا بالفاظ دیگر دائرہ سے مرکز کی طرف جانا اور مرکز سے دائرہ کی طرف لوٹ کر آنا سیرت کی معرفت ہے۔

عظیم اسوہ زندگی کے فن کا شاہکار ہے۔

جس طرح ہر فن کا ایک میڈیم ہوتا ہے لفظ یا آواز یا حرکت یا رنگ و خط یا ننگ و خشت اسی طرح اس فن کا میڈیم زندگی کے حوادث ہوتے ہیں۔ جس طرح فنی

شاہکار ایک مقصد کے حصول کے لئے ذریعہ نہیں ہوتا بلکہ اس کے مقاصد اس کے اندر پیدا ہوتے ہیں۔ اسی طرح زندگی کا فن بھی کسی مقصد کو حاصل کرنے کا ذریعہ نہیں ہے بلکہ خود اپنے اندر مقاصد کی تخلیق کرتا ہے۔

جس طرح فنی شاہکار ایک خاص مکانی اور زمانی ماحول میں پیدا ہوتا ہے لیکن اس کی معنویت زمان اور مکان سے ماورا ہوتی ہے اسی طرح عظیم اسوہ ایک خاص زمانی اور مکانی حاشیہ میں ظاہر ہوتا ہے۔ لیکن اس کی معنویت زمان و مکان سے ماورا ہوتی ہے اور ہر شخص اور ہر زمانہ اپنے اپنے طور پر اس کی تعبیر کرتے رہتے ہیں۔

(۱) کسی ایک چھوٹے یا بڑے عمل کی مثلاً کھانا، پینا، سونا، عبادت کرنا، شادی کرنا، جنگ کرنا۔ غرض ہر عمل کی معنویت زندگی کے کلی سیاق میں یا انسانی مرتبہ کے لحاظ سے علامتی طور پر متعین ہوتی ہے۔

گر فرق مراتب نہ کنی زندگی

(۲) اسوہ کی پیروی کے معنی کسی ایک فعل یا عمل کی نقالی کرنے کے نہیں ہیں۔ بلکہ اسوہ کی پیروی اس طرح ہوتی ہے جس طرح ایک فن کا مبتدی ایک عظیم فنی شاہکار سے اپنی صلاحیت اور سمجھ کے مطابق اپنی اور اپنے زمانہ کی ضرورت کے لحاظ سے فیض حاصل کرتا ہے۔

کلامِ پاک میں اسوہ کا لفظ تین جگہ آیا ہے دو جگہ حضرت ابراہیم کے سلسلے میں اور ایک جگہ حضور کے سلسلے میں اور وہاں اس کے معنی سب سے کٹ کر اللہ کا ہو جانا، اللہ سے ذکرِ کثیر کے ذریعہ اپنا تعلق مضبوط کرنا اور باطل کے خلاف جہاد میں استقامت کے ہیں۔ اور یہ خصوصیات کوئی خاص عمل نہیں بلکہ عمل کی روحِ اخلاص ہے۔

واقعہ

ایسی ہی گڈا نشانیاں ایک واقعہ کی اہمیت کو سمجھنے کے لئے مفید اور ضروری ہیں۔ ایک واقعہ کی اہمیت کا اندازہ لگانے کے لئے جو باتیں ہیں اپنے سامنے رکھنی مناسب ہیں وہ یہ ہیں۔

(۱۱) جو صورت حالات اس واقعہ کی محرک تھی اس کے رد عمل میں کس مثبت اور قائم بالذات عمل کی تخلیق کی گئی۔ گویا جبر میں سے اختیار کی کیا صورت نکالی گئی۔

(۱۲) وہ واقعہ زندگی کے کیسے اعلیٰ مقاصد اور اقدار کا احاطہ کئے ہوئے ہے بالفاظ دیگر وہ واقعہ کس درجہ تاریخ کی رو کو ظاہریت و بہمیت کی طرفت بازگشت کرنے سے روکنے میں اور عمل و صداقت کی طرفت موڑنے میں کامیاب ہوا۔

(۱۳) اس واقعہ نے انسانی زندگی کی ممکنات کو کس درجہ وسیع کیا۔ زندگی کے کتنے شیون تھے جو اس وقت تک ناممکن نظر آتے تھے جب تک وہ وقوع پذیر نہ ہوئے۔

(۱۴) اس واقعہ میں انسانی زندگی پر اور تازہ نئی ادوار پر کیا اور کتنا اثر انداز ہونے کی صلاحیت ہے۔

مختصرًا ایک واقعہ کی اہمیت اس بات میں نہیں ہے کہ وہ کتنے گھن گرج اور دھوم دھڑکنے کے ساتھ رونما ہوا، یا اس میں کتنا گشت و خون ہوا، یا کتنے آدمی اس میں شریک ہوئے یا کس حد تک اس نے دنیا کا سیاسی نقشہ بدلا بلکہ اس بات میں ہے کہ زندگی کے فن شریف میں حسن و صداقت کے کتنے نامعلوم پہلو اس نے اجاگر کئے۔

ایک واقعہ کی اہمیت اس کی کیفیت میں نہیں بلکہ اس کی کیفیت میں ہے۔

پروفیسر گراٹر مین

امام حریت

مولانا ابوالکلام آزاد

شمع ہا بردہ ام از صدق بخاک شہداء

تادل و دیدہ خوننا بہ قشائتم دادند

آئیے، سب سے پہلے آج ایک بھولی بھولی صحبتِ ماتم کو پھرتازہ کریں۔

کتنے دن گزر گئے کہ راہِ درسم ماتم و شیون سے نا آشنا ہیں نہ صدائے ماتم کی
فغاں سنجی ہے اور نہ چشمِ خونبار کی اشک افشانی۔ کار و بارِ غم کی رونق افسردہ ہو چکی ہے
اور روزِ بازارِ درد کی چہل پہل مدت سے موقوف ہے۔

نہ دلغ تازہ می خارد، نہ زخم کہنہ می کارو۔

بدہ یارب و لے کیں صورت بیجاں نمی خواہم!

طرابلس کے خون آلود رنگستان کو اگر لوگوں نے بھلا دیا۔ مشہدِ مقدس اور

تبریز کا قصہ الم اگر ذہنوں سے محو ہو گیا، مقدہ نیہ اور البانیہ کے تازہ ترین افسانہ ہائے

خونیں اگر فکروں سے فراموش ہو گئے، تو کچھ مضائقہ نہیں۔ اربابِ درد و غم کے لئے ایک

ایسی داستانِ الم صدیوں سے موجود ہے، جو کبھی بھلائی نہیں جاسکتی۔ اور اگر لوگ اسے

بھلا بھی دیں تو بھی ہر سال چند ایسے ماتم آلود دن تازگیِ زخم کہن کے لئے آ موجود ہوتے ہیں

جو از میر نو تیرہ سو برس پیشتر کے ایک حادثہ عظیمہ کی یاد پھر سے تازہ کر دیتے ہیں۔ اس سے

میرا اشارہ حادثہ ہائلہ کبریٰ یعنی شہادتِ حضرت سید الشہداء علیہ و علیٰ اجدادہ الصلوٰۃ والسلام

کی طرف ہے۔ عظم اللہ اجور نابصائبنا!

وقت است کہ در پیچ و خم نوحہ سرائی
سوز و نفس نوحہ گراز تلخ نوائی
وقت است کہ پردگیاں، کز زہ تعظیم
بر در گہ شاں کردہ فلک ناہیہ سائی
از خیمہ آتش زدہ عریاں بدر آیند
چوں شعلہ زخاں بر سر شاں کردہ نوائی
جانباہمہ فرسودہ تشویش اسیری
دل باہمہ خون گشتہ اندوہ ربائی

تنہاست حسین ابن علی در صف اعداء
اکبر! تو کجارتی، و عباس! کجائی؟

پتھ یہ ہے کہ جن مردہ دلوں کو زندگی کے لئے سوز و تپش کی ضرورت ہو۔ جن ارباب درد کو روح کی راحت کے لئے جسم کے ماتم کی تلاش ہو۔ جن کی زبانیں آہ و فغاں کو محبوب، اور جن کی آنکھیں خونناہ نشانی کو اپنا مطلوب و مقصود سمجھتی ہوں، ان کی صحبت ماتم و الم کی رونق کے لئے ہی افسانہ اتنا کچھ سامان غم اپنے اندر رکھتا ہے۔ کہ اگر خون کے بڑے بڑے سیلاب سمندروں کی روانی سے بہ جائیں اور بے شمار لاشوں کی تڑپ سے زمین کے بڑے بڑے قطعات یکسر جنبش میں آجائیں۔ جب بھی ان کی نداء حال اس الہام سرائی سے قاصر رہے گی، جو اس کے ایک ایک لفظ کے اندر سے توصیہ فرمائے عبرت و بصیرت ہے۔

لیکن آہ، کتنے دل ہیں جنہوں نے اس واقعہ کو اس کے حقیقی بصائر و معارف کے اندر دیکھا ہے؟ اور کتنی آنکھیں ہیں، جو حسین ابن علیؑ شہید پر گریہ و بکا کرتے ہوئے اس اسوہ حسنہ کو بھی سامنے رکھتے ہیں، جو اس حادثہ عظمیٰ کے اندر موجود ہے؟ فی الحقیقت یہ حق و صداقت، آزادی و حریت، امر بالمعروف و نہی عن المنکر کی ایک عظیم الشان انسانی قربانی تھی جو صرف اس لئے ہوئی تاکہ پیروان اسلام کے لئے ایک اسوہ حسنہ پیش کرے اور اس طرح جہاد حق و عدالت اور اس ثبات و استقامت کی ہمیشہ کے لئے ایک کامل ترین مثال قائم کر دے پس جو بے خبر ہیں ان کو رونا چاہیے۔ ان سے تیکو انتباہ کرو! اور جو روتے ہیں ان کو رونے ہی پر اکتفا نہ کرنا چاہیے۔

ان کے سامنے سیدالشہداء نے اپنی قربانی کا اسوہ حسنہ پیش کر دیا ہے اور کسی روح کے لئے ہرگز جائز نہیں کہ محبت حسین کی مدعی ہو، جب تک کہ اسوہ حسینی کی متابعت کا اپنے اعمال کے اندر سے ثبوت نہ دے!

دنیا میں ہر چیز مر جاتی ہے کہ فانی ہے۔ مگر خون شہادت کے ان قطروں کے لئے جو اپنے اندر حیات الہیہ کی روح رکھتے ہیں، کبھی بھی فنا نہیں۔

کشتگانِ خنجرِ تسلیم را
ہر زماں از غیب جانے دیگر است

سب سے پہلا نمونہ جو یہ حادثہ عظیمہ ہمارے سامنے پیش کرتا ہے، دعوت الی الحق اور حق و حریت کی راہ میں اپنے تئیں قربان کرنا ہے۔

بنی امیہ کی حکومت ایک غیر شرعی حکومت تھی۔ کوئی حکومت جس کی بنیاد جبر و شخصیت پر ہو کبھی بھی اسلامی حکومت نہیں ہو سکتی۔ انھوں نے اسلام کی روح حریت و جمہوریت کو غارت کیا اور مشورہ و اجتماعِ امت کی جگہ محض غلبہ جابرانہ اور مکر و خدع پر اپنی شخصی حکومت کی بنیاد رکھی۔ ان کا نظام حکومت شریعت الہیہ نہ تھا۔ بلکہ محض اغراض نفسیانیہ و مقاصد سیاسیہ۔ ایسی حالت میں ضرور تھا کہ ظلم و جبر کے مقابلہ کی ایک مثال قائم کی جاتی اور حق و حریت کی راہ میں جہاد کیا جاتا۔

حضرت سیدالشہداء نے اپنی قربانی کی مثال قائم کر کے مظالم بنی امیہ کے خلاف جہاد حق کی بنیاد رکھی۔ اور جس حکومت کی بنیاد ظلم و جبر پر تھی، اس کی اطاعت و وفاداری سے انکار کر دیا۔

پس یہ نمونہ تعلیم کرتا ہے کہ ہر ظالمانہ و جابرانہ حکومت کا اعلانیہ مقابلہ کرو۔ اور کسی ایسی حکومت سے اطاعت و وفاداری کی بیعت نہ کرو جو خدا کی بخشی ہوئی انسانی حریت و حقوق کی غارت گر ہو اور جس کے احکام مستبدہ و جابرہ کی بنیاد ممدقت و عدالت کی جگہ جبر و ظلم پر ہو۔

مقابلے کے لئے یہ ضروری نہیں کہ تمہارے پاس قوت و شوکت مادی کا وہ تمام

ساز و سامان بھی موجود ہو جو ظالموں کے پاس ہے کیونکہ حسین ابن علی کے ساتھ چند
ضعفاء و مساکین کی جمعیت قلیلہ کے سوا اور کچھ نہ تھا۔ حق و صداقت کی راہ نتائج کے
فکر سے بے پرواہ ہے۔ نتائج کا مرتب کرنا تمہارا کام نہیں۔ یہ اس قوت قاہرہ
عادلہ الہیہ کا کام ہے جو حق کو باوجود ضعف و فقدان انصار کے کامیاب و فتح مند
کرتی، اور ظلم کو باوجود جمعیت و عظمت دنیوی کے نامراد و نگوں سار کرتی ہے۔

کم من فئة قليلة غلبت فئة

کتنی ہی چھوٹی جماعتیں ہیں جو بڑی جماعتوں

کثیرہ کم باذن اللہ (۲۲۹:۱۲) پر حکم الہی سے غالب آگئیں!

ایسے موقعوں پر ہمیشہ مصلحت اندیشیوں کا خیال دامن گیر ہوتا ہے جو فی نفسہ
اگرچہ عقل و دانائی کا ایک فرشتہ ہے، لیکن کبھی کبھی شیطانِ رجیم بھی اس کے بھیس میں
آکر کام کرنے لگتا ہے۔ نفس خادع حیلہ تراشیاں کرتا ہے کہ صرف اپنے تئیں کٹوا دینے
اور چند انسانوں کا خون بہا دینے سے کیا حاصل؟ توپ و تفنگ اور تخت و سلطنت
کا مقابلہ کس نے کیا ہے کہ ہم کریں؟

آخری سوال کا جواب میں دے سکتا ہوں۔ تاریخ عالم کی صدہا امثال مقدسہ و

محترمہ جہاد سے قطع نظر، تمہارے سامنے خود مظلوم کر بلا کی مثال موجود ہے۔ تم کہتے ہو کہ
چند انسانوں نے حکومتوں کی قوتوں اور ساز و سامان کا مقابلہ کیا ہے کہ کبھی کبھی
کیا جائے؟ میں کہتا ہوں کہ حسین ابن علی نے صرف بہتر (۷۲) یا باسٹھ (۶۲) بھوکے
انسانوں کے ساتھ اس عظیم الشان حکومتِ قاہرہ و جابر کا مقابلہ کیا۔ جس کے حدود سلطنت
ملتان اور سرحد فرانس تک پھیلنے والے تھے۔

اور گویہ سچ ہے کہ اُس نے اپنی آنکھوں کے سامنے اپنے دل کے ٹکڑوں کو بھوک
اور پیاس کی شدت سے تڑپتے دیکھا اور پھر ایک ایک کر کے ان میں سے ہر وجود مقدس
خاک و خون میں تڑپا اور جاں بحق تسلیم ہوا۔ اور یہ کبھی سچ ہے کہ وہ دشمنوں سے نہ تو
پینے کے لئے پانی چمین سکا اور زندہ رہنے کے لئے اپنی غذا حاصل کر سکا۔ اور اس میں کبھی
شک نہیں کہ بالآخر سر سے لے کر پیر تک وہ زخموں سے چور ہوا اور اس خلعت شہادت

لے مراد حضرت حسین علیہ السلام ہیں

لا لہ گوں سے آراستہ ہو کر تیار ہوا۔ تاکہ اس کرشمہ ساز عجاب کے حریم وصال میں پہنچے۔ جو دوستوں کو خاک و خون میں تڑپاتا اور دشمنوں کو مہلت دیتا ہے۔

ارید و صلالہ ویرید قتلی !

تاہم فتح اس کی تھی اور نیر زمندی و کامرانی کا تاج صرف اسی کے زخم خوردہ سر پر رکھا جا چکا تھا۔ وہ تڑپا اور خاک و خون میں لوٹا، پر اپنے اس خون کے ایک ایک قطرے سے جو عالم اضطراب میں اس کے زخموں سے ریگ و سنگ پر بہتا تھا، انقلاب و تغیرات کے وہ سیلاب بائے آتشیں پیدا کر دیئے۔ جن کو نہ تو مسلم بن عقبہ کی خون آشامی روک سکی، نہ حجاج کی بے امان خونخواری، اور نہ عبدالملک کی تدبیر و سیاست۔ وہ بڑھتے اور بھرتے ہی رہے۔ ظلم و جبر کا پانی تیل بن کر ان کے شعلوں کی پرورش کرتا رہا اور حکومت و تسلط کا غرور ہوا بن کر ان کی ایک چنگاری کو آتش کدہ سوزاں بنا تا رہا۔ یہاں تک کہ آخری وقت آگیا، اور جو کچھ ۶۶ھ میں کربلا کے اندر ہوا تھا وہ سب کچھ ۱۳۲ھ میں نہ صرف دمشق، بلکہ تمام عالم اسلامی کے اندر ہوا۔ صاحبان تاج و تخت خاک و خون میں تڑپے، ان کی لاشیں گھوڑوں کے سموں سے پامال کی گئیں۔ فتح مندوں نے قبریں تک اکھاڑ ڈالیں اور مردوں کی ہڈیوں تک کو ذلت و حقارت سے محفوظ نہ چھوڑا اور اس طرح :-

بہت جلد ظالم لوگ اس بات کو جان لیں گے
کہ کس جگہ وہ سب لوٹائے جائیں گے۔

وسیعہ الذین ظلموا ای
منقلب ینقلبون (۲۴: ۲۶)

کا پورا پورا ظہور ہوا۔

پھر کیا یہ سب کچھ جو ہوا۔ وہ محض ابراہیم عباسی کی دعوت اور ابو مسلم خراسانی کی خفیہ ریشہ دوانیوں ہی کا نتیجہ تھا، کیا یہی خون کا اعجاز نہ تھا۔ جو فرات کے کنارے بہایا گیا تھا، پھر یہ فتح مندی تو بہ حسب ظاہر ہے جس کے نتائج کے لئے ایک صدی کا انتظار کرنا پڑا۔ ورنہ فی الحقیقت مظلومیت کا خون جس وقت بہتا ہے، اسی وقت اپنی معنوی فتح مندی حاصل کر لیتا ہے۔

ہر حال یہ تو حق و صداقت کی قربانیوں کے نتائج ہیں جو کبھی ظاہر ہوئے بغیر نہیں رہتے۔ لیکن حضرت سید الشہداء کا اسوہ حسنہ بتلاتا ہے کہ تم ان نتائج کی ذرا پرواہ نہ کرو۔ اگر ظلم اور جاہلانہ حکومت کا وجود ہے تو اس کے لئے حق کی قربانی ناگزیر ہے اور اسے ہونا ہی چاہئے۔ تعداد کی قلت و کثرت یا سامان و وسائل کا فقدان اس پر موثر نہیں ہو سکتا اور ظلم کا صاحب شوکت و عظمت ہونا اس کے لئے کوئی الہی سند نہیں ہے، کہ اس کی اطاعت ہی کر لی جائے۔ ظلم خواہ ضعیف ہو، خواہ قوی، ہر حال میں اس کا مقابلہ کرنا چاہئے کیونکہ وہ ظلم ہے اور حق و صداقت ہر حال میں یکساں اور غیر متزلزل ہے۔

حق و عدالت کی رفاقت کی آزمائشیں زہرہ گداز اور شکیب ربا ہیں۔ قدم قدم پر حفظ جان و ناموس اور محبت فرزند و عیال کے کانٹے دامن کھینچتے ہیں، لیکن یہ اسوہ حسنہ مومنین مخلصین کو درس دیتا ہے۔ کہ اس راہ میں قدم رکھنے سے پہلے اپنی طلب و ہمت کو اچھی طرح آزمائیں۔ ایسا نہ ہو کہ چند قدموں کے بعد ہی ٹھوکر لگے۔ ع۔ جرم را این جا عقوبت ہست و استغفار نیست

اس قلیل جاہ و حق و صداقت کے چاروں طرف جو کچھ تھا، اس کا اعادہ ضروری نہیں کہ سب کو معلوم ہے، خدا تعالیٰ نے اپنی آزمائشوں کے متعدد درجے بیان کئے ہیں۔

وَلْيَبْوَئِكُم بِشَيْءٍ مِّنَ الْخَوْفِ وَالْجُوعِ
وَلِنَقْصٍ مِّنَ الْأَمْوَالِ وَالْأَنْفُسِ
وَالثَّمَرَاتِ وَلِشَرِّ الصَّابِرِينَ
الَّذِينَ إِذَا مَا بْتَهُمْ مِصْبَةٌ
قَالُوا إِنَّا لِلَّهِ وَأَنَا لِبِهِ رَاجِعُونَ
(۱۵۶، ۵۵، ۲)

اللہ تعالیٰ تمہیں آزمائشوں میں ڈالے گا وہ حالت خوف و ہراس بھوک اور پیاس نقصان مال و جان اور ہلاکت اولاد اقارب میں مبتلا کر کے، تمہارے صبر و استقامت کو آزمائے گا۔ پس اللہ کی طرف سے بشارت ہے ان کے لئے جن کے ثبات و استقامت کا یہ حال ہے کہ جب

مصائب میں مبتلا ہوتے ہیں تو اپنے تمام معاملات
کو یہ کہہ کر اللہ کے سپرد کر دیتے ہیں کہ
اِنَّا لِلّٰہِ وَاِنَّا اِلَیْہِ رٰجِعُوْنَ

خوف و ہراس، بھوک اور پیاس، نقصان اموال و متاع، قتل نفس و اولاد، یہی
چیزیں انسان کے لئے اس دنیا میں انتہائی مصیبتیں ہو سکتی ہیں۔ اس لئے ان ہی چیزوں کو
راہ الہی کے لئے آزمائش قرار دیا گیا ہے۔

لیکن مظلوم کر بلا کے سامنے یہ تمام مرحلے ایک ایک کر کے موجود تھے، وہ ان تمام
مصائب سے ایک لمحہ کے اندر نجات پا کر آرام و راحت اور شوکت و عظمت حاصل کر سکتا
تھا۔ اگر حکومت ظالمہ کی وفاداری و اطاعت کا عہد کر لیتا، اور حق و صداقت سے روگردانی
کے لئے مصلحت و وقت کی تاویل پر عمل کرتا تو اس نے خدا کی مرضی کو اپنے نفس کی مرضی
پر ترجیح دی۔ اور حق کا عشق، زندگی اور زندگی کی محبتوں پر غالب آ گیا۔ اس نے اپنا
سر دے دیا کہ انسان کے پاس حق کے لئے یہی ایک آخری متاع ہے۔ پر اطاعت و اقرار
وفاداری کا ہاتھ نہ دیا۔ جو صرف حق و عدالت ہی کے آگے بڑھ سکتا تھا۔

وَمِنَ النَّاسِ مَن يَشْتَرِي نَفْسَهُ ابْتِغَاءَ
مَرْضَاتِ اللّٰهِ وَاللّٰهُ رَؤُوفٌ بِالْعِبَادِ
اور جو لوگ اللہ کی خوشنودی کی طلب میں جانیں
تک فروخت کر دیتے ہیں اور اللہ بھی اپنے بندوں
کے لئے شفقت مہربانی رکھنے والا ہے۔
(۲۰۷: ۲)

سب سے بڑا اسوہ حسنہ کہ اس حادثہ عظیمہ کی لسان حال اس کی ترجمانی کرتی ہے
راہ مصائب و جہاد حق میں صبر و استقامت اور عزم و ثبات ہے کہ :-

اِنَّ الَّذِیْنَ قَالُوْا رَبُّنَا اللّٰهُ ثُمَّ
اسْتَقَامُوْا (۳۰: ۲۱)
بلاشبہ جن لوگوں نے کہا کہ ہمارا پروردگار
اللہ ہی ہے اور پھر اس بات پر قائم رہے۔
دوسری جگہ کہا :-

فَاسْتَقِمُّوْا کَمَا اُمِرْتُمْ (۱۱۲: ۱۱)
پس چلیے کہ جس طرح تمہیں حکم دیا گیا ہے۔
راہ نبی، قائم رہیں (اپنی راہ میں) استوار ہو جاؤ۔

وَلِلّٰهِ مَا قَال

روئے کشادہ بایں و پیشانی فراخ

آں جا کہ لطمہ ہائے ید اللہ می زند

فی الحقیقت اس شہادتِ عظیمہ کی سب سے بڑی مزیت و خصوصیت یہ ہے

کہ اپنے عزیز واقارب، اہل و عیال اور فرزند و احباب کے ساتھ دشتِ غربت و مصائب میں

محصور ہونا، اپنی آنکھوں کے سامنے اپنے جگر گوشوں کو شدتِ عطش و جوع سے آہ و

فزاں کرتے ہوئے دیکھنا، پھر ان میں سے ایک ایک کی خون آلوداش کو اپنے ہاتھوں سے

اٹھانا حتیٰ کہ اپنے طفل شیر خوار کا بھی تیر ظلم و بربریت سے نچیر پانا۔ مگر بایں ہمہ راہِ حق

و صداقت میں جو پیمانِ صبر و استقامت باندھا تھا اس کا ایک لمحہ بلکہ ایک عشر و قیقہ

کے لئے بھی متزلزل نہ ہونا اور حق کی راہ میں جس قدر مصائب و اندوہ پیش آئیں سب کو

شکر و منت کے ساتھ برداشت کرنا کہ: - رضینا بقضاء اللہ و صبرنا علی بلائہ

پیکان ترا بجاں خریدار

من مرہم دیگران نخواہم

دوست کے ہاتھ سے جامِ زہر بھی ملتا ہے تو تشنہ کا مان زلالِ محبت اسے

غیروں کے جامِ شہد و شکر پر ترجیح دیتے ہیں۔

اے جفا ہائے تو خوشتر از وفائے دیگران

آج بھی اگر گوشِ حقیقت نیوش باز ہو تو خاکِ کربلا کا ایک ایک ذرہ تو صیہ فرمائے

صبر و استقامت ہے۔

شدیم خاک ولیکن ہوئے تربتِ ما

تو اں شناخت کز س خاک مردی خیزد!

افسوس کہ تفصیلِ مطالب کا ارادہ نہیں اور وقت و گنجائش مقتضی اجمال و بیجاہ

اگر اس صبر و استقامت کے اسوہ حسنہ کو دیکھنا چاہتے ہو تو فراراً اسفار تاریخ کی طرف

توجہ کر دے۔ صرف ایک روایت یہاں لکھوں گا۔ تاکہ جو لوگ خاندانِ نبوت اور عزتِ حضرت

رسالت کی محبت کا دعویٰ رکھتے ہیں، وہ غور کریں کہ ادعاء محبت بغیر متابعت بیکار ہے۔

ان المحب لمن يحب يطبع!

حضرت امام علی بن الحسین الشہیر بہ زین العابدین کہتے ہیں -

"انی لجالس فی العشیة التي قتل ابی الحسین فی صبیعتها وعمتی

زینب تم رضنی اذ دخل ابی وهو یقول

یا دهر! انک من خیل

کم لک فی الاشراف والاصیل

من طالب وصاحب قتیل

والدھر کا یقین بالیسیل

واتما الامرا لی الجلیل

وکل حی سالا السبیل

فغصت ما قال وعرفت واراد وخنقتنی عبرتی ورددت دمعی
وعرفت ان البلاد قد نزل بنا۔ واقامعتی زینب فانما لما سمعت ما سمعت
والنساء من شأنهن الرقة والجزع فلم تملك ان وثبت تجر ثوبها
حاسرة وهي تقول واكلا! لیت الموت اعد منی الحیاة الیوم ماتت
فاطمه وعلی والحسن بن علی اخی، فنظر الیها فرد غصته ثم قال: یا اختی!
اتقی الله! فان الموت نازل لا محالة فلطمت وجهها وشقت جیها وخرت
معشیا علیها وصاحت واویلا! واكلا! فتقدم الیها فصب علی و
جهها الماء وقال لها یا اختاه! تعزی بعزاء الله فان لی ولكل مسلم اسوة
برسول الله صلی الله علیه وسلم (تاریخ یعقوبی مطبوعہ بیڈن جلد دوم صفحہ ۲۹۰)
اس کا خلاصہ یہ ہے کہ حضرت امام علی بن حسین زین العابدین علیہ السلام کہتے ہیں۔
جس رات کی صبح کو میدان شہادت گرم ہونے والا تھا، میں اسی شب کا واقعہ
ہے کہ میں بیمار پڑا تھا۔ میری پھوپھی زینب میری تیمارداری میں مصروف تھیں۔
اتنے میں حضرت امام حسین داخل ہوئے، وہ چند اشعار پڑھ رہے تھے جنہیں سن کر
میں سمجھ گیا کہ ان کا ارادہ کیا ہے؟ میری آنکھوں سے بے اختیار آنسو جاری ہو گئے، اور مجھے
یقین ہو گیا کہ ہم پر ابتلاء الہی نازل ہو گئی ہے اور اب اس سے چارہ نہیں۔

مگر حضرت زینب ضبط نہ کر سکیں، کیونکہ قدرتی طور پر عورتیں زیادہ رقیق القلب ہوتی ہیں۔ وہ ماتم کناں چلا آئیں کہ واحسرتا! وامصیبتا الیوم ماتت فاصمہ وعلیٰ والحسن بن علیؑ!

لیکن حضرت حسینؑ نے یہ حالت دیکھی تو ان کی جانب متوجہ ہوئے اور کہا اے بہن! یہ کیا بے صبری اور کیسا جزع و فزع ہے! اللہ سے ڈرو کہ موت یقیناً ایک آنے والی چیز ہے اور اس سے کوئی بچ نہیں سکتا۔

لیکن حضرت زینب شدتِ غم و خون سے مضطرب تھیں۔ وہ دیکھ رہی تھیں کہ آنے والی صبح کین واقعات خونیں کے ساتھ طلوع ہوگی۔ فرطِ غم میں انہوں نے اپنا چہرہ پیٹ لیا۔ گریبان پھاڑ ڈالا اور دادیلا! واحسرتا! پکارتی ہوئی بیہوش اپنے بھائی پر گر پڑیں۔ حضرت حسینؑ نے یہ حالت دیکھ کر ان کے منہ پر پانی ڈالا اور جب ہوش میں آئیں تو فرمایا: اے بہن! کیسا غم و حزن ہے جو تم کر رہی ہو! تمہیں چاہئے کہ اللہ کے حکم و فرمان کے مطابق جو طریق عزاء و حزن و غم ہے، اسے اختیار کرو، کیونکہ میرے لئے اور ہر ایک مسلم کیلئے رسول اللہ صلی اللہ علیہ وسلم کی زندگی اور ان کے اعمال و افعال اتباع اور پیروی کے لئے بہترین نمونہ ہیں۔

اللہ اکبر! خاندانِ نبوت کے اس مرتبہ رفیع اور اس درجہ معظّم کو دیکھئے کہ رسول اللہ صلی اللہ علیہ وسلم کا اسوہ حسنہ کس طرح ان کے سامنے تھا۔ اور لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ کے حکم کے آگے کس طرح انہوں نے اپنے جذبات اور خواہشوں کو قربان کر دیا تھا، ایسے سخت اور زہرہ گداز موقع پر بھی اپنی بہن کا جزع و فزع گوارا نہ ہوا اور بجائے عام الفاظِ صبر و تشفی کہنے کے، فرمایا تو یہ فرمایا۔ کہ فان لی ولکلی مسلم اسوۃ فی رسول اللہ صلی اللہ علیہ وسلم!!

پھر آج کتنے بدعیانِ محبتِ اہل بیت کرام ہیں جو اس اسوہ حسنہ کے اتباع کا اپنے اعمال سے ثبوت دے سکتے ہیں!

! بشکرہ ابو سلمان شاہجہا پوری

ادب و ثقافت اور فنون لطیفہ پر

حسینی اثرات

ڈاکٹر سید اعجاز حسین

امام حسینؑ کو شہادت کے لئے مدینہ سے کربلا جانا پڑا اور شہادت کو ادبی و فنی مرتبہ حاصل کرنے کے لئے عرب و ایران ہوتے ہوئے ہندوستان آنا پڑا عجب کیا کہ یہ ادبی سفر اس خواہش کا پر تو ہو جو امام حسینؑ نے یزید سے کی تھی کہ اگر تجھے میری ذات و قیام سے اندیشہ ہو تو مجھے ہندوستان چلا جانے دے۔ حالات نے امام کو ہندوستان نہ آنے دیا مگر شہید اعظم کی یہ خواہش قدرت بھی رد نہ کر سکی۔ جسمانی طریقہ پر نہ سہی ایک دوسری شکل میں ایک نئے انداز میں یہ جذبہ پایہ تکمیل کو پہنچ گیا۔ سرزمین ہند اس برگزیدہ ہستی کے نزدیک اجلاں سے محروم رہی۔ مگر اس کا تذکرہ جس شد و مد کے ساتھ یہاں ادبی لحاظ سے ہوا وہ کچھ کم اہم نہ تھا۔ یہ فخر نہ عرب کو نصیب ہوا نہ عجم کو عربی و فارسی سب منہ دیکھتی رہیں اردو نے معرکہ سر کر لیا اور فاتحانہ انداز سے سراٹھا کر ان زبانوں سے کہا کہ میرے تاج میں ایک ایسا کوہ نور ہے جو میری امتیازی حقیقت کا سبب بن جاتا ہے۔ میں نے واقعات کو بلا کو جس آب و تاب، لطافت و ادبیت کے ساتھ پیش کر دیا ہے۔ وہ میری حیات کو ادبیت سے ہمکنار کرنے کے لئے کافی ہے۔ بعض ادبی لوگوں کا کہنا ہے کہ اردو زبان میں جو اشعار سب سے پہلے کہے گئے وہ واقعات کو کربلا شہادت حسینؑ سے متعلق تھے یعنی مرتبہ اصناف میں سنگ میل کی حیثیت رکھتا ہے اسی کو بنیاد بنا کر اردو نظم نے ادبی تعمیر شروع کی، ممکن ہے اس رائے سے لوگ متفق نہ ہوں، مگر اس سے انکار تو کون لکھا پڑھا آدمی نہیں کر سکتا کہ جب سے ہماری شاعری کی ابتدا ہوئی

اسی زمانہ سے مرثیے کا بھی سراغ اُردو میں ملتا ہے۔ جنوبی ہند کا ادبی کارنامہ اس بات کی پوری شہادت دیتا ہے۔ وہاں زبان کی نشوونما کے ابتدائی مراحل مرثیے تیزی سے طے کر رہے تھے۔ ممتاز شعرا خواہ بادشاہ ہو یا سالکِ راہِ محبت غرض کہ خواص و عوام سب نے مرثیہ کہنا اور سنا باعثِ سعادت سمجھا۔ کیسا کہا۔ اچھا یا برا اس بحث کو چھوڑیے ہم کو تو صرف یہ عرض کرنا ہے کہ مرثیے کثرت سے کہے گئے یہاں تک کہ ایک رجحان پیدا ہو گیا۔ ابتدائی کاوشوں میں جو فنی کمی ہو سکتی ہے وہ ضرور ان مرثیوں میں ہے مگر خلوص اور زرد کی کوئی کمی نہیں، ان مرثیوں کی اہمیت اس لحاظ سے بہت ہے کہ واقعہ کر بلا ایک خاص جزو ادب بن گیا۔ یہ مرثیے عموماً محرم میں پڑھے جاتے، لوگ ان کا سننا داخلِ ثواب سمجھتے یہاں تک کہ مرثیہ خوانی کا رواج ہوا کہ مرثیہ محرم منانے کے لئے ناگزیر معلوم ہونے لگا۔ شمالی ہند میں اردو کے ممتاز و سربرآوردہ فنکاروں نے بھی مرثیہ کہنا باعثِ ثواب و عزت خیال کیا۔ میر و سودا نے بھی اس صنف سے دلچسپی لینا ادبی فریضہ خیال کیا بلکہ سودا نے تو ناقدانہ نظر ڈال کے اس کو اس قابل سمجھا کہ جو توجہ اب تک اس ضمن میں کی گئی ہے۔ اس سے کہیں زیادہ وقعت کا مرثیہ مستحق ہے۔ اس سلسلے میں شمالی ہند کو ادبی تاریخ کے اعتبار سے ایک گویا نایاب عطا ہوا۔ واقعہ کر بلا اور ایمان کو تازہ رکھنے کے لئے فضلی نے ایک کتاب مرتب کی جس کا نام وہ مجلس تھا۔ نام ہی سے معلوم ہوتا ہے کہ محرم کے دس دن تک کو ذکرِ حسین سے گرم کرنے کے لئے یہ کتاب لکھی گئی تھی جو اردو نشر کی پہلی تصنیف سمجھی جاتی ہے۔ گویا یہاں بھی اردو زبان کو اپنے وجود کا تحریری نشان واقعہ کر بلا کی بدولت ملتا ہے۔

مرثیہ اب تک سیدھے سادے طریقہ پر کہا جاتا تھا اس کا منشا زیادہ تر واقعات کر بلا بیان کرنا، گریہ و بکا سے ایمان تازہ کرنا تھا۔ سودا نے اس رویہ میں تبدیلی و ترقی چاہی انھوں نے چاہا کہ مرثیہ کو محض گریہ و بکا تک محدود رکھنا مناسب نہیں اس میں ادبیت و شعریت کا لانا ضروری ہے۔ ان کی یہ رائے ایک عالمِ باعمل کی کھٹی انھوں نے خود بھی فن و ادب کا لحاظ رکھ کر مرثیے کہے اور دوسروں نے بھی اب ترقی یافتہ صورت

میں اس کو پیش کرنا شروع کیا۔ سو دا قصیدہ وہجوں کے لئے مشہور تھے وہ ہنسنے ہنسانے والے انسان سمجھے جاتے تھے۔ ان کو گریہ و بکا کی اتنی اہمیت کیوں محسوس ہوئی کہ اس کو وقیع بنانے کے لئے اس طرح کمربستہ ہو گئے کہ خود بھی مرثیے کہے اور دوسروں کو بھی اس صنف سے زیادہ دلچسپی لینے پر آمادہ کیا۔ یہ تبدیلی صرف واقعہ کربلا کے اثر سے ہوئی جس نے رفتہ رفتہ زندگی کے ہر گوشے کو منور کر دیا۔ چنانچہ اس نے ادب کو بھی نگاہِ کرم سے سرفراز فرمایا۔ اہل سخن کو ثواب سے اور ادب کو شعریات سے مالا مال کرنے کا بھی راستہ سمجھا دیا۔

وہی میں مختلف وجوہات کے سبب مرثیہ کو وہ بلندی نصیب نہ ہو سکی جو آگے چل کر لکھنؤ میں ہونے والی تھی۔ اس کے مختلف اسباب کا یہاں بیان کرنا شاید خارج از بحث ہو اس لئے صرف یہ عرض کر کے ہم آگے بڑھ جانا چاہتے ہیں کہ یہاں مذاقِ مرثیہ گوئی وہ سرپرستی و پختگی نہ حاصل کر سکا جو تاجدارانِ ادوہ کے دور حکومت میں اسے میسر ہوئی۔ بڑے بڑے فن کار یہاں بھی تھے۔ میر و سودا کے بلند پایہ فن کار ہونے میں کس کو کلام ہو سکتا ہے مگر مرثیہ جس اہماک و یکسوئی کا مطالبہ، بلندی تک پہنچنے کے لئے کر رہا تھا وہ یہ شعرا پرانہ کر سکتے تھے۔ یہ لوگ غزل، قصیدہ، مثنوی وغیرہ سب سے اتنی ہی دلچسپی لے رہے تھے کہ ان اصناف کو ترک کر کے صرف مرثیہ کا ہو رہنا ان کے لئے ممکن نہ تھا اور مرثیہ کا تقاضا تھا کہ "یک درگیر و محکم بگیر" یہ شرکتِ غیر کو گوارا نہ کرتا تھا۔ دوسرے اصناف کو منہ لگانے والوں کو وہ منہ نہیں لگانا چاہتا تھا۔ اسکا یہ تقاضا خاطر خواہ لکھنؤ میں پورا ہوا۔ ضمیر، انیس، دبیر نے اپنی ساری ادبی زندگی اسی کے لئے توجہ دی جب کہیں یہ صنف معراجِ کمال تک پہنچ سکی۔

لکھنؤ کی ادب نوازی، علم پرستی، شیعیت سے دلچسپی، مرثیہ کے عروج کے لئے بڑی سازگار ثابت ہوئی، یہاں کے حکمران سب شیعہ تھے، محترم اور واقعہ کربلا سے ان کو خاص شغف تھا۔ باوجود رنگ رلیوں کے وہ مذہب کے دلدادہ تھے گو یہ نضا جنوبی ہند میں کبھی ایک زمانہ تک رہی مگر وہاں مرثیہ ابھی گھٹینوں چل رہا تھا۔ ادبی نشوونما کے

نچانے سے وہ اپنے پیر پر کھڑے ہونے کی عمر تہ پاس کا تھا نہ انیس و دہیرا ایسے فنکار اس کو مل سکے تھے بہر حال واقعہ کر بلا کو اپنی گونا گوں خصوصیات کی وجہ سے لکھنؤ میں وہ ادبی و فنی معراج مرثیہ کی صورت میں نصیب ہوئی جو اب سے پہلے کبھی نہ ہوئی تھی۔ یہی نہیں ہوا کہ مرثیہ نے اردو میں ایک صنف کا اضافہ کیا بلکہ اس نے اردو ادب کو امتیازی حیثیت بھی عطا کی۔

اس اجمال کی تفصیل کے لئے تو ایک کتاب کی ضرورت ہے مگر مختصر یہ کہا جاسکتا ہے کہ اس نے ہمارے ادب کے تخیل و مزاج و کردار اور شعور کو وہ راستہ دکھایا کہ گویا ایک نئی دنیا سامنے آگئی جس میں حقیقت و اخلاق کو فن کے پردہ سمیں پر ایک خاص اہتمام کے ساتھ پیش کیا جا رہا تھا جس کو دیکھ کر دنیا کی آنکھیں کھل گئیں۔ اب سے پہلے بھی مرثیہ تھا اور اردو کے وجود سے قبل عربی و فارسی میں اچھا خاصا ذخیرہ تھا، جنوبی ہند نے اردو کو اس سے روشناس کرا دیا تھا اور بعد میں شمالی ہند کے شعرا نے عقیدت مند کی سے اس پر طبع آزمائی بھی کی تھی۔ لیکن ادبی شہ کار کی صورت میں نمایاں ہونے کا موقع ضمیر اور دبیر کے زمانہ میں آیا۔ ان بلند پایہ فنکاروں نے رواد کر بلا کو صرف مذہب کے پرستاروں تک محدود نہ رہنے دیا بلکہ ادب کی جان بنا دی۔ اردو ادب کی نشوونما اور ارتقاء کو تقار دیکھ کر شرماتا تھا یا کم از کم فخریہ اندازہ میں سرا و نچا نہ کرتا تھا، کیونکہ اس ذخیرہ میں زیادہ تر حسن و عشق کے واقعات تھے یا امر۔ بزرگان دین کی تعریفیں تھیں باقی اور باتیں نہ ہونے کے برابر تھیں۔ کردار نگاری منظر کشی مثالی اور رسمی ہو کر رہ گئی تھیں۔ رزمیہ شاعری کا نام و نشان بھی نہ تھا۔ گھر یلو زندگی کا نقشہ نظروں سے اوجھل تھا۔ مرثیہ نے بیک وقت ساری کمی پوری کر دی۔

آئیے اب اس دعوے کی دلیل پر بھی ایک تنقیدی نظر ڈال لی جائے اردو شاعری کا سب سے مہتمم بالشان ذخیرہ غزلوں کا انبار تھا اس بحث سے الگ ہو کر کہ غزل نیم وحشی صنف سخن ہے یا غزل اردو ادب کی آبرو ہے ہم کو اس کی اہمیت اور کارگزاری تسلیم ہے مگر یہ خیال رہے کہ اس میں زیادہ تر حسن و عشق کی داستان ہے کسی ادب کا ان ہی

حدود میں رہ جانا نہ قابلِ ستائش ہے نہ لائقِ فخر۔ ادب کو زندگی کے ہر شعبہ میں
 حادی ہونا چاہئے۔ مختلف و متعدد جذبات پیش کرنا چاہئے۔

بغیر اس کے محسوس ہوتا ہے کہ ساری قوم عشق و عاشقی کی ماری ہوئی
 ہے۔ صرف اپنی فکر ہے دوسروں کے بارے میں نہ سوچتی ہے نہ سمجھتی ہے گویا یہ
 ادب ایک محدود و مخصوص طبقہ کی ترجمانی کرتا ہے۔ مرثیے کے عروج سے پہلے کم و بیش
 ہماری غزلوں کا یہی حال تھا۔ شدت سے بعض باتوں کی کمی محسوس ہوتی تھی۔ جی چاہتا
 تھا کہ کچھ ایسے کردار بھی ملتے جو اخلاق کے اعلیٰ نمونے ہوتے حسن و عشق کے علاوہ کچھ
 اور باتیں بھی کرتے محبوب کی محفل سے نکل کر میدانِ جنگ میں بھی نظر آتے۔ بچے بھی
 ان میں چلتے پھرتے نظر آتے جو ان بھی دشمنوں سے برد آزا ہوتے۔ محبوب کے
 سوا باپ، بہن، بھائی، ماں، آقا، غلام اور دوسرے عزیزوں سے بھی ہم کلام
 ہوتے۔ نگاہیں ایسے کرداروں کو اردو شاعری میں ڈھونڈتی تھیں اور مایوس ہو کر
 واپس آتی تھیں۔ مرثیہ نے واقعات کر بلا کو پیش کر کے خوبی سے یہ کمی پوری کر دی۔
 اس سلسلے میں جو واقعات و کردار آئے وہ تاریخی و حقیقی تھے کسی ادبی
 خالق کے مرہونِ منت نہ تھے اور خوش قسمتی سے یہ لوگ ہر لحاظ سے بڑے اہم
 اور بڑی بلندی کے مالک تھے خوشی اس کی ہے کہ ان کو اردو میں پیش کرنے والے بھی
 علاوہ زبردست فنکار ہونے کے خلوص اور انہماک کے مجسمہ تھے ان کو مرثیے سے وہ
 شغف تھا کہ کسی اور صنفِ سخن کی طرف نگاہِ غلط انداز سے بھی دیکھنا گوارا نہ کرتے وہ
 صرف مرثیہ کے لئے تھے اور مرثیہ ان کے لئے مرثیہ جس قدر وفا و استقلال کا مطالبہ
 کرتا تھا اس کو انیس و دہیر نے بدرجہ اتم پورا کرنے کی کوشش کی وہ باوجود ہو کر مرثیہ
 کہتے تھے وہ اپنا تن من و دھن سب کچھ اس پر نثار کرتے رہے ان کے نزدیک مرثیہ
 گوئی ایک مذہبی فریضہ تھی جس کو وہ بصد احترام و خلوص زندگی بھر پورا کرتے رہے،
 پہلی بار اردو ادب کو محسوس ہوا کہ صداقت کی بنیاد پر ادبی تعمیر اتنی عظیم الشان و بلند پایہ
 ہو سکتی ہے کہ جس میں ایک دنیا اخلاقی قدروں کی فضا میں سانس لیتی، چلتی پھرتی دکھائی

جاسکتی ہے۔ شجاعت کے بلند ترین کارنامے، صبر و تحمل کے بے نظیر نمونے۔ مگر یلو زندگی کے دلکش نقشے، علم و عمل کے لاجواب مظاہرے۔ بیک وقت اردو شاعری میں نظر آئے جیسے ساری ادبی فضا بدل گئی۔ رقیب و محتسب کی جگہ شجاعان عرب میدان جنگ میں تلواروں سے کھیلتے دکھائی دیئے۔ محبوب کی فرنی تخیلی۔ صورتوں کی بجائے وہ مخدرات عصمت نظر آئیں جن کے دامن پر نماز پڑھنا فرشتے بھی باعثِ فخر سمجھیں، روایتی رسمی و نادر جفا کہ چھوڑ کر وہ حق و باطل کی معرکہ آرائی پیش نظر ہوئی جس کی مثال دنیا اب تک اس شان سے نہ پیش کر سکی تھی۔ امام حسینؑ کا تو ذکر ہی کیا ان کے لئے تو اقبال نے بھی دنیا کو بتا دیا کہ:

اللہ اللہ بانی بسم اللہ پر
معنی ذبحِ عظیم آبد لیسپر

ان کے کارنامے حیاتِ نو کا پیام تھے وہ بیک وقت جملہ خوبیوں سے متصف تھے ان کے اعزاز اور ادا و رفا۔ اور احباب کے کردار، جو اوصافِ حمیدہ کے مالک تھے۔ اس شان سے اردو مرثیوں میں آئے کہ ادب کی ذہنی سیلج کو دفعتاً بلند کر کے خوبی یہ تھی کہ اس سے پہلے مرثیہ محض مذہب کی جاگیر سمجھا جاتا تھا۔ مگر اب ادب کا بہترین کارنامہ معلوم ہوا۔ مثنوی و قصیدہ کہنے والوں کو محسوس ہوا کہ محاکاتی شاعری اس کا نام ہے۔ گھوڑے کی تعریف یوں کی جاتی ہے۔ مناظرِ قدرت کا نقشہ اس طرح کھینچا جاتا ہے۔ میدانِ جنگ میں تلوار یوں چلتی ہے۔ غزل والوں کو اندازہ ہوا کہ عملاً راہِ محبت میں کس طرح جان دی جاتی ہے۔ وفاق کی دشوار گزار گھاٹیوں سے مردانِ خدا کس طرح ذم و خذلا گذر جاتے ہیں۔ مرتے والے کس ہوانمردی سے جان دیتے ہیں۔ اور اردو شاعری کو یہ محسوس ہوا کہ تسلسل کے ساتھ حقیقت کو مد نظر رکھتے ہوئے فن کار کس طرح کامیاب ہوتا ہے۔ اس سے پہلے اردو شاعری نے میدانِ جنگ میں چلتی ہوئی تلوار کبھی نہ دیکھی تھی۔ نیزوں کا چمکنا، گھوڑوں کا دوڑنا۔ مجاہدوں کا پہلوانوں سے لڑنا۔ سپاہیوں کا آگے بڑھنا، پیچھے ہٹنا۔ بھوک پیاس کی شدت میں جنگ کرنا۔ یہ سب مناظر اردو نے مرثیہ کی بدولت دیکھے، بزم کا سامان تو ہماری شاعری نے بہت کچھ ہیا کر دیا تھا مگر بزمِ آلاتِ جز

سے اس کا دامن خالی تھا۔ اس میں مرجانے کی صلاحیت تو ضرور پیدا ہو گئی تھی مگر گھٹ گھٹ کر سپاہی کی طرح میدانِ جنگ میں اس نے جان دینا نہ سیکھا تھا۔ معشوق پر قربان ہو جانا اسے آتا تھا۔ مگر کھائی پر جان دینا، ماموں کے لئے لڑنا۔ باپ پر نثار ہو جانا آقا کے صدقے ہو جانا۔ یہ سب اس نے خواب میں بھی نہ دیکھا تھا۔ بلا خوفِ تردید یہ کہا جاسکتا ہے کہ رزمیہ عناصر اردو میں صرف مرثیوں کی ذمہ سے آئے اور ان مرثیوں کی بنیاد واقعہ کر بلا پر تھی۔

طوالت کے اندیشے سے بالتعمیل اس پر گفتگو نہیں کی جاسکتی کہ اردو کے مختلف اہم اصنافِ سخن پر مرثیہ کہاں تک اثر انداز ہوا مگر اختصار کے ساتھ ان اثرات کی مثالیں پیش کی جاسکتی ہیں جن سے اندازہ ہو سکے کہ ہمارے شعرا نے واقعاتِ کر بلا سے متاثر ہو کر جا بجا اشعار میں ایسے اشارے پیش کئے جو ان کے ذہنی اثرات کا پتہ دیتے ہیں۔

کیا علم دھوم سے تیرے شہدائے اٹھے
(مومن)

سینہ کوبی سے زمیں ساری ہلا کے اٹھے

یہ کونی کریں گے یہ شامی کریں گے
(داع)

کریں تم سے ہم بے رُخی توبہ توبہ

اگر ہو عید کا اک دن تیرے عترہ ہے محرم کا
(ذوق)

جہاں میں عرصہ عشرت کے سوا وہ چند ہے غم کا

بے رلائے یہ کہیں مرثیہ خوان اٹھتا ہے
(ناسخ)

ہنتے ہوسن کے مرا حال کہاں تاں دیکھوں

کعبہ ترمی گلی ہے کہیں کر بلا نہ ہو
(وزیر)

بے جرم بے گناہ نہ عاشق کو قتل کر

کعبہ کو کر بلا ترمی تلوار نے کیا
(اسیر)

دل چاک چاک ابروئے خمدار نے کیا

ترے موئے مشکیں بناد رہا ہوا ہر آلہ ہنگامہ کر بلا

(محسن)

موتے تھے یوں نہ تشنہ دیدار آن کر قاتل گلی تھی آگے تری کر بلا نہ تھی

(رند)

قصیدوں سے متاثر نہیں پیش کرنا طوالت کا باعث ہوگا۔ مگر ثبوت کے لئے یہ کہہ دینا کافی ہوگا کہ انیس و دہیر کے پہلے قصیدوں میں جو گھوڑوں، تلواروں کی تعریف ہوتی تھی اس میں ایک تبدیلی آگئی۔ غلو کم ہو کر قرین قیاس ہونے لگا۔ گھوڑا اصل گھوڑا اور تلوار واقعی تلوار معلوم ہونے لگی۔ قصیدہ پڑھنے والوں کو محسوس ہونے لگا کہ ہم اصلیت کے قریب ہیں۔ ناممکنات کی دنیا سے الگ ہو کر عالم امکان میں سانس لے رہے ہیں۔ اسی طرح رباعی کا بھی نقشہ بدلا۔ انیس سے پہلے رباعیوں میں نہ اتنا تنوع تھا نہ حسن، اور نہ شاید اتنا ذخیرہ، ان مرثیہ گوئیوں نے اس صنف کو زمین سے اٹھا کر آسمان پر پہنچا دیا۔ اہل نظر کو اس کی وسعت و جاذبیت کا اندازہ ہوا نتیجہ یہ ہوا کہ رباعی کی اشاعت ہمیشہ سے زیادہ ہوئی، ممکن ہے کہ یہ کہا جائے کہ مرثیہ گوئیوں کی جملہ رباعیاں واقعاتِ کربلا سے متعلق تو نہیں ہیں انھوں نے مختلف مضامین پر طبع آزمائی کی ہے۔ اس لئے رباعی کی ہمہ گیری کو واقعہ کربلا سے کیوں متاثر سمجھا جائے؟ یہ بات اپنی جگہ پر صیح ہے لیکن ذرا غور سے دیکھا جائے تو یہ رباعیاں اس لئے کہی گئی تھیں کہ مرثیہ یا دوسرے الفاظ میں واقعہ کربلا کے لئے وہی کام کریں جو تشبیبِ قصیدہ کے لئے کرتی ہے۔ مرثیہ گو اسکو پس منظر کے طور پر مرثیہ پڑھنے سے پہلے سنا دینا ضروری سمجھتا تھا یہ رباعیات صرف مرثیوں کو سننے اور دلچسپی کے لئے کہی گئی تھیں۔ رباعیات کا سلسلہ اردو میں بہت پہلے سے چلا آ رہا تھا مگر نہ اس میں تخیل کی اتنی بلندی تھی نہ اخلاق کی گہرائی۔ انیس و دہیر نے اس صنف کو ہمیشہ سے زیادہ وقار و متانت عطا کیا۔ ان شعرا کی رباعیاں تمام تر سنجیدگی و دنیاوی اقدار پر مبنی ہیں بلکہ یہ کہتا ہے جانہ ہوگا کہ مرثیہ گوئیوں کی بلندی تخیل کا اندازہ صرف ان ہی رباعیوں سے ہوتا ہے مرثیہ چونکہ بیانیہ شاعری کا نمائندہ ہے۔ اس لئے

اس میں فلسفیانہ خیالات کی کارفرمائی زیادہ نہ تھی۔ رباعی عمر خیام کے منہ لگی تھی۔ جس نے معارف و حقائق کے دریا رباعیات میں بہا دیئے تھے۔ بعد کے فارسی وارد و شعرا بھی اس صنف میں زیادہ تراویچی باتیں کہنے کی کوشش کرتے رہے۔ اردو میں یہ صنف کس پیرسی کے عالم میں پڑی تھی، غزل قصیدہ، مثنوی کے آگے اس غریب کو بہت کم دربار ادب میں آنے کی اجازت ملی، مرثیہ گوئیوں نے توبہ کر کے اس صنف کو مقبول اور بر دل عزیز بنا دیا، جو باتیں وہ مرثیے میں کہہ سکتے تھے ان کو رباعی میں پیش کرتے تھے، دنیا و عقبی کے متعلق اپنے پاکیزہ جذبات، بلند خیالات اسی صنف میں پیش کرتے رہے۔ نتیجہ یہ ہوا کہ یہ صنف بھی ہمیشہ سے زیادہ ذمی وقار و بلند پایہ ہو گئی۔ اصناف سخن میں سب سے زیادہ اثر مسدس پر واقعہ کر بلا کا پڑا۔ یہ صنف بھی مردہ اصناف، غزل، قصیدہ، مثنوی کے آگے گناہ سی تھی۔ بہت کم شعراء نے عہد قدیم میں اس پر طبع آزمائی کی تھی۔ سودا کے زمانے میں پہلی بار مرثیہ مسدس میں کہا گیا، کہنے والوں کو یہ محسوس ہوا کہ مرثیہ گوئی کی ترقی کے لئے اس صنف سے بہتر کوئی اور صنف نہیں۔ اب سے پہلے مختلف ہیئت میں مرثیے کہے جاتے تھے مگر اس دور سے زیادہ تر مرثیے اسی صنف میں کہے گئے۔

میر ضمیر کے عہد سے تو کلیتاً اسی شکل میں کہے جانے لگے۔ واقعات اور انداز بیان کو دیکھ کر ہر مرثیہ کہنے والے نے مسدس ہی کو اپنا پایا۔ انیس و دہائیوں نے اپنی فنکاری سے یہ ثابت کر دیا کہ بیانیہ شاعری کے لئے اس سے بہتر کوئی صنف نہیں۔ ان لوگوں نے مسدس کو ادبی دنیا میں ہمیشہ سے زیادہ وقیع اور سر بلند کر دیا نتیجہ یہ ہوا کہ دور جدید میں جب اہل نظر کو مختلف مضامین قلم بند کرنے کی نظم میں ضرورت پڑی تو سب سے پہلے اسی صنف شاعری پر نظر پڑی اسی لئے واقعات و جذبات کو حدیث و آیات کو اس صنف میں مرثیہ گوئیوں نے اس کامیابی کے ساتھ پیش کیا تھا کہ اب اس شبہ کی کوئی گنجائش بھی نہ تھی کہ بدلے ہوئے زمانہ میں نئے مضامین و نئی قدروں کو اس شکل میں پیش کرنا وقت طلب بات نہ ہو۔ چنانچہ حالی و اقبال، برج نرائن چکبست جیسے ممتاز شعرا نے

اپنی ابتدائی کاوشیں مسدس ہی میں پیش کرنا مناسب سمجھا۔ ادب میں ان بزرگوں کے
شہ پارے اس مسدس کے ذریعے ہمارے سامنے آئے۔ بالواسطہ سہی مگر یہ بھی واقعہ کربلا
کافیض تھا نہ مرثیہ گو اس شبلی کو رد واد کربلا سے اُجاگر کرتے اور نہ شعراء کے دورِ جدید
میں اس پر نظر پڑتی۔ کہنا پڑتا ہے کہ

دردِ جگر کی داستاں آہ گئی کہاں کہاں
باغ میں گل ہے خوں چمکاں شور سے اُبتار میں

واقعاتِ کربلا کا جو اثر اردو ادب پر پڑا اس کا یہ ایک خاکہ ہے جو ناقص بھی ہے
نامکمل بھی، اس لئے کہ اس موضوع کو وضاحت کے ساتھ بیان کرنے کے لئے ایک مستقل کتاب
کی ضرورت ہے۔ اور فی الحال نہ مجھے اتنی فرصت ہے نہ اس کتاب میں اتنی گنجائش کہ اس
سے زیادہ لکھا جائے۔ اب آئیے اس کا بھی سرسری طور پر جائزہ لے لیا جائے کہ واقعات
کربلا کا اثر صرف ادب ہی پر پڑا۔ کتاب ہی تک اس کی تنگ و دو محدود رہی یا زندگی کے
دوسرے پہلوؤں پر بھی کچھ اثر پڑا۔ اس سلسلے میں جب ہم غور کرتے ہیں تو ہندوستان
میں واقعاتِ کربلا کے اثرات و حصوں میں نمایاں ہوتے ہیں ایک تو کتابی حیثیت
سے سامنے آتا ہے دوسرا غیر تحریری پہلو سامنے آتا ہے۔ آپ کا جی چاہے ان حصوں کو
داخلی و خارجی کہہ لیجئے کہ بات پوری طرح واضح نہیں ہوتی مگر آسانی بیان کے لئے مناسب ہے۔
داخلی حصہ تو وہی ہے جس کا اوپر ذکر کیا جا چکا ہے۔ یعنی واقعہ کربلا کا مرثیہ کی

صورت میں آنا۔ خارجی حصہ سے مراد فنونِ لطیفہ اور صنعت و حرقت کے بعض وہ پہلو ہیں جو
براہِ راست واقعاتِ کربلا سے متاثر ہوئے۔ اس ضمن میں رسوم کے ساتھ ساتھ اور بہت
سی ایسی باتیں آگئیں جن کا زندگی سے تعلق تھا اور یہ سب واقعاتِ کربلا کے ردِ عمل
کا نتیجہ ہیں۔ شہدائے کربلا کی داستانِ خونچکاں ادب میں مرثیہ کہلائی، اور عمل میں
اس کی ترجمانی کا نام محرم پڑ گیا۔ گویا واقعہ کربلا کی دو اولادیں ہیں ایک مرثیہ دوسرا
محرم اور دونوں لازم و ملزوم ہیں۔ جس طرح تلاوتِ قرآن کا موسم بہار ماہِ رمضان المبارک
ہے اسی طرح مرثیہ خوانی کا بہترین زمانہ محرم ہے۔ اسی زمانے کے لئے زیادہ تر مرثیے لکھے

اور ان ہی دس دنوں میں زیادہ پڑھے اور سنے گئے۔ زیادہ سے زیادہ تعداد میں مومنین کا اجتماع مرثیہ سننے کے لئے اپنی مخصوص ایام میں ہوا۔ محرم ہی کی مجالس میں اس صنف پر اچھی یا بری رائے عوام و خواص نے دی لیکن بغیر مرثیہ کے محرم بھی بے تمک کی دال معلوم ہوتی ہے۔ مرثیہ کی مختلف صورتیں یعنی سلام، سوز، رباعی وغیرہ مجالس و جلوس میں اگر نہ ہوں تو محرم پھیکا پھیکا نظر آتا ہے۔ مگر یہ اجلی بات ہے۔ دورِ جدید سے ذرا پہلے زیادہ تر مرثیہ ہی رونقِ محرم کا سبب تھا اور آج بھی خاص مجلسوں کو نظر انداز کر کے عام مجلسوں کو دیکھا جائے تو نوہ خوانی دسوز خوانی ہی سے محرم چمکتا ہے گھروں اور زمانی مجلسوں میں ہر جگہ اس کا بول بالا ہے۔ بات کہاں کی کہاں پہنچ گئی بتانا تو یہ تھا کہ مرثیہ کے دیگر اثرات زندگی کے مختلف شعبوں پر کیا پڑے اور میں کہنے لگا کچھ اور، ہاں تو میں یہ کہہ رہا تھا یا کہنا چاہتا تھا کہ محرم واقعاتِ کربلا کے منانے کے لئے مخصوص تھا اس سلسلے میں مجالس و جلوس کو رونق دینے کے لئے مختلف پیرائے اختیار کئے گئے جن سے موسیقی، صنعت و حرفت، تعمیر وغیرہ پر خاطر خواہ اثر پڑا گو یا محرم یہاں کی سماجی زندگی کو ایک نئی روح دینے لگا جس کی قوت کا اثر مسلمانوں کے علاوہ ہندوؤں پر بھی پڑا بالواسطہ اور بلاواسطہ دونوں طرح ہندو مسلمان قریب تر ہونے لگے اسی قربت کا نتیجہ تھا کہ محرم منانے کے مقام کو عزرا خانہ یا عاشور خانہ اور کوئی عربی فارسی نام دینے کے بجائے امام باڑہ کہا گیا اور یہی نام عام طور پر ہر دلعزیز ہوا۔ امام باڑے کی تشکیلیں نے فنِ تعمیر پر جو اثر ڈالا وہ بھی قابلِ ذکر ہے۔ محرم منانے کے لئے ایسے مکان کی ضرورت ہوئی جہاں زیادہ سے زیادہ لوگ جمع ہو کر ذکرِ حسینؑ سے فیض یاب ہو سکیں عقیدت مندوں نے دل کھول کر ایسے مکان کی تعمیر و آرائش میں حصہ لیا۔ ہر صاحبِ استطاعت مومن یہ چاہتا تھا کہ اس کے یہاں مجلس ہو محرم کے دس دن تک برابر مومنین آتے رہیں اس خواہش کی تکمیل کے لئے اس نے امام باڑہ بنوانا ضروری و کارِ ثواب سمجھا۔ تعمیرات کا سلسلہ شروع ہو گیا۔ جا بجا امام باڑے بننے لگے۔ بادشاہوں نے بھی دلچسپی کا ثبوت دیا اور بعض ایسے امام باڑے وجود میں آئے جو فنِ تعمیر کے لئے اضافہ ثابت ہوئے مثال کے

طور پر لکھنؤ میں آصف الدولہ کا بنوایا ہوا اور میدرا آباد میں قطب شاہ کا تعمیر کردہ امام باڑہ صرف اپنے عہد کی بہترین تعمیرات نہیں بلکہ آج بھی ان عمارتوں کا شمار دنیا کی بے مثل عمارتوں میں ہوتا ہے۔ خوشی اس بات کی ہے کہ امام باڑے بنوانے کا مذاق کسی ایک طبقے تک محدود نہیں رہا یہ تعمیری حس روز افزوں ہمہ گیری اختیار کرتی گئی۔ تاج محل فن تعمیر میں حرفِ آخر کی حیثیت رکھتا ہے اس کی تقلید عام نہ ہو سکتی تھی نہ ہوئی، مگر امام باڑے کی تعمیر ہر دیار میں ہوتی رہی اور صاحبِ عزا خانہ اپنے جمالیاتی ذوق کو اس تعمیر میں آسودہ کرنے کی فکر کرنے لگا زیادہ سے زیادہ اس کو حسین اور پائیدار بنانے کی کوشش کرتا رہا۔ بہترین صنّاع و اہلِ دماغ نقش و نگار مرتب کرنے کے لئے تلاش کئے جانے لگے نتیجہ یہ ہوا کہ فن تعمیر سے دلچسپی لینا ایک عام بات ہو گئی جو لوگ امام باڑے نہ بنوا سکتے تھے وہ اپنی رائے اور پسندیدگی کا اظہار کر کے جمالیاتی حسن کا ثبوت دیتے اور اس اہٹاک کے ساتھ تعمیر میں بغیر کسی اجرت کے دلچسپی لیتے کہ گویا خود اپنا مکان بنوا رہے ہیں۔ امام باڑے کی تعمیر کے بعد اس کے سجانے کا سوال ہوتا ہے۔ علاوہ فرش و فرش کے جھاڑ فانوس، طفرے، علم کے بہترین پشکے، پنچے امام باڑے کی آرائش کے لئے جہیا کئے جاتے۔ یہ سارا سامان آرائش بجائے خود ایک دفتر صنعت تھا جس کو پایہ تکمیل تک پہنچانے کے لئے بے شمار کاریگروں کی ضرورت پڑتی۔ محرم اس بہانے ان کی ذہنی تربیت بھی کرتا اور گذراوقات دسہارا بھی ثابت ہوتا۔ ہندوستان کا شاید ہی کوئی ایسا ذوق رہا جو جس کی تکمیل میں عورت و مرد یکساں اتنی دلچسپی لیتے رہے ہوں امام باڑہ کی آرائش میں دونوں دوش بدوش اپنی کارگزاریوں سے جمالیاتی ذوق کی داد دیتے اور اس جذبے کے ساتھ کام کرتے کہ جس کی بنیاد دین پر ہے نتیجہ یہ ہوتا ہے کہ اپنے مقدور سے زیادہ آرائش پر خرچ کر کے زیادہ سے زیادہ خوبصورت شکل میں امام باڑے کو مکمل کرتے۔ ہزاروں پنچے بنانے والے اور علم کے پشکوں پر زر و وزی کا کام کرنے والے مہیا کئے جاتے۔

امام باڑے اور محرم کا ایک جزو و تعزیر یہ بھی ہے۔ کہا جاتا ہے کہ اس کی ابتداء

عہد تیمور سے ہوئی۔ رفتہ رفتہ اس کی شکل حسین ہوتی گئی۔ اس کی تشکیل میں دل و دماغ سے کام لیا جانے لگا۔ کاغذ کے بیل بوٹے، رنگ اور سنہرے نقش و نگار سے اس کو مزین کیا جانے لگا۔ تعزیر داروں کو مسابقت کے جذبے نے روز بروز تعزیر کو ترقی یافتہ صورت میں پیش کرنے پر آمادہ کیا۔ واقعاتِ کربلا کی یہ یادگار اس شہیدِ اعظم کی یاد دلاتی رہی جو بے گورد کفن کر بلا میں پڑا رہا جس کو قبر بھی کئی دنوں بعد نصیب ہوئی۔ یہ تعزیر اسی کے روضہ کی شکل پیش کرتا ہے۔ بعد میں امام حسین کے روضہ پر عقیدتمندوں نے لاکھوں روپے لگا کر اسکو جاذب نگاہ اور روح بنا دیا۔ یہاں ہندوستان میں اس کی نقل پر جان نثاروں نے بے شمار روپیہ صرف کر کے تعزیر کے کاغذی پیرا میں کو فنکاری کا بہترین نمونہ بنا دیا اس کے بنانے والے ہر طبقہ کے لوگ ہوتے۔ ہندو مسلمان شیعہ سنی غریب امیر سب ہی کسی نہ کسی وجہ سے اس کی ساخت اور ہیئت کو صنعت و حرفت کا جامہ پہنانے کی سعی مشکور کرتے۔ ریاست جے پور میں ہندو راجہ محترم پر ہر سال لاکھوں روپیہ صرف کرتا۔ کاغذ کے علاوہ اس مردِ حق شناس نے ایک تعزیر سونے چاندی کا بھی تیار کرایا جو آج تک محفوظ ہے۔ تعزیر بنانے کے لئے دور دور سے کاریگر بلائے جاتے، پورے سال سال بھر لوگ تعزیر کو مشکل کرنے میں مصروف رہتے۔ رفتہ رفتہ ایک جماعت اسکی ماہر ہو گئی۔ لیکن یہ فن کاری صرف ماہرین تک محدود نہ تھی۔ عوام و خواص سوچ سمجھ کر بازاروں میں، گھروں میں تعزیر بناتے رہتے۔ اس کے مختلف حصوں کو تخت سے لے کر گنبد تک بڑی دیدہ ریزی و صنعت سے تیار کر کے فن کا ایک مرقع بنا دیتے۔ تعزیر کی ساخت و حسن نے بنانے والوں میں جدت و تنوع کا ملک پیدا کر دیا تھا۔ اس کے قد کی بلندی و ضخامت کو جانے دیجئے کاغذ کو چھوڑ کر ایسے تعزیرے بھی بنائے جانے لگے جو گہیوں اور جو کے پودوں سے مرتب کئے جاتے تھے۔ ان پودوں کی ترتیب ایسی حسن کاری کے ساتھ ہوتی کہ امام حسین کے روضے کی شکل و ساخت ہو بہو نظروں میں آجاتی۔ اس کارگزاری کو آخری منزل تک پہنچتے پہنچتے مہینوں لگ جاتے مگر نہ پودوں کی تازگی میں فرق آتا نہ تعمیر حسن میں کوئی کمی رہ جاتی۔ واقعہ کربلا کا یہ ادنیٰ

کرشمہ تھا اس نے اس قسم کی کاریگری کو ہندوستان میں اس انداز سے فروغ دیا کہ بغیر امتیازِ مذہب و ملت ہر جگہ اس سے ادنیٰ و اعلیٰ دلچسپی لینے لگا۔ کتنے مزدوروں کاریگروں کی گزراوقات کا ذریعہ حسین کی بھوک و پیاس بن گئی۔ دنیا نے دیکھ لیا کہ مردانِ خدا مر کے بھی اس طرح خاص و عام کی ذہنی و معاشی پرورش کرتے ہیں۔

واقعہ کر بلا کا ایک اور اثر قابلِ ذکر ہے۔ فنونِ لطیفہ میں موسیقی اہم درجہ رکھتی ہے۔ باوجود شرعی قید و بند کے مسلمانوں نے ہندوستان میں اس فن کو زندہ رکھنے

اور ترقی دینے کے لئے جو حصہ لیا وہ فنِ موسیقی کی ترویج و تجدید میں یہاں تک

معاون ہوا کہ دنیا کو کہنا پڑا کہ اگر مسلمان اس فن سے غیر معمولی دلچسپی نہ لیتے تو شاید ہندوستان کی موسیقی ہمیشہ کے لئے زندہ درگور ہو جاتی۔ باوجود ممنوع ہونے کے مذہب

نے بھی موسیقی سے لگاؤ رکھنے کے لئے ایک نیا راستہ نکال لیا تھا۔ قوالی کی ایجاد

امیر خسرو نے کی ہو یا کسی اور نے بہر حال ایک فرقہ اس کو جائز سمجھ کر محفلِ حل و قال

میں کھلے بندوں سنتا رہا اور موسیقی کی ہر خانقاہوں تک پہنچتی رہی لیکن یہ فرقہ محدود تھا

اور اس سماع کا زمانہ بھی مخصوص تھا۔ قوالی بذاتہ، موسیقی کی ایک معمولی جھلک تھی جس کی

وسعت ایک مخصوص نے اور راگنی تک محدود تھی۔ موسیقی کے اہم و ممتاز راگ راگنی تک

ان کی رسائی نہ تھی۔ محرم کے زمانے میں واقعات کر بلا کو مختلف انداز سے پیش کر کے

عوام کو متاثر کیا جاتا تھا۔ حدیثِ خوانی، مرثیہ خوانی، نوحہ خوانی، سوز خوانی یہ سب

طریقے اپنی اپنی جگہ پر رائج تھے۔ آخر الذکر انداز موسیقی سے تعلق رکھتا تھا۔ سوز خوان

منتخب راگ راگنی سے مرثیے سامعین تک پہنچاتا تھا۔ رفتہ رفتہ اس کی دل کشی اتنی

بڑھ گئی کہ لوگوں نے خوش گلوئی اور علم موسیقی سے واقفیت کا مطالبہ کیا۔ سوز خوانوں

کو موسیقی سے خاطر خواہ دلچسپی یعنی پڑی اور ریاض کر کے ان لوگوں نے فنِ موسیقی میں

مہارت حاصل کی اور ایسی واقفیت بہم پہنچائی کہ بعض سوز خوان ماہر فنِ موسیقی سمجھے

جانے لگے۔ موسیقی کے ہر شعبہ سے فائدہ اٹھا کر انھوں نے اپنے طور پر مرثیوں کو ترنم

سے اس طرح دل کش بنایا کہ ان کی سوز خوانی فنکاری کا بہترین نمونہ سمجھی جانے لگی۔

مجلسوں میں سوز خوانی کے رواج نے عام و خواص کو موسیقی سے دلچسپی لینے پر آمادہ کیا۔ باوجود اس کے مذہب نے موسیقی کو ممنوع قرار دیا تھا۔

مگر مرثیوں کا اس طرح پڑھا جانا لوگوں نے اتنا پسند کیا کہ نہ صرف شرعی احتساب کی سخت گیری کم ہو گئی بلکہ اچھے خاصے تقدس مآب حضرات بھی سوز خوانی سے دلچسپی لینے لگے۔ ظاہر ہے کہ جملہ انداز بیان سے یہ پیرایہ دلکش و عام پسند تھا اس لئے کہ راگ و راگنی ہر صاحب دل کی روحانی غذا ہوتی ہے، اس کی زیر و بم دل کو براہ راست متاثر کرتی ہے۔ غمناک واقعات کو پر اثر بنانے کے لئے ترنم سے زیادہ کوئی دوسرا انداز کارگر نہیں ہو سکتا۔ واقعات کو بلا سرتا پانچم و اندوہ کا مرقع تھے۔ موسیقی و شعریت کا سہارا لے کر سوز خوانوں نے اسے اور زیادہ درد انگیز و پراثر بنا دیا۔ مومنین کو گریہ و بکا کا اور زیادہ موقع ملا۔ دل کے ساتھ ساتھ روح کو بھی تازگی محسوس ہوئی اس لئے سوز خوانی نوحہ و نغمہ کا امتزاج ثابت ہوئی۔ نتیجہ یہ ہوا کہ اس کی مقبولیت بڑھتی گئی لوگ موسیقی سے عام طور پر دلچسپی لینے لگے چونکہ مذہب یہاں خاموش تھا اس لئے اس پردہ میں موسیقی نے عورت و مرد سب کو متاثر کر کے اپنا دائرہ اثر وسیع تر کر لیا۔

سوز خوانی کے ذریعہ موسیقی کی رسائی اس طبقہ میں بھی ہوئی جو کسی طرح اس فن کے قریب آنا بھی گوارا نہ کرتا۔ شریف سے شریف عورت مقدس سے مقدس مرد بھی اس کا گرویدہ ہو گیا۔ قریب قریب ہر شیعہ گھر میں عورتیں نوحہ خوانی کی مشق کرنے لگیں۔ اس طرح موسیقی دربار سے نکل کر درگاہ تک پہنچ گئی۔ مذہب کی سرپرستی حاصل ہوتے ہی اس کو احترام و تقدس کی نگاہوں سے دیکھا جانے لگا۔ گویا فنِ موسیقی اب معقول گھرانوں میں رسائی حاصل کر کے فنِ شریف کا درجہ حاصل کرنے لگا اور چاہے جو کچھ بھی ہو مگر اس انداز نے موسیقی کو عام پسند بنا دیا اور اس کی ترویج و اشاعت میں سوز خوانی نے جو حصہ لیا وہ مذہب کے لحاظ سے چاہے پسند نہ کیا جائے مگر فن کی مقبولیت اور ہر دلنریزی اس رویہ کو احترام و وقعت کی نظر سے ہمیشہ دیکھتی رہی ہے۔ یہ اور اس قسم کے دیگر فنون و صنائع پر واقعات کو بلا مختلف رد عمل کے ساتھ اپنا

اثر ڈالتے رہے۔ شجاعت، صنعت و حرفت، اخلاق غرض کہ ہر پہلو پر کچھ نہ کچھ اثر کا نشان ضرور ملتا ہے۔ خاص بات یہ ہے کہ باوجود مذہبی تحیقل کے اس کا دائرہ اثر کسی ایک طبقہ تک محدود نہ رہا۔ مسلمان و ہندو، سرمایہ دار، مرد و عورت۔ سب ہی حسب استعداد واقعہ کر بلا سے فائدہ اٹھاتے رہے۔ کسی کا ایمان تازہ ہو تا رہا کسی کو روحانی غذا حاصل ہوتی رہی۔ کسی کو صنعت و حرفت کے پردہ میں کسب معاش کا موقع ملتا رہا۔ بہر حال واقعہ کر بلا عموماً اور محرم میں خصوصاً بلا امتیاز مذہب و ملت سارے ملک کے لئے رحمت بن کر آتا اور سماجی زندگی کو ایسی تازگی بخش جاتا جس میں اشخاص، فنون ادب سب ہی توانائی محسوس کرتے۔

امام حسینؑ کی شخصیت و شہادت کا تجزیاتی مطالعہ

خواجہ غلام السیدین

دنیا کی تاریخ ایک معنی میں انہی عظیم المرتبت عورتوں اور مردوں کے واقعات پر منحصر ہے جنہوں نے اس کے ارتقائی مدارج کو اپنے بڑے کارناموں سے یقیناً متاثر کیا ہے۔ ممکن ہے کہ بعض ممتاز مفکرین میرے اس قول سے اختلاف کریں اور کہیں کہ کارلائل کا فلسفہ تاریخ فرد کو جماعت کے مقابلہ میں ناجائز رفعت دیتا ہے اس لئے کہ جماعت کا منفقہ زور ایک فرد یا افراد کے ایک زمرہ سے بدرجہا زیادہ ہوتا ہے اس بحث میں اختلاف کی گنجائش ہے لیکن اس سے شاید افراد اور جماعت کا وہ رابطہ نظر انداز ہو جاتا ہے جس کی وہ ایک کڑی ہیں۔ یقیناً تمام عظیم تاریخی شخصیتیں اپنے زہن اور ماحول کی پیداوار ہوا کرتی ہیں مگر یہ بات بدیہی ہے کہ ان بڑے مردوں اور عورتوں نے اکثر دنیا کے واقعات کے رخ کو موڑ دیا ہے اور یہ ثابت کر دیا ہے کہ انسانوں میں کیا زبردست امکانات اچھائی اور برائی دونوں کے لئے پوشیدہ رہتے ہیں۔ جب خیالات اور تحریکوں کے دُور رس دھارے غیر یقینی طریقہ سے تاریکی میں جاتے ہوتے ہیں۔ اور ان کی منزلی مقصود غیر یقینی اور تذبذب کے عالم میں ہوتی ہے تو ایسے افراد پیدا ہو جاتے ہیں جن میں غیر معمولی قوت اور دُور اندیشی موجود ہوتی ہے اور وہ اسے صحیح رخ پر لگادیتے ہیں۔ ایسے تمام عظیم افراد پر جب غور کیا جائے تو معلوم ہو گا کہ انکی عظمت میں یہ امر مشترک ہے کہ ان میں سے ہر ایک نے اپنی زندگی اور آرام کو بنی نوع انسان کے لئے وقف کر دیا اور اس عظیم مقصد کو اپنی جان اور ذاتی فوائد کے مقابلہ میں کہیں زیادہ گرانقدر

سمجھا، غالباً وہ اپنی زندگی کا یہ مقصد سمجھتے تھے کہ انسان محض خوش رہنے کے لئے نہیں پیدا کیا گیا ہے، بلکہ جس چیز کو وہ حقیقی اور بیش قیمت سمجھتا ہے اس کی خدمت اور تکلیف کے لئے تکلیف اٹھانا اور صعوبت برداشت کرنا اس کا فرض ہے۔ اگر تاریخ و قفا وقتاً ایسی شخصیتیں نہ پیدا کرتی جو کہ اپنے عزم صمیم سے انسان کی روحانی اور اخلاقی زندگی کو سدھارتی رہیں۔ تو یقیناً انسانی زندگی پھر وحشی اور جنگلی قوانین کے ماتحت ہو جاتی۔ جہاں جذبہ بہمیت نہ کسی سماجی و اخلاقی اصول اور نہ دماغی رائے کا پابند رہ سکتا ہے۔ ان عظیم شخصیتوں کا کام بس یہ ہوتا ہے کہ وہ انسانوں کو عمدہ باتوں کی طرف راغب کریں۔ ان کی رفعت کی راہیں سوچھائیں اور ان کو ابتدائی بربریت کی طرف مائل ہونے سے مانع ہوں۔

دنیا کے بڑے شہداء کی فہرست میں امام حسینؑ عزت و شرافت کی ایک بڑی منزل پر فائز ہیں۔ انہوں نے سائنس کے کسی مسئلہ کی تحقیق نہیں کی تھی۔ کوئی نیا ملک دریافت نہیں کیا تھا اور نہ کسی نئے مذہب کی بنیاد رکھی تھی وہ امام معنی میں کوئی بڑے فاتح یا مدبر و منتظم بھی نہ تھے۔ انھیں معمولی دماغ والا ذہن ایک معمولی انسان سے زیادہ وقعت نہیں دے سکتا جنہوں نے کہ کٹھی بھر جماعت کے ساتھ ایک لاتعداد فوج کے مقابلہ میں شکست کھائی ہو اور سلطنت سے ہاتھ دھویا ہو۔

جب یہ بات واضح ہو گئی کہ دنیا کے عظماء کی خصوصیات میں سے کوئی خصوصیت ان میں نہیں پائی جاتی تھی تو پھر اب ایک سوال یہ پیدا ہوتا ہے کہ کیا سبب ہے کہ بعد کی نام نسلوں کی نظر میں ان کو عزت و احترام کا استحقاق حاصل ہو گیا ہے؟ انہوں نے دنیا کو بہادری اور بڑائی کا کونسا نیا سبق دیا ہے۔؟ میرا پورا مقالہ اسی سوال کا جواب ہے اور میں نے اس باب میں کوشش کی ہے کہ اختصار کے ساتھ ان تمام باتوں کو واضح کر دوں جو کہ ان کی بزرگی و شرف کے عمود ہیں۔

کسی تاریخی شخصیت کی عظمت کا اندازہ لگانے کے لئے ہمیں دو باتوں کا جواب ملنا چاہئے۔ پہلے تو یہ کہ اس مقصد کی نوعیت کیا تھی جس کے حاصل کرنے کے لئے اس نے اپنی جان دیدی؟ دوسرے یہ کہ اس کے کردار کے اخلاقی و ذاتی خصوصیات کیا تھے جن کو

اس نے اپنے مقصد کے حصول میں صرف کیا یہ دو سوالات اس کی قربانی کی صحیح عظمت معین کر دیں گے۔

اگر ہم اس کی قربانی کے اخلاقی پہلو کو نظر انداز کر دیں تو جنگیز خان کی خونی فتح، ایک منجم کے ایک نئے ستارے کو معلوم کرنے یا ایک ڈاکٹر کی تحقیق کے بعد کسی مرض کی دوا معین کرنے سے زیادہ عظیم نہ رہ جائے گی۔ اگر افراد کے کردار کو زیر غور نہ رکھیں تو اچھے اور بُرے وسائل میں امتیاز مفقود ہو جائے گا۔ اور ہم مانی والے اخلاقیات کو ماننے پر مجبور ہوں گے۔

لیکن جہاں انجام اخلاقی حیثیت سے مدوح ہے اور وسائل معزز ہیں تو اس وقت انسانی کوشش بہت عظیم ہو جاتی ہے اور انسان ہمیشہ بڑھتے ہوئے تخلیقی امور میں خدا کا معاون کار ہو جاتا ہے۔ اب آؤ حسینؑ کو اس معیار پر جانچیں۔ آخر حسینؑ نے کیوں اتنی بڑی قربانی پیش کی؟ صرف اپنی ہی جان کی نہیں اس لئے کہ یہ تو مقابلتاً آسان ہے بلکہ اپنے اعزاز و اقربا کی بھی۔ اس ہمت و جوہر مردی کے ساتھ جو اب بھی انسانی تاریخ میں عدیم المثال ہے آئندہ صفحات کا مطالعہ جس میں واقعات کے ضمن میں تاریخی خلاصہ بھی دیا گیا ہے۔ اس بات کو واضح کر دے گا کہ حسینؑ نے میدانِ کربلا میں یہ تاریخی جنگ ان تمام خوبیوں کے تحفظ میں کی جس کی عزت سمجھدار آدمی ہر زمانہ میں کرتے رہے ہیں۔ مذہبی مسلمانوں کی نظروں میں حسینؑ استحکام و تحفظِ اسلام کے لئے جنگ کرتے ہوئے دکھائی دیتے ہیں۔ اس ناپاک اور بے دین حکمران کے خلاف جو نہ محض خلیفۃ المسلمین بن جانے کی دھمکی دیتا تھا بلکہ مسلمانوں کا رہبر بن بیٹھا تھا اور اسلام کے صاف چہرے میں اپنی ذاتی خرابیوں اور ناپاک سماجی سیاسی اصولوں کا دھبہ لگانا چاہتا تھا۔

آؤ دیکھیں کہ اسلام کے لئے جنگ کا مطلب عرفِ عام میں یعنی مسلمانوں اور تمام خدا ترس انسانوں کے نزدیک کیا ہے۔ جس کے لئے حسینؑ نے ایسی بے نظیر قربانی پیش کی۔ اس پر غور کرنے کے بعد ہم اندازہ کریں گے کہ حسینؑ ساری دنیائے انسانیت کے لئے کیا پیغام دیتے ہیں۔ جس میں مذہب و ملت کی تفریق نہیں ہے۔

پہلی بات تو یہ ہے کہ حسینؑ نے انسانی ضمیر کی آزادی کے لئے مقابلہ کیا جو کہ
 ہر انسان کا فطری حق ہوا کرتا ہے۔ یزید سیاسی اقتدار کو غصب کر چکا تھا اور
 رشوت دباؤ اور قوت سے اس نے تمام لوگوں سے بیعت لے لی تھی۔ سوائے حسینؑ
 جماعت کے، جن لوگوں نے مجبوراً یزید کو خلیفہ تسلیم کیا تھا انھوں نے گویا ظلمت
 کی قوتوں سے سمجھوتہ کر لیا تھا۔ حسینؑ رسولؐ کے نواسے اور اپنے کردار کی ذاتی خوبیوں
 اور راستبازی کے سبب بے حد معزز تھے اور ہمیشہ بھلائی کے لئے کوشاں رہا کرتے
 تھے۔ جب تک کہ وہ یزید کی بیعت نہ کر لیتے یقیناً وہ اپنے کو محفوظ نہیں سمجھتا تھا۔
 برائی اور ظلم کو جوع البقر ہوتی ہے۔ یعنی ایسی بھوک جو کہ تمام اچھائیوں اور برائیوں
 کو نکل جائے۔ یزید نے اب حسینؑ کے سامنے بیعت کا مسئلہ رکھا یعنی یہ کہ وہ اس کی
 دینی اور دنیوی خلافت کو تسلیم کر لیں۔ جس کا مطلب ان تمام ذاتی اصولوں اور
 اخلاقیات کا ترک کر دینا تھا جو کہ حسینؑ کو عزیز تھے یا پھر وہ یزیدی فوج کے مقابلہ کے
 لئے تیار ہو جائیں۔ جس کا نتیجہ بہت ممکن ہے کہ یہی ہو کہ حسینؑ اور ان کے انتہا سے زیادہ
 عزیز اور وفادار ساتھیوں کو موت کا مژہ چکھنا پڑے۔ حسینؑ نے تامل نہ کیا۔ ضمیر کی
 آواز حسینؑ کے لئے زیادہ قوی تھی۔ بہ نسبت ان تمام خوفناک نتائج کے جو کہ ایک
 سیاسی شکست کے بعد میدان جنگ میں برداشت کرنا پڑے وہ اپنے زمانہ والوں اور
 آئندہ نسلوں کو یہ بات سمجھا دینا چاہتے تھے کہ اپنا ذاتی تحفظ و آرام عزیزوں اور دوستوں
 کی سلامتی اور متعلقین کی فطری محبت کوئی بھی حق کی خاطر لڑنے کے سامنے وقوت نہیں
 رکھتی۔ کیا آج جبکہ اس دنیا میں ظلم و تشدد بڑھا ہوا ہے اس کے لئے حسینؑ کی مثال سے
 زیادہ کوئی مثال ہو سکتی ہے۔ جنہوں نے ثابت کر دیا ہے کہ برائی کا کیونکر ہر قیمت پر مقابلہ
 کیا جاسکتا ہے اور ان قوتوں کو شکست دینے میں بڑی سے بڑی قربانی سے بھی دریغ نہیں
 کیا جاسکتا۔ حسینؑ کی مثال حق و انصاف کے مجاہدین کے لئے ہمیشہ منارہ نور رہی ہے۔
 دوسری بات یہ ہے کہ حسینؑ فرد واحد کے ضمیر کے نمائندے نہیں تھے۔ بلکہ ان تمام
 سماجی رجحانات کے نمائندے تھے جن کا نتیجہ آزادی قوم ہے۔ یزید جمہور کا نمائندہ

ہونے کی حیثیت سے تخت نشین نہیں ہوا تھا بلکہ ظلم اور مطلق العنان قوت کی وجہ سے حصولِ خلافت میں کامیاب ہوا تھا۔ وہ ان تمام شہری اور تمدنی آزادیوں کا باغی تھا جنہیں اسلام نے ہر فرد کا ورثہ قرار دیا تھا۔ رسول کی تعلیم کردہ مساوی زندگی کو جسے اسلام کے سچے پیروؤں نے شعار بنایا تھا۔ ذلیل و حقیر کرنے کے لئے اس نے کھلم کھلا عیش و عشرت میں بسر کرنا شروع کیا اور اسلام کے تعلیم کردہ سماجی اور اقتصادی مساوات کا مضحکہ اڑاتا تھا۔

حسین کی شہادت یزیدی حکومت کی ان تمام باتوں کے خلاف ایک صدائے احتجاج کھئی اور اس نے یقیناً سماجی اور سیاسی زندگی میں انصاف کے اصول کی اہمیت کا پھر سے احیا کر دیا ان تمام لوگوں کے لئے جو کوشش کرتے ہیں یا جنہوں نے کوشش کی ہے یا جو آئندہ کوشش کریں گے کہ عام انسانوں کے لئے بہترین زندگی کا معیار بن جائے ان سب کے لئے حسین کی آزادی اور حقوقِ جمہور کے لئے بے تعلق جنگ کی مثال یقیناً مشعلِ ہدایت ہوگی۔

تاریخ میں اور کبھی اچھے اور سچے انسانوں کی نظیریں موجود ہیں جنہوں نے خاص مقاصد کے لئے کوشش کی ہے اور یقیناً وہ ہمارے عزت و احترام کے مستحق ہیں۔ لیکن حسین کی قربانیوں اور کارناموں کو لاثانی بنا دینے والے عناصر کون ہیں؟ جس چیز نے حسین کی قربانی اور عمل کو عدیم المثال بنا دیا ہے وہ حق کو قوت پر فحتمد بنانے کے لئے ایک ایسا غیر معمولی طریقہ کار ہے جو حسین کی سیاست و تدبیر کی جان ہے۔ اس تاریک زمانے میں بھی حسین کا اثر لوگوں کے دلوں میں تھا۔ ہزاروں آدمی جنہوں نے رسول کو دیکھا تھا اور انکی خدمت میں رہے تھے انہوں نے رسول کی حسین سے انتہائی محبت کا مشاہدہ کیا تھا۔ اگر حسین اپنے اثر و قوت کو یزید کے خلاف ایک فوج جمع کرنے میں صرف کرتے تو کوئی وجہ نہیں معلوم ہوتی کہ وہ اپنے مقصد میں کامیاب نہ ہوتے اگر وہ اپنی جنگ میں عسکری سیاست اور مکر و فریب کو دخل دیتے اور بہر صورت فتح حاصل کرنا چاہتے تو جنگ کے لئے جو طریقہ انہوں نے اختیار کیا تھا یقیناً اس سے مختلف طریقے پر ان کی جنگ ہوتی۔ انہوں نے فوج جمع کرنے کی کوئی تدبیر نہیں کی تھی۔ انہوں نے اس امر کو پوشیدہ رکھنے کی بھی کوشش نہیں کی تھی کہ مقابلہ ایک لشکرِ حجاز

سے ہوگا اور وہ اس میں قتل ہوں گے۔ انھوں نے اپنے ساتھیوں کو دورانِ سفر کئی بار متنبہ بھی کیا تھا کہ وہ ان کا ساتھ دے کر اپنے آپ کو ہلاکت میں نہ ڈالیں۔ شبِ عاشور کو بھی انھوں نے اپنی مٹھی بھر فوج کو جمع کر کے ایک موثر تقریر کی اور کہا کہ "اے بہادر وادیکھو میرا ساتھ دینے میں ایک نہایت تکلیف دہ اور یقینی موت کا سامنا کرنا ہے۔ لہذا جسے جانا ہے وہ پردہ شب میں کسی حفاظت کی جگہ پر چلا جائے۔ انھوں نے شمع بھی گل کر دی تاکہ جس کو پہلے جانے میں تامل ہو رہا ہے وہ اب چلا جائے۔ کسی نے سنا ہے کہ ایک لشکرِ جرار کے مقابلہ میں کوئی سپہ سالار اپنی فوج کی تعداد کو ہر ممکن طریقہ سے برابر گھٹا ہی رہا ہو۔

دوسرا عنصر جو اس سپہ سالار میں حیرت خیز ہے وہ یہ کہ دوسروں کو تو وہ اپنا ساتھ دینے سے منع کرے لیکن اعزاز و اقربا کو ایسے خطرناک سفر میں ساتھ ساتھ رکھے یعنی اپنی بیوی بہنوں، بیٹیوں، بیٹیوں، بھائیوں، بھانجے، بھتیجے، بھتیچیوں وغیرہ کو، کسی نے سنا ہے کہ بے حد محبت کرنے والا باپ اپنے بیٹوں حتیٰ کہ ششماہہ بچہ کی بھی زندگی کو خطرے میں ڈال دے کسی نے سنا ہے کہ ایک چاہنے والا شوہر اور بھائی اپنی بیوی اور بہن کو معرضِ خطر میں خود سے لاکر چھوڑ دے؛ مگر یہاں تو جنگ کی نوعیت ہی دوسری تھی وہ کوئی عسکری فتح یا حفاظت جانی کے طالب نہ تھے بلکہ یزید نے موجودہ اور آئندہ اسلامی دنیا کو جس نازک حالت میں کر دیا تھا اس کا مقتضی ہی یہ تھا کہ قربانی مسایاں اور تمثیلی ہو۔

اگر حسین قوت اور فوج ہی سے فتح کے طالب ہوتے تو آج تاریخ واقعہ کربلا کو اس سے زیادہ اہمیت نہ دیتی کہ دو فریقوں میں جنگ ہوئی جن میں سے ایک کو فتح اور دوسرے کو شکست ہوئی اور اس طرح اس معرکہ کی اصل نوعیت ہی ختم ہو جاتی اس میں ساری دنیا والوں کے ضمیروں کو انتہائی درجہ متحرک کر دینے کی صلاحیت ہی باقی نہ رہتی۔ اگر وہ جنگ کی طرح سے جنگ کرتے یعنی اپنے ساتھ مضبوط اور قوی سپاہیوں کو لڑاتے اور قتل کر دیتے تو اس وقت لوگ ان کی جنگ کو ایک عام جنگ سمجھتے اور انتہائی اثر جواب ہے ہرگز باقی

نہ رہتا۔ اس لئے موقعہ حسین سے اس امر کا تقاضی تھا کہ قربانی بہت نمایاں اور تمثیلی ہو۔ تاریخ کسی زمانے میں ہمیں کسی دوسری ایسی جنگ کا پتہ نہیں دیتی۔ جس میں اتنی بلند اتنی متنوع اور اتنی دلگداز قربانیاں حق و صداقت کی حمایت میں جان بوجھ کر اور اپنی خواہش سے پیش کی گئی ہوں۔ دیکھو اس جنگ کے لڑنے والے کیسے تھے ؟

کچھ تو بڑھے تھے جو پیرانہ سالی کے سبب دہرے ہو گئے تھے۔ کچھ جوان تھے جو اپنی زندگی کے شباب پر تھے کچھ بچے تھے جو ابھی سن بلوغ تک بھی نہیں پہنچے تھے۔ بہر حال ان میں عزیز و اقارب و دوست، بڈھے، جوان، بچے سب ہی موجود تھے اور قربانی کا وہ حوصلہ تھا کہ ہر ایک اپنے آقا پر جان نثار کرنے کے لئے اب دوسرے پر سبقت کرتا تھا۔ جب عرب کی بہادری کا یہ پھول کھلانا لگا اور قربانی کے لئے کوئی ذریعہ راہ خدا میں باقی نہ رہا تو ششماہہ اصغر نے بھی ننھے مجاہد کی طرح اپنے کو پیش کیا تاکہ دنیا پر روشن ہو جائے کہ یزیدی فوج نہ صرف حسین کی دشمن نہ تھی بلکہ تمام عمدہ انسانی سمدر دیوں اور انسانی جذبات کی بھی دشمن تھی اور ان تمام شداہد و تکالیف کے درمیان جن کو چشم فلک نے کبھی نہ دیکھا ہوگا۔ حسین ایک چٹان کی طرح مستقل رہے جن کو ہم مافوق البشر بھی کہہ سکتے ہیں۔

اگر حسین کے علاوہ کوئی دوسرا انسان ہوتا اور اس پر ان مصائب کا عشرِ عشر بھی پڑتا تو اس کے حواس گم ہو جاتے اور ارادہ میں تزلزل پڑ جاتا لیکن حسین نے اس میدان میں جو بازیاں لگائی تھیں وہ نہایت بلند تھیں۔ یعنی وہ اسلام اور انسانیت کیلئے تھیں اور یہ قربانیاں اصل مقصد کا جزو لاینفک تھیں۔ ان تیزی کے ساتھ بڑھنے والی تباہی کے سامنے بھی حسین نے ان تمام بلند انسانی خوبیوں کا مظاہرہ کیا جو ایک بہت بڑے آدمی کا طرہ امتیاز ہوا کرتی ہیں یعنی محبت، وفاداری، اصابتِ رائے، حسن گفتار و کردار۔ عبادت خدا اور بنی نوع انسان کے حقوق کی مراعات اور اس کے ساتھ مافوق البشر ہمت و استقلال کا وہ مظاہرہ کیا جس کی نظیر مفقود ہے یقیناً سانحہ کربلا کا ایک ایک واقعہ اخلاقیات کا ایک ایک سبق اور انسانی شرافت و بہادری کی غیر معمولی رفعت کا ثبوت ہے۔

جب ظہر کے وقت اُن کے وفا شعاروں کے نخل حیات قطع ہو گئے اور وہ برگ خزاں رسیدہ کی طرح ایک ایک کر کے زمین پر گر گئے تو حسینؑ نے اپنی موت کا سامنا کرنا چاہا، اس ہمت اور مستقل مزاجی کے ساتھ جو تخیل کو وحشت میں ڈال دیتی ہے۔ جو چیز اور بھی قابلِ تعجب ہے وہ یہ ہے کہ ایسے نازک اور جاں ناسی موقع پر کبھی حسینؑ اپنی بلند طبعی اور خصوصیت منصبی کے محافظ رہے اور ان کا نفس اس حد تک ان کے اختیار میں رہا کہ وہ اپنے قاتلوں کے لئے بھی اپنے دل میں جگہ رکھتے تھے۔ یہاں تک کہ انھوں نے اپنے دشمنوں کی برائی نہیں چاہی اور ان کے لئے بددعا نہیں کی بلکہ کہا جاتا ہے کہ جب ظالم اور بے رحم شمر خنجر لئے ہوئے امام کے سروتن میں جڈالی کر دینے کے لئے بڑھا تو اس نے دیکھا کہ امام سجدے میں ہیں اور خشک ہونٹ خالق کی بارگاہ میں مناجات کر رہے ہیں وہ سمجھا کہ حسینؑ اپنے دشمنوں کے لئے بددعا کر رہے ہوں گے لیکن جب اس نے جھک کر سنا تو حسینؑ جن کی تربیت اور درشہ نے انسانِ کامل کا نمونہ بنا دیا تھا۔ وہ خدا کی بارگاہ میں یہ دعا کر رہے تھے کہ "اے خدا تو رسول کی اُمت کو صراطِ مستقیم کی ہدایت فرما اور انکو بخش دے" کائنات کا دل تیرت و تعجب کے عالم میں ہو گا جبکہ قاتل کے خنجر کے نیچے جانکنی کے عالم میں حسینؑ کی زبان سے دعائے مغفرت کے یہ کلمے نکل رہے ہوں گے۔

حسینؑ کی تکلیفیں موت کے بعد ہی ختم نہیں ہو گئیں۔ حسینؑ کے پسماندگان جن میں سب بچے اور عورتیں ہی تھیں سوائے ایک بیٹے کے جو عرصہ سے بسترِ بیماری میں پڑا تھا، جس کو اور بھی زیادہ مصائب کا سامنا کرنا پڑا۔ وہ قیدیوں کی طرح در بدر پھرائے گئے اور خلیفہ کے خلاف بغاوت کرنے کے جرم میں ان کی تشہیر کی گئی۔ اس طرح ان محذراتِ باعصمت نے بھی جو کہ رسولؐ کی بہویں، پوتیاں اور نواسیاں تھیں گھر بار کو چھوڑ کر اپنے امام اور خاندان کے سرتاج کے مقصدِ قربانی میں اشتراکِ عمل کیا۔ جب یہ قافلہ در بدر پھرایا جا رہا تھا تو لوگوں میں ان معصوم اور بے گناہوں کی حالت دیکھ کر خلیفہ وقت کے خلاف اشتعال پیدا ہوا تھا۔ جو لوگ یزید کی مملکت میں پناہ گزین تھے یا جن میں اس کے مظالم کے خلاف صدائے احتجاج بلند کرنے کی ہمت موجود نہ تھی ان میں بھی جرأتِ اظہار

پیدا ہو گئی۔

اس طریقے سے حسینؑ کی میدانِ جنگ میں نمایاں قربانیوں نے اور ان کے اہل بیت کے ان مصائب نے وہ آگ لگا دی جس نے چند ہی سال میں یزیدی قوت کے ناپاک ایوانِ سلطنت کو جلا کر خاکستر کر دیا اور جس نے یزیدیت کو ہمیشہ کے لئے ظلم و برائی کا مترادف بنا دیا اور یزید کو جو کہ اسلام کے فنا کرنے کے لئے اٹھا تھا۔ شہادتِ حسینؑ نے نہایت عمدہ طریقے سے ہمیشہ کے لئے فنا کے گھاٹ اُتار دیا۔ اس طرح حسینؑ نے شکست کے بعد فتح حاصل کی۔ ان شہداء کے خون سے ایزسز نورِ نعت پیدا ہوئی اور اس کے اخلاقی و سماجی اصولوں کی نمائش ہوئی۔ کیا ان تمام واقعات سے حسینؑ کا جو خاکہ ہمارے دماغ میں اُگیا ہے اس میں اور کچھ زیادہ رنگ آمیزی کرنے کی ضرورت باقی رہ گئی ہے۔ ہم یہ کہہ سکتے ہیں کہ حسینؑ نے تاریخ میں شرافت اور بہادری کا ایک نیا باب کھول دیا ہے اور اپنے کردار اور کارنامے کا وہ نقشِ مرتسم کر دیا ہے کہ اگر ہم اسے پورے طور پر سمجھ لیں تو حیران رہ جائیں۔ ان کی شخصیت کا مطالعہ ہمیں بتاتا ہے کہ زندگی حقیقتاً انسان کی آزاد مملکت نہیں ہے بلکہ خدا کا ایک مستعار عطیہ ہے۔ انسان اس سے اپنی خواہش کے مطابق کام لینے کا حق نہیں رکھتا۔ اسے خدا کی راہ میں صرف کر دینا چاہئے۔ یعنی بلند مقاصد کے حصول میں، انسان عیش و عشرت کے لئے پیدا نہیں ہوا بلکہ کوشش کرنے کے لئے تکلیف اٹھانے کے لئے۔ اور بنی نوعِ انسان کی خدمت کرنے کے لئے، حسینؑ نے باوجود اس کے کہ وہ عیش و عشرت کی زندگی پر قدرت رکھتے تھے۔ اپنے لئے فقر و فاقہ کی زندگی قبول کی، انہوں نے غلبہ و استبداد کی زندگی کے بجائے جس پر وہ قادر تھے۔ اپنے لئے خدمتِ خلق کو عزیز رکھا۔ دن رات عذاب اور مصیبت زدوں کی تکلیفوں کو دور کرنے میں صرف کیا اور اپنے لئے ایسے آرام کو حرام سمجھا جو غریب سے غریب انسان کو بھی میسر نہ ہو ان میں انتہائی بلند قسم کی ہمت تھی۔ جسمانی اور روحانی دونوں، جسمانی یوں کہ انہوں نے سخت دھوپ، بھوک اور پیاس برداشت کی اور پھر میدانِ کارزار میں جہاد کیا۔ روحانی ہمت یوں کہ خدا کی راہ میں اپنے اعزاء و اقرباء کی جان سے بھی

دریغ نہ کیا۔ ان میں وہ ہمت کھتی کہ انھوں نے تنہا خباثت کی صف آراء فوج کا مقابلہ کیا۔ وہ ایسی ہمت کے مالک تھے جو اعلانِ کلمۃ الحق میں بیباک تھی اور سب سے بڑھ کر ان کی محبت کی مثال یہ تھی کہ انھوں نے موت کا ایک بچھڑے ہوئے دوست کی طرح استقبال کیا۔ وہ کہا کرتے تھے کہ عزت کی موت ذلت کی زندگی سے بہتر ہے۔

شہادتِ حسینؑ کا نفسیاتی پہلو

سید احتشام حسین

دنیا اس واقعہ سے کسی نہ کسی عنوان سے واقف ہے کہ فلسفیوں کے دماغ نے شاعروں کے قلم نے اور بڑے بڑے ادیبوں نے اس واقعہ کے بارے میں بہت کچھ کہا ہے۔ میں خاص طور سے ایسی بات نہ کہوں گا جو اس واقعہ میں کوئی انوکھا پہلو ظاہر کر سکے۔ میں عرض کرنا چاہتا ہوں کہ واقعہ کر بلا میں جو انفرادی واقعات پیش آئے تھے، ان میں کوئی خاص اہمیت نہیں تھی۔ پانی لوگوں پر بند ہوتا ہے۔ چھ مہینوں کے بچوں نے جانیں دی ہیں۔ اٹھارہ برس کے جوانوں نے دم توڑا ہے اور عورتیں قید کی گئی ہیں دنیا کی تاریخ اس کو پیش کر سکے گی۔ اس وقت جنگ کے شعلے ساری دنیا کو گھیرے ہوئے ہیں۔ آج بھی ایسے واقعات پیش آرہے ہیں۔ جب ہم کہتے ہیں کہ واقعہ کر بلا سب سے انوکھا واقعہ ہے تو دوسری کیفیت ہوگی۔ صرف یہی نہیں کہ بہتر انسانوں نے مقابلہ کر کے بوڑھوں اور بچوں نے ایک ہی رستہ پر جانیں دے دیں۔ حقیقت یہ ہے کہ ان کے رہنا اور واقعہ کر بلا کے ہیرو حضرت امام حسینؑ کی زندگی ہمارے سامنے اگر اپنی طرف متوجہ کرتی ہے حضرت امام حسینؑ کی عمر کر بلا میں ۵ سال کی تھی۔ اس عمر میں خیالات پختہ ہو جاتے ہیں۔ خواہشات میں استحکام ہوتا ہے۔ جو بات انسان کرنا چاہتا ہے۔ سوچ سمجھ کر قدم اٹھاتا ہے۔ اس عمر میں اگر کوئی میدان میں سر دینے کے لئے آمادہ ہوتا ہے تو یہ جان کر آتا ہے کہ کیا کرنے جا رہا ہے۔ یہ خود کشی کی منزل نہیں ہوتی۔ حقیقتاً دماغ اور دل ایک ساتھ سوچتے ہیں، احساسات اور دماغ کی طاقتیں ایک ساتھ کام کرتی ہیں۔ انسان ایک

رد میں کام نہیں کر سکتا۔ ایک ادنیٰ انسان بھی ۷۵ برس میں پختہ کار سمجھا جاتا ہے۔

حسینؑ نے آنکھیں بند کر کے ۷۵ سال نہیں گزارے تھے بلکہ وہ ایسے واقعات اور حادثات سے بھرے ہوئے تھے کہ نہ صرف عرب کی تاریخ نے بلکہ دنیا کی تاریخ نے پلٹے کھائے تھے۔ حسینؑ کی عمر سات سال کی تھی جب رسول اللہ صلی اللہ علیہ وسلم نے انتقال کیا وہ ہر علم کو حاصل کرنے کی عمر تھی۔ اگر آپ علم نفسیات کے جاننے والے ہے پوچھیں کہ بچپن میں ذہنیت کس طرح سے بنتی ہے تو آپ کو معلوم ہو گا کہ سات برس کی عمر ایسے نقش لے لیتی ہے۔ ایسی باتوں کو سمجھ لیتی ہے اور ایسی باتوں کو معاف دیکھ لیتی ہے جو عام طور سے جوان نہیں دیکھتے۔ سات برس کے بچے ہوئے نقش مرتے دم تک قائم رہتے ہیں۔ رسول اللہ نے پورے اعتماد سے یہ کہا ہو گا کہ حسینؑ مجھ سے ہے اور میں حسینؑ سے ہوں۔ حسینؑ ان الفاظ کو نہیں بھولے۔ لیکن کربلا میں جو شہید کرنے آئے تھے وہ بھول گئے تھے۔ جو تیروں سے حملے کر رہے تھے۔ جنھوں نے دریا پر پہرے لگا رکھے تھے۔ وہ بھول گئے تھے جو پورے خاندان کو برباد کرنے کا بیڑا اٹھا کر آئے تھے وہ بھول گئے تھے۔ حسینؑ نے سات برس میں جو آوازیں سنی تھیں۔ جو مناظر دیکھے تھے۔ انھیں اپنے دماغ پر نقش کر لیا تھا۔ جب رسول اللہ نے انتقال کیا۔ اس وقت کو کبھی نہیں بھولے۔ جب فاطمہؑ نے انتقال کیا۔ جب علیؑ نے دم توڑا۔ اس وقت سے کبھی واقف تھے۔ جب ان کے بھائی حسنؑ دنیا سے رخصت ہوئے اس کو کبھی نہیں بھولے، موقعہ کے منتظر تھے کہ کونسا وقت آئے گا کہ میں رسول اللہ کی اس بات پر عمل کر سکوں کہ میں حسینؑ سے ہوں اور حسینؑ مجھ سے ہے۔ میں عرض کرنا چاہتا ہوں کہ پچاس سال کی کاوش کا نتیجہ تھا کہ حسینؑ نے کربلا کے میدان میں اس کو پورا کر کے دکھا دیا۔ یہ دیکھنے کی بات ہے کہ رسول اللہ کتنا بھروسہ رکھتے تھے حسینؑ پر۔ میں عرض کروں گا کہ سات برس کے بچے کے لئے یہ معمولی جذبات اور معمولی دماغ کا نتیجہ نہیں تھا۔ رسول اللہ اس بچہ میں وہ عادتیں پیدا کر گئے تھے کہ جو آگے بڑھ کر ان کو دنیا کا نجات دہندہ بنا دیا۔ الیٰ تمہیں اس لئے اس علم کے ساتھ رسول اللہ نے کہا تھا کہ حسینؑ مجھ سے ہے اور میں حسینؑ

سے، جس کے کانوں میں یہ آواز پہنچا دی گئی تھی وہ کیسے بھول سکتا تھا۔ حسینؑ نے اس کو یاد رکھا۔ اس کو یاد رکھ کر پچاس برس کی عمر اس کو شیش میں صرت ہوئی کہ اس کو عظیم تر بنا کر دنیا کے سامنے پیش کرے۔ اس کا موقعہ بارہا آچکا تھا۔ صفین کے میدان میں حسینؑ کی تلوار چمک چکی تھی اور اپنی قوت بازو دکھا چکے تھے۔ بہتے ہوئے دریا پر قبضہ کر لیا۔ واقعہ کر بلا سے پہلے بھی دنیا کے سامنے حسینؑ کے لئے کوئی کمی نہ تھی۔ معاذیہ کو خط لکھا تھا کہ میرے لئے کسی شرف کی ضرورت کیا ہے۔ میرے لئے یہ کیا کم ہے کہ میں علیؑ کا بیٹا ہوں۔ حسینؑ کو آرام کی زندگی بسر کرنے کی خواہش بھی نہ تھی۔ حسینؑ نے بچپن سے تکلیف کی زندگی بسر کرنا سیکھا تھا۔ اس کا نانا وہ تھا کہ بھوک سے بچپن ہو کر گھرا آتا تھا۔ اس کی ماں وہ تھی کہ چکی پیس پیس کر زندگی بسر کرتی تھی۔ وہ تین تین دن تک فاقہ کرتی تھی۔ حسینؑ نے اس ماحول میں تعلیم پائی تھی۔ گرم و سرد دیکھا تھا۔ حسینؑ نے حالات کو دیکھا تھا۔ حسینؑ ایسی زندگی بسر کرنے کے عادی نہیں تھے۔ جس کو حاصل کرنے میں ان کو وقتیں ہوتیں ان کی ایسی عظیم منزل ہے۔ حسینؑ کی نگاہ اس سے زیادہ تھی۔ حسینؑ کے پیش نظر یہ بات نہیں تھی۔ حسینؑ کے پیش نظر صرف ایک سوال تھا کہ رسولؐ نے مجھ پر اعتماد کیا تھا کہ اگر اسلام پر خطرہ آئے گا تو میں بچاؤں گا۔ میں ہی بچاؤں گا (سبحان اللہ) اس کو حسینؑ نے گرہ میں باندھ لیا۔ بارہا آپ نے سنا ہوگا۔ آج بھی یہ جملہ استعمال کیا جاتا ہے کہ اسلام خطرہ میں ہے۔ اسلام کبھی اس سے زیادہ خطرے میں نہیں تھا جیسا کہ اللہ میں تھا۔ تاتاریوں نے بڑے مظالم مسلمانوں پر کئے۔ بغداد کا تختِ خلافت اٹل دیا گیا۔ عرب سے مسلمان نکال دیئے گئے۔ مسلمانوں کی تباہیاں ہوئیں اور دوسری جگہ پر تباہیاں ہوئیں لیکن یہ بعد کی باتیں ہیں جب اسلام سنبھل چکا تھا۔ اور جب اسلام کا دھارا جاری ہو گیا تھا۔ جب ایک طرف اسلام کو زبرد کا جاتا تھا تو دوسری طرف بڑھ کر حسینؑ نے اسلام کو اس موقعہ پر بچا یا جب اس کا دھارا بہت پتلا تھا اور جس پر نیرید کا بند باندھ دینا دراصل اسلام کو ختم کرنا تھا۔ حسینؑ کے پیش نظر سوائے اس کے کچھ نہ تھا۔ ان کی یہ کوشش پچاس برس جاری رہی کہ جب اسلام پر سب سے زیادہ سخت وقت آئے تو وہ اس کو

بچائیں۔ صفین کے میدان میں علیؑ کے سر پر بوجھ رکھا۔ حسینؑ نے کوئی رائے زنی نہیں کی، حضرت حسنؑ نے جب صلح کرنی چاہی۔ حسینؑ سب کچھ جانتے تھے مگر حسنؑ کا ہاتھ نہیں روکا کیونکہ جانتے تھے کہ ہمیں اور موقعہ ملنے والا ہے، ہم کو کسی اور وقت جان اور سر کی بازی لگانا پڑے گی۔ اس وقت جو اسلام کو بچا سکتے ہیں بچائیں۔ جیسے ان کی سمجھ میں آئے وہ بچائیں جیسے ہماری سمجھ میں آئے گا ہم بچائیں گے۔ میں پھر عرض کرنا چاہتا ہوں کہ جناب علی مرتضیٰ نے بڑی فوجیں جمع کر کے اسلام کو بچانے کی کوشش کی۔ حضرت حسنؑ نے صلح کر کے اسلام کو بچانے کی کوشش کی۔ حسینؑ کے لئے نہ جنگ مناسب تھی نہ صلح مناسب تھی، انھوں نے دوسرا طریقہ اختیار کرنا چاہا۔ جو انھوں نے اختیار کیا۔ بڑی بڑی فوجوں کا مقابلہ چھوٹی چھوٹی فوجوں نے کیا ہے اس کے واقعات تاریخ میں ہیں۔ بہت اچھے اچھے مقابلے کئے گئے ہیں۔ بہت سے سوراؤں نے مقابلے کئے ہیں اپنی جانوں کی بازی لگادی اپنے سر سٹھیلی پر رکھ کر آگ میں کود پڑے ہیں۔ لوگوں نے خون بہائے ہیں۔ تاریخ میں کوئی نیا واقعہ نہیں ہے۔ پھر کر بلا میں کونسی بات ہے کہ آج بھی یہ واقعہ تازہ ہے کہ آج بھی ذرے اٹے جائیں تو خون کا قطرہ ٹپکے، ہم تمام واقعات کو محو کرتے ہیں۔ لیکن کر بلا کے واقعات کو نہیں کرتے حسینؑ اس کو ایسا عظیم بنا چاہتے تھے کہ آنے والی صدیاں بھی نہ بھولیں۔ حسین علیہ السلام نے کونسا انتظام کیا علماء موجود ہیں۔ اسلامی تاریخ پر ان کی نظر ہے۔ آپ حضرات نے بھی پڑھا ہے۔ میں صرف اشارہ کروں گا۔ امیر معاویہ اور اس سے پہلے بنی امیہ اور بنی ہاشم کے جو اختلافات تھے ان کو عرض کرنا نہیں چاہتا۔ جب بنی امیہ کے لوگ تخت سلطنت پر جلوہ افروز ہو گئے تو ان لوگوں نے بنی ہاشم کو او ان کے دوستوں کو ختم کرنا چاہا اور اس سلسلے میں بنی امیہ کے لوگ یہ کرتے تھے کہ کبھی تلواروں کی جھنکار میں، کبھی خون کے فواروں میں اور کبھی زہر سے ان لوگوں کو ختم کرتے تھے جو بنی ہاشم کے ساتھ اس انقلابی طاقت کا ساتھ دیتے تھے جسے اسلام کہا جاتا تھا جو دنیا کی برائیوں کو خاک میں ملانے آیا تھا۔ رجعت پسند طاقتیں مختلف طریقہ کے حربے استعمال کرتی تھیں۔ سب سے عجیب یہ حربہ تھا کہ ایک آدمی کو تنہا شہید کیا جائے۔ کسی کو زہر

دیا جائے کہ دنیا میں اس کی یادگار قائم نہ ہو سکے۔ جناب علی مرتضیٰ تلوار سے مارے گئے تھوڑے دن لوگوں نے غم کیا، امام حسنؑ کو زہر دیا۔ کچھ دن لوگوں نے غم کیا پھر بھلا دیا۔ پہلے بھی ایسے واقعات پیش آچکے تھے۔ ابوذر غفاریؓ ربذہ میں شہید کئے گئے۔ حقیقتاً ان واقعات سے کوئی مجموعی اثر پیدا کرنے کی ضرورت محسوس نہیں ہوئی کہ جناب امام حسینؑ اس اموی پول کو کھولنا چاہتے تھے۔ انھوں نے یہ طے فرمایا کہ چاہے ہماری تعداد کم ہو لیکن اس طرح سے خون بہا دیں کہ دنیا بھول نہ سکے۔ ایک ایک آدمی کو مار لینا مشکل نہ تھا۔ اسکی کوئی اہمیت نہیں رہ سکتی۔ ان کو لوگ بھول جائیں گے۔ جب بہتر آدمی سخت گرمی میں بھوکے پیاسے شہید ہوتے ہیں۔ جن میں بوڑھے بھی بچے بھی موجود ہیں۔ جن کی مدد کرنے والی عورتیں بھی موجود ہیں۔ اس سے کربلا کے واقعہ میں عظمت پیدا ہوتی ہے، ورنہ حقیقتاً اتنا ہی اہم واقعہ حضرت علیؑ اور حضرت امام حسنؑ کی شہادت کا بھی ہے، لیکن کیا بات ہے کہ کربلا کے واقعہ سے ہماری ہمدردی عام طور سے منسلک ہو جاتی ہے۔ ہم بھولنے کی کوشش کے باوجود اس کو بھول نہیں سکتے۔ جو مٹانے کے درپے ہیں وہ بھی غلش محسوس کرتے ہیں۔ تاریخ اس چیز کی گواہی دے گی کہ اس واقعہ کو مٹانے کی کوشش کی گئی لیکن مٹا نہ سکے۔ حسینؑ اس طرح سے دنیا کے سامنے اس واقعہ کو لانا چاہتے تھے اور اس میں کامیاب ہو گئے۔ جن پر ان کو بھروسہ نہیں تھا، ان کو علیحدہ کیا گیا۔ ان لوگوں کو ڈھونڈ کر بلایا جن پر بھروسہ تھا۔ جب ہمارے ستر آدمی مر جائیں تو پھر ہم مریں۔ جب تک ساتھی زندہ رہے تو ہنستے رہے۔ جب مرنے لگے تو یہ کہہ کر مرے کہ حسینؑ سے غافل نہ رہنا۔ زمانہ کا غم نہیں۔ خورد قصور کی خواہش نہیں۔ صرف یہ غم تھا کہ دل میں کمزوری نہ ہو مرتے وقت ایک دوسرے کو مضبوط بناتے چلے جا رہے ہیں۔ اس طرح سے حسینؑ نے اس واقعہ کو مضبوط تر بنا دیا۔ وہ تکلیفوں کے مقابلہ میں خندہ جبینیاں دکھاتے تھے۔ وہ تیروں کے مقابلے میں اپنا سینہ رکھ دیتے تھے۔ تاکہ دنیا سمجھے کہ مقابلہ اس طریقہ سے بھی کیا جاسکتا ہے۔ یہ چیز واقعہ کربلا کو بہت بلند کرتی ہے۔ بہت بڑھادی ہے۔ ہم نظر ڈالتے ہیں تو کوئی اور واقعہ اتنا بڑا نظر نہیں آتا۔ جس کی عظمت کے آگے ہمارے سر ٹھیک جائیں۔

حُسینؑ — ارتقائے انسانیت

ڈاکٹر ذاکر حسین

آج دنیا کے ہر گوشہ میں ایک خوفناک واقعے کی یاد لوگوں کو آ رہی ہے جسے گزرے ہوئے
 ایک ہزار تین سو برس سے اوپر ہو گئے۔ کیا یہ کسی خاص عصیت کو قائم رکھنے کی خواہ مخواہ کوشش
 ہے؟ انسانی تاریخ کا دامن کیا المناک حوادث سے اتنا خالی ہے اور رنج و الم اور درد و
 کرب کیا انسانی زندگی میں ایسے نادر تجربے ہیں کہ بس بعض المناک حوادث کو چن چن کر یاد
 رکھا جائے؟ میں سمجھتا ہوں کہ بات اس سے زیادہ گہری اور اس سے زیادہ اہم ہے۔ مجھے
 تو اس واقعہ میں ارتقاء انسانی کے اصل اصول کا راز چھپنا نظر آتا ہے اسے یاد کر کے، اسے
 یاد رکھ کر انسانیت جو بھولتی بھی ہے، بھٹکتی بھی ہے۔ سیدھی شاہراہ کو چھوڑ کر ادھر ادھر
 پگڈنڈیوں پر پڑی پھرا بھی کرتی ہے، اور آگے بڑھنے کی جگہ پیچھے آگے ہٹتی رہتی ہے۔ وہ
 انسانیت اس واقعہ کو یاد کر کے، سچ یہ ہے کہ اپنی صحیح راہ کو یاد کرتی ہے اور ایک دفعہ
 پھر منازل ارتقائی کو طے کرنے کا قصد کرتی ہے چاہے یاد دہندی سی ہو چاہے یہ قصد
 بہت ہی کمزور سا ارادہ ہو۔

تاریخ کا ہر واقعہ کسی خاص سیاسی اور تمدنی ماحول میں پیدا ہوتا ہے اور بہت
 سے دوسرے واقعات سے مربوط ہوتا ہے۔ ربط کا یہ حلقہ اثر بہت چھوٹا ہوتا ہے
 اور تاریخ انسانی کی وسعت میں یہ مربوط وحدت زیادہ موثر وحدت کی حیثیت نہیں
 رکھ سکتی اور تاریخ اسے ہوتے ہوئے بھلا دیتی ہے لیکن بعض واقعات باوجود اپنی تاریخی
 مکانی اور زمانی پابندیوں کے حیات انسانی کے لیے اہم اصول کے ترجمان ہوتے
 ہیں کہ جب تک وہ اصول کار فرما ہیں ان کا بھلانا ذہن انسانی کے لئے دشوار ہوتا ہے۔

وہ ایک منفرد واقعہ نہیں ہوتا بلکہ سارے واقعات کی روح ہوتا ہے۔ ان واقعات کا فہم
 حادثہ تاریخی کے بے ربط و بے ترتیب انبار میں ربط و ترتیب پیدا کر دیتا ہے۔ ان سے
 تاریخ کی تاریکیوں کو روشنی نصیب ہوتی ہے اور اس کا بظاہر بے معنی سا سلسلہ واقعات
 بامعنی معلوم ہونے لگتا ہے شہادتِ حسینؑ کا واقعہ اسی قسم کے واقعات میں سے ہے، یہ ایک
 مخصوص تاریخی چوکھٹے میں دراصل زندگی کے عالمگیر اصول کو انسانیت کے سامنے
 پیش کر دیتا ہے۔

قدرت نے انسان کے علاوہ ہر بے جان اور جاندار مخلوق کو اپنے وجود کا توازن
 رکھنے کے لئے اندرونی کشاکش سے بچا لیا ہے کہیں مادی خواص کو، کہیں فطری جبلتوں کو اس
 توازن کا خاتمہ بنا دیا ہے۔ داخلی تضاد کی کٹھن منزل جو انسان کے لئے انفرادی اور اجتماعی
 دونوں حیثیتوں میں مقدر ہے۔ اس سے اور ساری مخلوق محفوظ ہے۔ پتھر بھی اس سے
 مامون ہیں، جانور بھی۔ فرشتے بھی، ایک انسان ہی ہے جس کے نصیب میں متضاد عناصر
 کی کشمکش ہے۔ ہم آہنگی پیدا کرنا ہے۔ یہ اپنا توازن کھو بھی سکتا ہے، پا بھی سکتا ہے
 یہ ایسا لگتا ہے کہ انسان شاید ایک درمیانی عبوری مخلوق ہے۔ اس کے وجود کی سرحدیں
 ایک طرف حیوانی علاقہ سے ملتی ہیں، ایک طرف الہی سے۔ اس کے اپنے کو متضاد قوتوں اور
 میلانوں کا جولانگاہ۔ کفر و شکر کی کشاکش میں اسے ڈال کر روح انسانی کو یہ سعادت ارزانی
 کی گئی ہے کہ وہ اسی مشکل میں ایک ہم آہنگ و متوازن حیاتِ طیّبہ کی تعمیر کر سکتی ہے۔
 مادی اشیاء کی دلفریب کشش سے بھی اسے واسطہ ہے اور مادیت سے دامن چھڑانے
 کا شدید دلولہ بھی اس میں کار فرما ہے، یہ خود غرضی و خود بینی کا مرکز بھی ہے اور محبت
 کی بے غرضی اور بے نفسی سے بھی اس کا سینہ معمور ہے یہ سفاکانہ تاخت و تاراج
 کے بے خیال اور بر خود قلم جنون کا شکار بھی ہو سکتا ہے اور بے تھکن کٹھن سے کٹھن
 جماعتی تعمیر کے لئے اپنی قوت کا ایک ایک شہہ وقت بھی کر سکتا ہے۔ یہ تندر اور نخوت و
 غور کے نشے میں معصوم گردنوں سے خون کے دریا بہانے سے نہیں جھبکتا اور تسلیمِ رضا
 کا کشتہ بنا بھی اسی کو آتا ہے۔ یہی حریصوں کی طرح ٹورتا ہے، یہی بہار کی طرح لٹاتا ہے۔

یہی اوروں سے چھپتا ہے۔ یہی اپنا سب کچھ اوروں پر نثار کر دیتا ہے۔ یہی پٹی پٹی جوڑتا ہے، یہی کپتے ڈھلکا تا ہے۔ یہی تفر سے ڈرتا ہے اور سارے تغیر اس کے شرمندہ احسان ہیں۔ یہی احتیاط کے مارے..... پھونک پھونک کر قدم اٹھانے سے بھی ڈرتا ہے اور کپھر یہی سر در شانہ دیکتی آگ میں کود پڑتا ہے۔ یہ زمین سے نگہ نہیں ہٹا سکتا۔ یہی ستاروں سے باتیں کرتا ہے یہی غفلت میں اعلیٰ سے منہ موڑ کر ادنیٰ کا گردیدہ ہو جاتا ہے۔ یہی ہوشیار ہو کر ادنیٰ کی آلودگیوں سے دامن چھڑا کر اعلیٰ کی طرف بے تابانہ بڑھتا ہے۔ یہی زندگی پر جان دیتا ہے اور حیات بے شرف پر راضی ہو جاتا ہے۔ یہی جان دے کر زندگی کا چراغ روشن کرنا بھی جانتا ہے اور مرگِ با شرف کو اصل حیات اور ضامن حیات مانتا ہے، یہی تسلیم خم کرتا ہے، یہی کافر ہے، یہی مومن، یہی فرعون، یہی موسیٰ یہی شراب بولی، یہی چراغِ مصطفویٰ یہی یزید، یہی شبیر اس کے ارتقاء کا سارا راز اور اس کی انسانیت کا سارا شرف، اس میں ہے کہ یہ ادنیٰ پر اعلیٰ کو ترجیح دینے کے لئے اپنے ضمیر کی پکار، اپنے قلب کے حقیقی میلان، اپنی عقل سلیم کے سچے رجحان کی وجہ سے مجبور ہے۔ یہ اس پکار کو طمٹاتا ہے۔ اس میلان کو دباتا ہے۔ اس رجحان کو توڑتا مروڑتا ہے لیکن اس سے خالی نہیں ہو سکتا۔ یہ برائیاں کرتا ہے مگر اچھائی سے ہمیشہ کے لئے روگردانی نہیں کر سکتا۔ ظلم کرتا ہے مگر عدل کے مطالبے سے بے چین رکھتے ہیں، باطل کی حمایت کرتا ہے مگر حق سے دامن نہیں چھڑا سکتا۔ بدنائیوں پر قانع نظر آتا ہے مگر حسن کے جادو سے پوری طرح محفوظ کبھی نہیں رہ سکتا۔ اسفل کی گھاٹیوں میں رہتے ہوئے بھی ایک گوشہ چشم سے اعلیٰ کی چوٹیوں کو تکتا رہتا ہے۔ جب برائیوں کا غلبہ ہوتا ہے جماعتی زندگی مفسد سے پر ہوتی ہے اور ضمیر کی انفرادی زندگی اس مسموم ہوا میں دم توڑتی ہے تو اس کا کوئی نہ کوئی فرد اس کے حقیقی ضمیر کا ترجمان اس کی اعلیٰ قدروں کا محافظ اور معلم بن کر اسے جھنجھوڑتا اور بیدار کرتا ہے اور اپنے کو خطرے میں ڈال کر اسے اپنی حقیقی تقدیر کے فراموش کرنے یعنی روحانی خودکشی سے باز رکھتا ہے۔ کربلا میں شہادتِ حسینؑ کا واقعہ ارتقاءِ انسانی کے اس عمل کا ایک مہتمم بالشان غیر فانی تاریخی مظاہرہ تھا۔ یہ باطل کے مقابلے میں حق کا جماعتی مفسد کے مقابلے میں، افرادِ صالحہ کا،

حکومت کے ظلم کے مقابلہ میں شہری مطالبہ عدل کا اور بے دینی کے مقابلہ میں دین کا مظاہرہ تھا کہ کہیں سیاسی اقتدار و جبروت ضمیر انسانی کی چنگاری کو بالکل بھجانا دے اور کہیں مصلحت اندیشی خوف، تن آسانی انسان کو اقتدارِ مطلقہ کے مطالبوں سے بیگانہ نہ کر دیں۔

یہی قوتِ ارتقائی جس کے حامل حسین تھے انسان کی حیاتِ طیبہ کی ضامن ہے۔ یہی اس کو بہمیت کے اسفل السافلین میں لوٹ جانے سے روکتی ہے اور اس کا طریق کار بھی یہی ہے کہ اس کے حامل، اس کے تقاضوں کو اپنی زندگی میں پورا کریں، کہ اس کے تقاضے، اس کے مطالبے، دلیلیوں سے منوائے نہیں جاسکتے۔ نہ خالص عقلی مقولوں سے ثابت کئے جاسکتے ہیں بلکہ ان کو اپنی زندگی میں برت کر دکھانا ہوتا ہے۔ ان کے لئے آرام و آسائش کو تجنا اور اپنے پرانے سے بُرا بننا پڑتا ہے۔ محبت کے پھول برساکر پتھر کھانے ہوتے ہیں۔ دعاؤں کے جواب میں گالیاں سننی پڑتی ہیں۔ مخلصانہ خدمتوں کے عوض بدگمانیاں اور بے اعتمادیاں ملتی ہیں۔ ان سب کو مسکرا کر سہنا ہوتا ہے اور ان کی خاطر جئے جانا ہوتا ہے۔ مگر سب سے زیادہ وضاحت سے اور اپنی غیر مشروط مطلق شکل میں یہ اس وقت سامنے آتے ہیں۔ جب ان کے لئے ناکامیوں کو کامیابیوں پر اور محسوسوں کو کامرانیوں پر ترجیح دی جاتی ہے اور اپنی پوری شان اور رنگینی میں اس وقت، جب ان کے لئے جان کی بازی لگانا ہوتی ہے، کر بلا کے میدان میں اقتدارِ مطلقہ کی یہ حمایت اپنی اسی صاف اور واضح اور بے میل شکل میں دنیا کے سامنے آئی اور ایک داستانِ سادہ و رنگین سے تاریخِ انسانی کو ہمیشہ کے لئے مالا مال کر گئی۔

کس سادگی سے فرمایا اس شہیدِ انسانیت نے حق پر اپنی آخری شہادت سے ایک شب پہلے "لوگو! دنیا نے اپنا رنگ کیسا بدل لیا ہے، دنیا نیکی سے خالی ہو گئی ہے۔ افسوس دیکھتے نہیں کہ حق کو پس پشت ڈال دیا گیا ہے اور باطل پر اعلانیہ عمل کیا جا رہا ہے اور کوئی نہیں جو اس کا ہاتھ پکڑے اسے سہارا دے۔ بس اب وقت آ گیا ہے کہ مومن حق کی راہ میں

بقاۃ الہی کی خواہش کرے۔ میں شہادت کی موت چاہتا ہوں۔ ظالموں کے ساتھ زندہ رہتا بھی بجائے خود ایک جرم ہے۔" یہ شہیدِ حق تخت و تاج لینے نہیں نکلا تھا۔ تلج و تخت لینے والے لقائے الہی کی خواہش نہیں کیا کرتے۔ تاج و تخت چاہنے والے یکسوئی سے شہادت کا قصد کر کے نہیں نکلا کرتے، تاج و تخت کے طالب مٹھی بھر آدمیوں سے لشکرِ جبار کا مقابلہ نہیں کرتے۔ یہ شہیدِ حق اس سستی "کامیابی" کے لئے نہ نکلا تھا جو انسان کو اکثر سچائی اور اچھائی سے بے تعلق و بیگانہ کر دیتی ہے۔ "کامیابی" چاہنے والے اپنے گئے چنے ساتھیوں کو حرکت سے پہلے، ساتھ چھوڑ سکنے کی رخصت نہیں دیا کرتے، وہ مقابلے سے پہلے ہی شب میں، ان سے یہ نہیں کہہ سکتے کہ "کل میرا اور ان کا فیصلہ ہو جائے گا۔ میری رائے ہے کہ تم خاموشی سے نکل جاؤ۔ میں خوشی سے تمہیں رخصت کرتا ہوں" ایسا معلوم ہوتا ہے کہ کسی کو سمجھنے میں دشواری نہ ہو۔ پھر جب وفادار ساتھی ساتھ نہیں چھوڑتے تو قربانگاہِ تسلیم و رضا پر اپنی آنکھوں کے سامنے قربانی پیش فرماتے ہیں اور ایک ایک کے وفادار ساتھی قربان کئے جاتے ہیں۔ عورتوں اور بچوں کو بے وارث ہوتے دیکھا جاتا ہے، جوان بیٹے کو اپنے آگے راہی ملک بقا کیا جاتا ہے؟ پیاس سے بلکتے ہوئے شیر خوار بچے کو اپنے ہاتھوں میں دم توڑتے ہوئے دیکھا جاتا ہے اور پھر اپنی جان کا ہدیہ جان آفریں کی بارگاہ میں پیش کر دیا جاتا ہے۔ گویا حق کے لئے قربانی کی ہر دشواری سے دشوار اور دل شکاف سے دل شکاف شکل کی مثال بیک وقت پیش کر دینا چاہتے تھے کہ کوئی یہ نہ سمجھے کہ اس راہ میں کوئی ایسی قربانی بھی ہے جو نہ کی جائے۔ قدرت کو بھی شاید اس سبق کی وضاحت منظور ہے ادھر سے قوتِ مجربوت بھی اپنی سب عادتوں کا پورا منظر ہرہ کرتے ہیں ان بظاہر ناکام مخالفوں کے سر کاٹے جلتے ہیں۔ انکی لاشیں روندی جاتی ہیں ان کی عورتوں کے سروں سے چادریں اتاری جاتی ہیں ان کے خیمے جلائے جاتے ہیں رسیوں سے باندھا جاتا ہے، طوق پہنائے جاتے ہیں۔ ناکامی کی ہر ممکن شکل کا ظہور ہوتا ہے تاکہ حق پرستی کا سب سے موثر سبق انسانیت کے ذہن نشین ہو جائے۔ حق کی راہ میں ناکامیوں کو سینہ سے لگانا اور اسکی آخری نفع پر ایمان رکھنا حق کی حقیقی قوت کو آشکار کرنا ہے، یہی انسانیت کی ضمانت ہے، یہی شہادتِ حسین کا حاصل۔ اسی سے حسین انسانیت کے محسنینِ اعظم میں ہیں اور ان کی شہادت کی داستان تاریخِ انسانیت کا ایک نہایت قیمتی اور رنگین ورق ہے۔

اردو مرثیہ پر ایک نظر

سید قدرت نقوی

مرثیہ اردو ادب میں وہ صنفِ سخن ہے جس میں امام حسین علیہ السلام اور ان کے رفقاء کے واقعاتِ شہادتِ نظم کے جائیں۔

اردو مرثیہ کی ابتدا کے متعلق اختلاف ہے۔ بعض کا قول ہے کہ یہ عربی شاعری سے فارسی کے ذریعے مستعار ہے۔ بعض اس کو برصغیر پاک و ہند ہی سے مخصوص قرار دیتے ہیں اور نونا گروہ اپنے اپنے دلائل رکھتے ہیں لیکن اردو مرثیہ کے عروج و ارتقاء پر جب نظر ڈالی جاتی ہے تو ہم بآسانی اس نتیجے پر پہنچ جاتے ہیں کہ اس صنفِ سخن کا ظہور سرزمینِ پاکِ ہند ہی میں ہوا۔ کیونکہ مرثیہ لغوی معنی کی حیثیت میں تمام روئے زمین پر پایا جاتا ہے یعنی وہ نظم جن میں کسی مرنے والے کے اوصاف بیان کر کے اظہارِ تاسف کیا گیا ہو۔ یہ مرثیہ دنیا کی ہر قوم میں ملتا ہے اور تقاضائے فطرتِ انسانی کے عین مطابق ہے چنانچہ عربوں میں بھی یہ اسی حیثیت میں اسلام سے پہلے اور اسلام کے بعد بھی ملتا ہے۔ خود حضرت امام حسین علیہ السلام کی شہادت پر مرثیے موجود ہیں۔ فارسی میں بھی انفرادی مرثیہ کی کمی نہیں لیکن طہماسپ صفوی کے زمانے سے مرثیہ حضرت امام حسین کو ترقی حاصل ہوئی ہے محترم کاشی کے ہفت بند اور مقبل کی مثنوی کو قبولیتِ امام و شہرتِ دوام کا درجہ حاصل ہوا۔ فارسی زبان کے ساتھ یہ دونوں مرثیے بھی ہندوستان میں مروج ہوئے۔ اور مجالس میں عام طور پر ان کا رواج ہوا۔ لیکن دکن میں جو مرثیے ملتے ہیں وہ اپنی سہیت اور اظہارِ تاثیر بیان کے لحاظ سے الگ نوعیت کے حامل ہیں۔ علاوہ ازیں لفظ مرثیہ ایرانی ادب میں بطور اصطلاح شعری تھا۔ واقعاتِ کربلا کے بیان سے مخصوص نہ تھا۔ دکن میں مرثیہ

واقعاتِ کرلا سے مخصوص پایا جاتا ہے اور اس وقت تک دکن میں جو مرثیے پائے جاتے ہیں ان میں اولیت کا شرف محمد قلی قطب شاہ کو حاصل ہے جس کے کلیات میں مرثیہ کے تحت وہ نظمیں ہیں جن میں واقعاتِ کرلابیان کئے گئے ہیں۔ نوحہ و مرثیہ دونوں پائے جاتے ہیں۔ اردو میں مرثیہ کی تین قسمیں ہیں۔ نوحہ، سلام، مرثیہ۔ نوحہ وہ صنفِ سخن ہے جس میں غزل کے طور پر صرف مہکی یعنی بیہ مرصاعین نظم کئے جائیں۔ سلام وہ صنفِ سخن ہے جس میں غزل کے طور پر مدحیہ اور بیہ مرصاعین مرصاعین بلکہ نظم کئے جائیں۔ مرثیہ عام ہے ان کے علاوہ مثنوی کی طرز میں مسلسل واقعات لکھنے کا رواج بھی تھا۔ لیکن ایسی مثنویوں کو مرثیہ نہیں کہا جاتا تھا۔ بلکہ شہادت نامہ کے نام سے یاد کیا جاتا تھا۔

شاعری میں اظہار کی دو صورتیں ہیں۔ ایک انفرادی اور دوسری اجتماعی۔ مرثیہ پاک میں اجتماعی اظہار کی شکل میں نمودار ہوا یعنی ایک ہی درد کو ایک گروہ نے محسوس کیا اور اس کے اظہار کی کوشش کی۔ پاک و ہند میں یہ اظہار ملکی و غیر ملکی زبانوں میں ہوتا رہا۔ اہل دکن خوش قسمت ہیں کہ انھوں نے اپنے آثار کو محفوظ کر لیا۔ شمالی ہند والوں نے ان آثار کو محفوظ نہ رکھا بلکہ وہ سینہ بسینہ منتقل ہوتے رہے۔ اور صفحہ ہستی سے محو ہوتے رہے۔ یہی حال پنجاب، سندھ اور سرحد والوں کا ہے۔ پنجابی، پشتو اور سندھی میں مرثیے کہے گئے۔ پڑھے گئے۔ سینہ بسینہ منتقل ہوتے رہے اور ضائع ہوتے رہے۔ یا بعض مرثیہ خوانوں کی بیاضوں میں محفوظ تو رہے لیکن عام نہ ہو سکے اس علاقے میں صرف ملتان کی ایسی زبان ہے جس میں کثیر تعداد میں مرثیے کہے گئے اور ان میں سے بہت کچھ محفوظ رکھی ہیں۔ غرض دکن کے بعد شمالی ہند میں مرثیہ کہنے کا رواج بہت تھا لیکن وہ آثار آج ناپید ہیں۔ کہیں کہیں کسی مرثیہ گو کا ذکر مل جاتا ہے اور بس۔ یہ تمام مرثیے یا تو زبانی یاد رہتے تھے یا مرثیہ خوانوں کی بیاضوں میں محفوظ ہو جاتے تھے۔ مگر مرثیہ خوانوں کی بیاضیں رنگِ مجلس کے مطابق بدلتی رہتی تھیں۔ اس لئے وہ مرثیے بھی ضائع ہو جاتے تھے اس کا ثبوت آج بھی ان مراٹھی سے ملتا ہے جو شمالی ہند کی مختلف ذیلی بولیوں میں ملتے ہیں۔ اگر لوگ کہانیوں کی طرح انھیں بھی تلاش و جستجو کے بعد جمع کیا جائے تو مرثیے کے ارتقا کی بہت سی

صورتیں واضح ہو سکتی ہیں۔ مثلاً ایک سوز کے دو مصرعے ہیں۔
 دین عرب کا بیوپاری بھرا پرا بنجارا رے شام نگر کے راہزنوں نے گھیر کے اس کو مارا رے
 فضلی کی وہ مجلس یا کر بلاکتھا اگرچہ نثر میں ہے لیکن خود فضلی اور ان کے بھائی کرم علی
 اچھے مرثیہ گو تھے۔ فضلی سے پہلے ولی دیلوری "وہ مجلس" کو منظوم کر چکے تھے یہ شنوی کے طور پر لکھی
 تھی۔ بن تصنیف ۱۱۴۱ھ ہے۔ فضلی نے نثر میں ۱۱۴۵ھ میں روضۃ الشہد کا ترجمہ کیا ہے۔ غالباً
 ولی دیلوری کے پیش نظر بھی روضۃ الشہد اسی کا نسخہ رہا ہوگا۔ فضلی دہلی کے باشندے تھے
 خود بھی شاعر تھے اور ان کے بھائی کرم علی مرثیہ گو اچھے شاعر تھے۔ شمالی ہند کے اس دور کو
 شاعری کا ابتدائی زمانہ بتایا جاتا ہے۔ لیکن مجھے اس کے تسلیم کرنے میں تامل ہے کیونکہ شاعری کی
 ایسی منجھی منجھائی زبان ایک دم وجود میں نہیں آسکتی ہے۔ شاعری اور زبان دونوں کی پرورش
 دیر سے ہو رہی تھی لیکن ان کو قابلِ اعتنا نہیں گردانا جاتا تھا۔ وجہ یہی ہے کہ مرثیے صرف ثواب
 کی خاطر کہتے تھے اور اس میں زیادہ تر بینیہ مضامین ہوتے تھے۔ یا کچھ شعر مدح و تعقیب کے،
 اس دور میں زیادہ اہمیت سلام اور نوحہ کو حاصل تھی۔ مرثیہ جس میں مسلسل مضمون ہو چومصرعی
 تھا۔ مثلاً ایک مرثیے کے مطلع کا بند ہے۔

حسین ابن علی رہنمائے راہِ نجات سرورِ جانِ پمیر شہِ ستودہ صفات
 سواس کو ظلم سستی مل کے شامی بد ذات کے شہید ہزاروں جفا سستی مہیبات

یہاں کرم علی کا ایک بے نقط سلام کا نمونہ ملاحظہ فرمائیے :-

موردا حکام اسرارِ اسلام :۔ مصدرِ اولادِ اطہارِ اسلام
 عالمِ علم و عمل، عادلِ نام :۔ سرورِ سردارِ سالارِ اسلام
 رہبرِ راہِ ہدایا معصوم اور :۔ دادرِ اولیٰ احرارِ اسلام
 دل کا دالدارِ دکا ماہرِ کمال :۔ مالکِ املاکِ ادوارِ اسلام

دکن اور شمالی ہند وغیرہ کے مرثیہ گو شعرا میں ایک اور فرق بھی ہے۔ دکن کے شعراء دیگر
 اصنافِ سخن کے ساتھ ساتھ مرثیہ کہتے تھے۔ انہی اصنافِ سخن کی بدولت انہوں نے اپنے
 دواوین دکلیات مرتب کئے اور مرثیے کو بھی دیوان دکلیات میں شامل کر لیا۔ اس طرح وہ

باقی رہ گئے۔ شمالی ہند وغیرہ میں مرثیہ گوئی حصولِ ثواب کا خاطرنا جہاں تھی اور جو اس طرف
کلیتہ رجوع کرتا تھا۔ وہ دیگر اصناف کو بنظر حقارت دیکھا کرتا اسی بنا پر ان کو کسی تذکرہ میں
جگہ نہ مل سکی۔ مثال کے طور پر کرم علی کا ذکر کیے ہیں کیا حال تک وہ سودا کے
بعد تک زندہ ہے اور ان کا کلام ایک قادر الکلام شاعر کا کام ہے۔ انلا مرثیہ کا یہ بند دیکھئے

یہ کہہ کے رن میں گیا سبڑا احمد مختار
تم گریوں کو فاطب کیا وہ بیکہ سوار
کراے گروہ تم میں جواب ہوں مکیں بجا
جو رحم چھوڑو اب تو پاؤروہ نجات

افلاک نے کیا ہے لباس اپنا سب کبود
سوزش زمیں کی کر گئی افلاک پر صعود
خورشید ماہ نور سے ہوئے میں بے نور
اشاب ام ہے سب کا رواں وامصیبتا
ارواح انبیاء سبھی غم سے زار ہیں
گریو بیان عرش بریں بے قرار ہیں
حوراں بہشت پیچ سبھی اسکبا ہیں
سن کر بلا کے بن کا بیاں وامصیبتا

الحاصل یہ صنفِ سخن ایک خاموش اور چر و قار انداز سے ترقی کرتی رہی۔ اس دور کا ہر
قادر الکلام شاعر اس صنفِ سخن میں طبع آزمائی کرتا تھا۔ دلی اجڑی لکھنؤ لیا۔ اہل ہنر نے
ادھر کا رخ کیا۔ نوابین و امراء کا مذہب شیعہ تھا۔ امام حسین علیہ السلام سے عقیدت کا تقاضا
یہی تھا کہ مجالس بپا ہوتیں۔ جن میں مرثیے پڑھے جاتے۔ اب مرثیہ کہنے والے شعرا کی قدر زانی ہونے
لگی۔ لکھنؤ کی ادبی فضا نے اس صنفِ سخن پر بھی اثر ڈالا۔ اگرچہ دہلی میں بھی شاہزادے اور امراء
کے ہاں مجلسیں بپا ہونے اور مرثیے کہنے والوں کی سرپرستی کا کہیں کہیں ذکر ملتا ہے چنانچہ کرم علی
نے تین مرثیے حسب فرمائش شاہزادی صاحبہ عالم قطبی بیگم بنت کام بخش لکھے ہیں (تحریر ۱۳۱۱)
لیکن جو سرپرستی نوابین و شاہانِ لودھ نے کی وہ اور کہیں نہیں ہوئی اور یہی ایک فاعل سبب
مرثیے کی ترقی کا ہوا۔ ورنہ مرثیہ گوہر جگہ تھے مگر انھیں اتنا مرتبہ نہ مل سکا۔ علاوہ ازیں مرثیہ
کہنے والے صرف شیعہ ہی نہیں تھے بلکہ شمالی ہند و دیگر مقامات پر سنی حضرات نے بھی عقیدتاً
بہت سے مرثیے لکھے ہیں اور بقول جوش ملیح آبادی: ہر قوم پکارے گی ہمارے ہیں حسین بہت
سے ہندو شعراء نے بھی مرثیہ سلام اور نوحے لکھ کر اپنی عقیدت کا اظہار کیا ہے۔ مگر یہ سب گمنامی

کے گوشے میں چھپے ہیں۔ کیونکہ ان کی سرپرستی نہیں کی گئی۔ بند و شعر اب تک مدحِ اہلبیت کرتے اور مرثیے لکھتے ہیں۔ روپ کماری ایک شاعرہ کے چند شعر ملاحظہ فرمائیے۔

دوبی ہوئی دکھ کے ساگر میں سوج کی نہری تھالی تھی
عاشور کی صبح سے سانچے تلک شہیرے دنیا خالی تھی
دو کھیت پرے جل بہتا تھا اور پھول ادھر کلاتے تھے
بے نیر ہی سوکھے جاتے تھے اور چاروں طرف ہریالی تھی
سرورِ حسن کی ودھوانے دو چاند سے ٹکڑے دار دیئے
بچے توجیائے تھے ہی مگر ماتا بھی بڑی دل والی تھی
جب لٹ کے چلے کر بل سے حرم اور ایں سکھیا ملنے کو
جس مانگ کو دیکھا اجڑی تھی جس گود کو دیکھا خالی تھی

حقیقت امر یہ ہے کہ مرثیہ جس تحقیق و تنقید کا مستحق ہے۔ اس کی طرف پوری توجہ نہیں کی گئی، یہ اردو ادب کا قیمتی سرمایہ ہے کہ اس پر صحیح طور سے کام کیا جائے تو دنیا کے ادب میں اس کا جواب مشکل سے ملے گا۔ اس بے اعتنائی کے کچھ خارجی و داخلی اسباب بھی ہیں۔ ایک تو یہ کہ اس کو خالص مذہبی چیز سمجھ کر قابل توجہ نہیں سمجھا گیا۔ یہی وجہ ہے کہ خالص مرثیہ گو شعرا کا تذکرہ بہت کم ملتا ہے۔ دوسرے یہ کہ اس پر تنقید کرنے سے مذہبی مناقشات پیدا ہونے کا خدشہ ہوتا تھا۔ تیسرے یہ کہ مذہبی معتقدات بھی مانع ہوتے تھے۔ چوتھے یہ کہ بعض کوتاہ اندیش لوگوں نے مرثیہ کی فنی حیثیت ختم کرنے یا کم کرنے کو ایک ضرب المثل کا غلط اطلاق کر رکھا تھا یعنی بگڑا شاعر مرثیہ گو۔ بگڑا گو یا نوحہ خواں یا مرثیہ خواں۔ اس غلط انتساب نے عام ذی فہم حضرات کی توجہ مرثیہ کی طرف سے ہٹا دی۔ حقیقت یہ ہے کہ اس ضرب المثل میں مرثیہ گو اور مرثیہ خواں سے وہ شعراء مراد نہیں ہیں جو امام حسین علیہ السلام کے مرثیے لکھتے اور پڑھتے ہیں۔

دراصل اس ضرب المثل میں بگڑا کا مطلب ناراض، خفا، برا فروختہ ہے اور فارسی کی ایک حکایت ہے جو بطور لطیفہ بیان کی گئی ہے کہ ایک شاعر نے کسی بخیل امیر کی شان میں ایک قصیدہ لکھا اور جا کر اسے سنایا اس نے پسند کیا اور تعریف کی۔ صلہ کوٹا لیا۔ شاعر نے تقاضا کا قطعہ لکھا وہ بخیل امیر سے بھی پی گیا۔ تیسری مرتبہ شاعر نے اس کی ہجو لکھی مگر امیر صلے کے سلسلے میں لاش سے مس نہ ہوا۔ اب شاعر نے جب اپنی تمام کوششیں بے سود دیکھیں، تو بخیل امیر کے دروازے پر دھرنا مار کے بیٹھ گیا۔ امیر باہر نکلا تو شاعر کو بیٹھا پایا، تو کہا کہ تو نے قصیدہ لکھا پھل نہ پایا۔ تقاضا کیلئے سو رہا، ہجو لکھی، کچھ نہ ملا۔ تجھ سے بڑا بے حیا شاید ہی کوئی ہو۔ اب کیوں بیٹھا ہے۔ تجھے کیا ملے گا۔ شاعر نے کہا کہ میں اس انتظار میں یہاں بیٹھا ہوں کہ تو مرے تو تیرا مرثیہ اور لکھ دوں۔ یہ سن کر اس

بخیل کو ہنسی آگئی اور شاعر کو کچھ دے کر مال دیا۔ ایسا ہی واقعہ ایک گویے کا بیان کیا جاتا ہے۔
 غرض بگڑا شاعر سے ناراض مراد ہے۔ نہ وہ شاعر جو فن شعر میں ناقص ہو یا جو شعر کے حسن و قبح
 سے نا آشنا ہو اور جس کا کلام اغلاط سے پر ہو۔ بگڑنا کے دو معنی مشہور ہیں۔ خراب ہونا
 سڑنا۔ سڑنا نہایت کبیدہ خاطر ہونے کے معنی میں استعمال ہوتا ہے جس کے معنی بغض کے بھی ہیں
 دوسرے معنی ناراض ہونا مثلاً غالب۔

یوسف اس کو کہو اور کچھ نہ کہے خیر ہوئی
 گر بگڑ بیٹھے تو میں لائق تعزیر بھی تھا

غرض اس ضرب المثل میں بگڑا بمعنی ناراض ہے فن سے نابلد اور غلطی کرنے والا نہیں اس
 کا ثبوت اس امر سے بھی ملتا ہے کہ دکنی دور سے لے کر موجودہ دور تک جتنے مرثیہ گو شعرا کا
 کلام ملا ہے وہ اپنے دور کی فنی خصوصیات کا حامل ہے۔ اس کی ترقی کی منازل بھی دوسری
 اصناف سخن کے مانند ہیں۔ یہاں کچھ مثالوں سے اس امر کی وضاحت ہو سکتی ہے۔ دکنی دور
 میں قلی قطب شاہ سے لے کر دکنی تک اس صنف سخن کا سراغ ملتا ہے بلکہ اس کے بعد
 نواب عثمان علی خاں تک مرثیہ ملتا ہے۔ قدیم دور کا کلام ملاحظہ فرمائیے۔

یک پوت کو دیتے زہر یک پوت پہ کھینچے خنجر
 کافر کے کیسے یوزخم کاری ہائے ہائے

(محمد قلی قطب شاہ)

ستم سوں تیرہ انسانی کے اذنا بیکاری بھی
 (ظل اللہ)

انجمنین غوں جھڑو عزیزاں (دو جہاں)

حسین کا غم کرو عسزیراں

یو غم حسین کا جنم دھولا یا

نبیاں دلیاں کے انجواں سو مکہڑے

مکڑے جگر کوں ہو رولا کو خنجر کرو

سلطان کربلا کی غریبی کوں یاد کر

گنجینہ صحبت اشاعہ عشر کرو (لطیف)

دولت او پر ابد کی نظر ہے تو دل کو آج

گویا یوم مرثیہ ہے ریحان کربلا کا (غواصی)

غواصیا معطر عالم کو سب کیا ہے

کاظم برا مشہور مرثیہ گو ہے۔ اس نے صرف مرثیہ لکھے ہیں۔ خاص کر چومصرعی زبان بہت صاف ہے۔

کانٹوں پہ سو گوار ہو بیٹھے ہیں بلبلاں

گلزار احمدی پہ چلی صرصر خزاں

بیدل صنوبراں کی خبر لو علی ولی

ہر سرور راستی پہ کریں نوحہ قریاں

جب تے دھریا امام چرن کر بلا منے
 عربزیاں دل ہوا پر خون یوسن اصغر کے ماتم کو
 تبتے ہولے غم کو رہن کر بلا منے (شاہی)
 گئے معصوم شہادت سوں کرو زاری مسلماناں
 مبارک بدن سوں ہوا سر جدا
 اسی غم سوں کہتا ہے مرزا سدا
 شہنشاہ پیاسی پرا تیا ستم (مرزا)
 کیا کیا وہ بد بخت نے اے خدا
 منظلوم کر بلا کا تابوت لے چلے ہیں (ہاشمی)
 سلطان دو جہاں کا سردار و بیار کا
 اے نور چشم مصطفیٰ فرزند، نوشاہ تفضی
 اے دبر خیر النساء تو کیوں جا بسا یا کر بلا
 تودوتاں کا جان ہے تیرا ذکر ایمان ہے
 تجھ پہ ولی قربان ہے تو کیوں جا بسا یا کر بلا (ولی)
 و شمع بزم مصطفیٰ با داجل سوں گل ہوا
 سب سوزوں سوں تن سدا یا راں گلانے کیوں نہیں
 ماتم کے آتش میں دما تن کو جلا تے کیوں نہیں (ذوق)
 چھوڑو سگل دنیا کے کام دس دن تک اے خاص عام
 بانو کہیں اصغر نہیں اب میں تجھ لاؤں کس کے تئیں

سونا ہوا ہے پانا اب میں سولاؤں کس کے تئیں

اگن سوں ماتم شاہ کے جلا ہے تن بدن میرا

برنگ برق خرمن، سوز دل ہے ہر سخن میرا (اشرف)

یتیم احمد ایک مرثیہ گو شاعر گزرا ہے۔ اس نے مسدس میں مرثیے لکھے ہیں۔ دور آصفی سے

متعلق بتایا گیا ہے۔

جیف گھاٹل حسین تن تیرا
 جسم پر خون ہے پیرہن تیرا
 تو کہاں ہو رکیدھر تن تیرا
 کیوں بسیرا ہوا ہے رن تیرا
 بوند ملتا نہیں کتیں پانی
 سخت طفلانہ کے سر پو حیرانی

غم سے تیرے رُودن زار اصغر اصغر کروں بکار
 جیونا مجھ کو ہے دشوار سونا ترا پانا (ندیم)
 دکن کی یہ مثالیں بتدرت کا ارتقا کی نشاندہی کر رہی ہیں۔ شمالی ہند میں بھی یہ مرثیے مروج
 ہوئے اور خود شمالی ہند والوں نے بھی مرثیے کہے۔ بعض مرثیہ نگاروں کا ذکر بعض تذکروں میں ملتا ہے
 یہاں مسکین، گدا اور سکندر کے نام بحیثیت مرثیہ گو مشہور ہیں ویسے شاہ مبارک، ماتم اور آبرو کے

کلام میں بھی سلام وغیرہ ملتے ہیں۔ مگر بحیثیت مرثیہ گو انہی کو شہرت حاصل تھی۔ سکندر کا مشہور مرثیہ ہے۔

ہے روایت شتر اسوار کسی کا تھا رسول
ان دنوں شہر مدینہ میں ہوا اس کا نزول
میاں مسکین، سودا کے ہم عصر اور کافی مشہور ہیں۔ مرثیہ کہتے تھے اور اس میں جدتیں پیدا
کرتے تھے۔ مسدس کی ٹیپ کی بیت اکثر فارسی میں ہوتی تھی۔ مثلاً

جب وداع ہونے لاگی دسویں رات
شہ نے بعد از نوافل در کعات
تسبیح او پر کھپرایا اپنا ہات
کہا اے چشمِ دل کرو طاعات

ہر دم از عمر می رود نفسے
چوں نگہ می کنم نما ند ہے

اسی دور میں مصطفیٰ خاں یک رنگ بھی مرثیہ گو تھے۔ مگر سلام کے انداز میں کہتے تھے۔

زخمی بزنگ گل ہیں شہیدانِ کربلا
گلزار کی نمط ہے بیابانِ کربلا
کھانے چلا ہے زخمِ ستم شامیو کے ہاتھ
دھو ہاتھ زندگی، سستی جہانِ کربلا

میر و سودا کے عہد سے مرثیے نے ایک کروٹ لی اور یہ ترقی و عروج کی طرف بڑھا۔ میر نے مرثیے
کہے وہ بلحاظ تاثیر بلند پائے کے ہیں۔ مگر فنی اعتبار سے اتنے بلند نہیں۔ میر نے داخلی اور خارجی اعتبار
سے اس میں اختراعات بھی کی ہیں۔ مسدس مرثیے کا ایک بند دیکھئے۔

حیدر کا جگر پارہ، وہ فاطمہ کا پیارا
نکلا تھا دینے سے ناموس لے سارا
اس چرخِ سیرِ روتے اک قتنے کو سنکارا
اس ظلمِ رسیدہ کو کس سختیوں سے مارا
کرتا تھا وہ آنکھوں سے خون جگر افشانی
دریا کے کنارے پر پایا نہ تنگ پانی

مرزا محمد رفیع سودا نے فنی حیثیت سے مرثیہ کو کافی ترقی دی ہے اور انھوں نے اس کے لئے
اصول و ضوابط کی پابندی کو ضروری قرار دیا تھا کیونکہ انھوں نے خود لکھا ہے کہ فنِ مرثیہ گوئی
بہت دشوار ہے۔ گویا انھیں مرثیے کے صحیح مقام و مرتبہ کا احساس تھا۔ وہ مرثیہ گو کی ذریعوں
کو سمجھتے تھے۔ وہ مرثیے کو رونے رُلانے کی منزل سے آگے بڑھانے میں کوشاں نظر آتے ہیں اور اس

سلسلہ میں وہ میر سے آگے ہیں۔ ان کے کلیات میں کافی مرثیے موجود ہیں اور مختلف ہیئتوں میں یعنی مثلث، مربع، مسدس، مستزاد وغیرہ۔ سلام اور رباعیات ان کے علاوہ ہیں۔ مسلسل واقعات بعض مرثیوں میں ملتے ہیں۔ غرض سودا ہی کے ذریعے مرثیہ کو مستقل مسدس کی ہیئت ملتا اور فنی لحاظ سے ترقی پائی۔

کس سے اے پر خ کہوں جلکے تری بیداری
جو ہے دنیا میں سو کہتا ہے مجھے ایزادی
ہاتھ سے کون نہیں آج ترے فریادی
یاں تلک پہنچا ہے ملعون تری بیداری
کون فرزند علی پر یہ ستم کرتا ہے
کیوں مکانات سے اسکے تو نہیں ڈرتا ہے
سودا ہی کے زمانے سے مرثیہ کے فن کو عروج حاصل ہونے لگا۔ میر مظفر حسین ضمیر نے اس میں اختراعات کیں۔ اگرچہ وہ تمام جزوی طور پر پائی جاتی تھیں۔ لیکن میر ضمیر نے مرثیے کے حصے مقرر کئے، یعنی چہرہ بزم سراپا، آمد، رزمگاہ، رجز، گھوڑے اور تلوار کی تعریف، جنگ، شہادت دعا مرثیہ کے لئے لازمی قرار دیئے۔ بعد کے شعرا نے اسی کو اختیار کیا اور ترقی دی۔ میر ضمیر کا ایک بند پیش ہے۔

قرب جاتے ہی بندہ نے ان کا تھا ماہاتھ
کہا سلام علیک اے ضعیفہ نیک صفات
وہاں سے لائی اٹھا کر تو پھر کہی یہ بات
سمجھ میں کچھ نہیں آتے ہیں آپ کے حالات
وہ روشنی میں بغور ان کے منہ کو تکتی تھی
اگرچہ قصہ تھا پر کچھ وہ کہہ نہ سکتی تھی

ایک شعر اور ملاحظہ کیجئے کیا زور کلام ہے۔

چیر کر فرج کو اس پار سے اس پار گئے
میں نے خود دیکھا کہ دریا پہ کئی بار گئے
ایک آمد کی شان ملاحظہ کیجئے۔

میدان میں آمد آید قاسم کی دھوم ہے
اور زلزلے میں کشورِ سلطانِ روم ہے
ارض و سما پہ جن و ملک کا ہجوم ہے
اک حملے میں بہت ہ زیرِ قدم ہے
غل تھا کہ یہ ریاضِ حسن کا نہال ہے
ابنِ کندہ در خیبر کا لال ہے

میر ضمیر ہی کے ہم عصر میر خلیق تھے۔ میر حسن کے بیٹے اور میر انیس کے والد۔ میر ضمیر اور میر خلیق اس عہد کے سربراہ اور وہ مرثیے گو تھے۔ دونوں نے مرثیہ کو اوج و عروج بخشا ہے۔ ان دونوں

بزرگوں کی محنت کا ثمرانیس اور دبیر کی شکل میں رونما ہوا۔ میر خلیق اور میر انیس کا کلام بلحاظ زبان بہت بلند ہے اور بعض مقامات پر دونوں میں تمیز کرنا ناممکن ہو جاتا ہے۔ ملاحظہ فرمائیے۔

گھر سے جیب بہر سفر سید عالم نکلے
سرخ جھکائے ہوئے بادیدہ پر ہم نکلے
خوش و فرزند کمر باندھ کے باہم نکلے
رات سے گریہ زہرا کی صدا آتی ہے
شکر یزید کی حالت دیکھیے!

پیاسے پہ مثل ابرامند آئے دل کے دل
شعلہ صفت چمکنے لگے برچیوں کے کھل
چلوں میں تیر بھر کے چلے روم رے کے یل
تینیں اُپی ہوئیں جو کھنچیں بہت گئی اہل
دل کو سیاہی شبِ ظلمات ہو گئی
کھولے نشان شامیوں نے رات ہو گئی
میر فصیح بھی ایک اچھے مرثیہ گو اسی دور سے متعلق ہیں۔

ان بزرگوں کے بعد مرثیہ کے انتہائی عروج کا زمانہ آتا ہے۔ دبیر و انیس نے اپنی اپنی طبیعتوں کے خوب جوہر دکھائے اور مرثیہ کو ہر حیثیت سے کمال بخشا۔ مرزا دبیر۔ میر ضمیر کے شاگرد تھے۔ علوم متداولہ کی تعلیم حاصل کی تھی۔ عربی اور فارسی پر عبور حاصل تھا۔ ان کا کلام فنی حیثیت سے بہت بلند ہے۔ شکوہ الفاظ اور بلندی تخیل ان کے کلام کی خاص شان ہے۔ درد انگیز واقعات لکھنے میں کمال حاصل تھا۔ مثلاً

جب ہوئی ظہر تلک قتل سپاہِ شبیر
غیر اصغر نہ رہا نورِ نگاہِ شبیر
تھی فقط روح علی پشتِ پناہِ شبیر
حق سے کہتے تھے کہ تو رہو گواہِ شبیر
قتل اصغر ہو میرا سر بھی جدا ہو جائے
اس فریضے سے بھی شبیر ادا ہو جائے

روانہ نہر لبین کو جو شبیر خوار ہوا
امام زادے کی گردن سے تیر پار ہوا
ترپ کے ہاتھوں پہ حضرت سے ہمکنار ہوا
خزاں ہوا جو وہ گل تو گلے کا ہار ہوا

ادھر تو شاہ کو یہ صدمہ جگر پہنچا
ادھر مدینے سے صغرا کا نامہ بر پہنچا

لہو میں غرق کھڑے تھے مگر جب کائے ہوئے پسر کی ننھی سی میت گلے لگائے ہوئے
لہو جبراً ہوا دامن اسے اڑھائے ہوئے کفن کی فکریں منہ خمیہ کو پھرائے ہوئے

یہ حال دیکھ کے قاصد کی اس ٹوٹ گئی

ہوا یہ رعشہ کہ فوراً مہار چھوٹ گئی

دبیر کو رزم لکھنے میں کبھی کمال حاصل تھا اور ان کی یہ خصوصیت بہت نمایاں ہے۔ فوج یزید

کے ایک پہلوان کا رجز سنئے :

سابق میں سر اٹھایا تھا وارا و سام نے آئے نہ خواب میں کبھی مگر میرے سامنے

رونق یہ پہلوانی کو دی میرے نام نے بصرہ میں مجھ کو باج دیا خاص عام نے

قارون کو جب میں چاہوں بلالوں زمین سے

مثل سپر ہیاڑ اٹھالوں زمین سے

نقشہ جنگ

لیتے ہی نیزہ لینے لگا باج راہوار صرصر سے جت رعد سے غل برق سے شرار

چلنے لگے زمین پہ ڈر سے سپند وار دو درسیاہ اکٹھا عوض گرد بے شمار

پر ذوالجناح صان دھویں سے نکل گیا

ہاروت تھا کہ اڑ کے کنویں سے نکل گیا

ایک اور منظر :-

جلدی سے بولہب نے بیا گرز گاد سر خیر البشر کالال ادھر وہ شقی ادھر

اور بیچ میں وہ گرز گراں بار، احمذ جس طرح واد عطف کا مابین خیر دشتر

ظالم ارادہ سر مولائے ہونے

اک گرز دونوں ہاتھوں کے اندر لے ہوئے

وقتِ آخر امام ۱۔

گرد حسین ہو گئی وہ فوج نابکار اک سینہ سودہ نیزہ دپیکاں سے نگار

اک جان پاک جس کے خریدار سو ہزار اک حلق جس کے واسطے یہ پیاس بیشمار

اس پر کبھی دعویٰ تھا انھیں یاد الہ کا
کیا حوصلہ تھا سب رسالت پناہ کا

میر انیس کی شہرت اس صنف میں اس قدر ہے کہ انیس اور مرثیہ دونوں لازم و ملزوم ہو کر
رہ گئے۔ اور اس میں شک نہیں کہ انیس نے مرثیہ کو اس منزل پر پہنچا دیا کہ آج ہم عالمی ادب کے
مقابلہ میں اپنے ادب سے انیس کے مرثیہ کو فخر پیش کر سکتے ہیں۔ انیس نے اس صنف میں اتنی
محنت کی کہ وہ سرمایہ افتخار قرار پائی۔ اس کا احساس انھیں خود بھی تھا۔ لکھا ہے۔

عمر گزری ہے اسی دشت کی سیاہی میں پانچویں پشت ہے شبیر کی مداحی میں

بعض حضرات نے جب میر انیس کے شجرہ نسب پر نظر ڈالی تو انھیں صرف میر خلیق ہی مرثیہ گو
کی حیثیت سے نظر آئے اور انھوں نے میر انیس کے دعوے کو تعلق پر مبنی قرار دے دیا اور کہا کہ ان
کے شجرہ نسب پر نظر ڈالئے تو سلسلہ اس طرح قائم ہوتا ہے۔ انیس، خلیق، میر حسن، میر ضاحک
یہاں شعر گوئی کا سلسلہ ختم ہو جاتا ہے۔ ان میں سے میر حسن اور میر ضاحک نے مرثیے نہیں لکھے
لہذا انیس کا یہ دعویٰ "پانچویں پشت ہے شبیر کی مداحی میں" ثابت نہیں۔

بات دراصل یہ ہے کہ ان حضرات نے نہ تو اس مرثیہ کو جس میں یہ بیت ہے بتظر غائر ملاحظہ
فرمایا اور نہ خاندان انیس کے سلسلہ کا مطالعہ کیا اور نہ مشہور تذکروں پر نظر ڈالی۔ اگر ایسا کیا ہوتا تو
تمام الجھنیں دور ہو جاتیں۔ پہلے اس مرثیے کے چند بند ملاحظہ فرمائیں تاکہ بات کرنے میں آسانی ہو۔
میر انیس کا مرثیہ مشہور ہے۔

نمکِ خوان تکلم ہے فصاحت میری ناطقے بند ہیں سن سن کے بلاغت میری
رنگ اڑتے ہیں وہ رنگیں ہے عبارت میری شور جس کا ہے وہ دریا ہے طبیعت میری

درد سر ہوتا ہے بیرنگ نہ فریاد کریں

بلبلیں مجھ سے گلستاں کا سبق یاد کریں

ایک قطرے کو جو میں چاہوں تو قلم زم کر دوں بحرِ موج فصاحت کا تلاطم کر دوں

ماہ کو ہر کروں ذرے کو انجم کر دوں گنگ کو ماہِ اندازِ تکلم کر دوں

عمر گزری ہے اسی دشت کی سیاہی میں

پانچویں پشت ہے شبیر کی مداحی میں

باپ مداح کا مداح ہے دادا مداح
عم ذیقدر شناخوانوں میں یکتا مداح
اس شناخواں کے بزرگوں میں ہیں کیا کیا مداح
جدِ اعلیٰ سے نہ ہو گا کوئی اعلا مداح

جو عنایاتِ الہی سے ہوا نیک ہوا

نام بڑھتا گیا جب ایک کے بعد ایک ہوا

ان بندوں کے پیشِ نظر پانچویں پشت کا سلسلہ یہ بنا۔ جدِ اعلیٰ۔ دادا۔ باپ۔ چچا اور خود
انیس۔ اب یہ امر غور طلب ہے کہ آیا ان شخصیتوں کو اس ذیل میں لاسکتے ہیں یا نہیں۔ خاندانِ انیس
کے مورثِ اعلیٰ میرا مامی موسوی تھے اور وہ بھی شاعر تھے۔ ان کے بیٹے میر عزیز اللہ کے متعلق بالیقین
تو نہیں کہا جاسکتا مگر گمان ہے کہ وہ بھی شاعر ہوں گے۔ جنہیں شہرت حاصل نہ ہوئی۔ میرضاحک
کی شہرت سچونگاری میں ہے، میرحسن کی شہرت بھی مثنوی کی بدولت ہے۔ لیکن اس منزل پر
پہنچ کر ہمیں ذرا غور کرنے کی ضرورت ہے کہ ان شعرا کو ایک خاص صنف میں شہرت پا جانے کی
وجہ سے دوسری اصناف میں طبع آزمائی کرنے کی تردید نہیں ہو جاتی اور یہ صاف بات ہے کہ میرکی
شہرت غزل میں ہے۔ سودا قصیدے کے بادشاہ ہیں لیکن مرثیہ گو بھی ہیں۔ حالانکہ ان کی شہرت
اس صنف میں نہیں۔ پس ایسا ہی میرحسن اور ضاحک کے متعلق خیال کرنا چاہئے۔ میرضاحک
سودا اور میر کے ہم عصر ہیں اور مقابلہ و مسابقت کا جذبہ کار فرما تھا اس لئے بھی میرضاحک نے ضرور
مرثیے لکھے ہوں گے پھر دربارِ اودھ سے وابستہ ہونے کے سبب سے بھی انھوں نے اس میدان
میں جوہر دکھائے ہوں گے اور اس رنگ سے میرحسن بھی نہیں بچے ہوں گے کیونکہ عقیدہ اور ماحول
اس کا مقتضی تھا، یہ اور بات ہے کہ آج ان کے مرثیے نہیں ملتے۔ رام بابو سکینہ لکھتے ہیں۔

”ہم ابھی ذکر کر چکے ہیں کہ میرا مامی، میرضاحک اور میرحسن نے مرثیے کہے تھے۔ مگر وہ اب

نہیں ملتے۔ (ص ۳۱۸، تاریخ ادب اردو)

اس لحاظ سے میرا نیس، میرخلیق، میرحسن، میرضاحک اور میرا مامی اس سلسلہ کی کڑیاں
بنتی ہیں لیکن میرا نیس نے ہم ذیقدر کو بھی شامل کیا ہے۔ اس لئے میرخلیق (انیس کے چچا) کے
ذریعے بھی یہ سلسلہ پانچ تک پہنچتا ہے، اور کبھالی کا ذکر بھی کیا ہے جس سے میرمونس مراد ہیں اس
طرح میرضاحک ان پانچ پشتیں ہو جاتی ہیں۔

اس مرثیے کے متعلق ایک روایت مشہور ہے کہ یہ مرثیہ میر انیس نے اپنے بیٹے میر عسکری رئیس کے لئے کہا تھا۔ وہ شاعر تو ضرور تھے مگر مرثیہ کی طرف راغب نہ تھے۔ انہیں رغبت دلانے کے لئے میر انیس نے یہ مرثیہ لکھ کر دیا اور اسے میر رئیس مدت تک پڑھتے رہے تو کشور کے مطبوعہ واثی انیس میں یہ شامل نہیں ہے۔ سب سے پہلے نظم طباطبائی نے اپنے مجموعے میں شامل کیا، اس خیال کی تائید اس بند سے بھی ہوتی ہے۔

مبتدی ہوں مجھے تو قیر عطا کر یارب شوقِ مداحی شبیر عطا کر یارب
سلب گوہر ہو وہ تقریر عطا کر یارب نظم میں رونے کی تاثیر عطا کر یارب

جد و آبا کے سوا اور کی تقلید نہ ہو

لفظ معلق نہ ہو گنجملک نہ ہو تعقید نہ ہو

یہ اگر میر عسکری رئیس کا بیان تصور کریں تو رئیس، انیس، مونس (چچا) میر خلیق، میر حسن تک پانچ پشتیں بن جاتی ہیں، گویا میر انیس نے یہ بات بالکل سچ لکھی ہے۔ صرف سلسلہ کی گریاں ملانے میں کوشش کرنی پڑتی ہے۔ میر عسکری رئیس نے پھر مرثیے لکھنے شروع کر دیئے تھے۔ ان کا ایک بند ملاحظہ فرمائیے:

آئی نظر سحر کی سپیدی جو ناگہاں نکلے پئے نماز شہنشاہِ دو جہاں

اکبر نے شد و مد سے جو صحر ایں دی اذرا آنسو بھر آئے رونے لگے قبلہ زماں

اُس دم زباں پہ تھا۔ نہ اکِ دل بلوں کی

یہ آخری اذرا ہے شبیرِ رسول کی

انیس کو قدرتِ بیان اور فصاحت و بلاغت ورثے میں ملی تھی اور انھیں اپنی زبان پر ناز

تھا۔ وہ بھری محفل میں کہا کرتے تھے کہ حضرات یہ میرے گھر کی زبان ہے۔ حضرات لکھنو اس طرح نہیں

فرماتے۔ یہ زبان سلاست، فصاحت اور بلاغت سے مملو تھی۔ انہیں محاورے اور روزمرہ پر بڑی قدرت

حاصل تھی۔ بہت سی نئی ترکیبیں ان کی اختراع ہیں۔ تمام عنوانات تو نہیں صرف ایک دو بند تبرکاً

پیش خدمت ہیں۔ مثلاً خصوصیاتِ زبان اور مرثیہ کی تعریف میں فرماتے ہیں۔

روزمرہ شرافا کا ہو سلاست ہو وہی لب و لہجہ وہی سارا ہو متانت ہو وہی

سامعین جلد سمجھ لیں جسے صنعت ہو وہی یعنی موقع ہو جہاں جس کا عبارت ہو وہی

لفظ بھی چست ہوں مضمون بھی عالی ہو سکے

مرثیہ درد کی باتوں سے نہ خالی ہو سکے

بزم کارنگ جدارزم کا میداں ہے جدا یہ چمن اور ہے زخموں کا گلستاں ہے جدا

نہم کامل ہو تو ہرنالے کا عنوان ہے جدا مختصر پڑھ کے رُلا دینے کا ساماں ہے جدا

دبیر بھی ہو مصائب بھی ہوں توصیف بھی ہو

دل بھی محفوظ ہوں رقت بھی ہو تعریف بھی ہو

انیس کے بعد آج تک مرثیہ گوئی کا سلسلہ قائم ہے لیکن اس میں کوئی خاص تبدیلی بلحاظ ہیئت

واقع نہیں ہوئی۔ پیارے صاحب رشید نے مرثیہ کے اجزاؤں میں ساتی نامہ کا اضافہ کیا۔ اور مرزا واج

نے موضوعات میں تبدیلی کی ابتداء کی۔ دور جدید میں بعض مرثیہ نگاروں نے فلسفہ شہادت اور حالات

حاضرہ کو بھی مرثیے کا موضوع بنا کر وسعت و جدت کے اظہار میں نمایاں حصہ لیا ہے۔ جوش ملیح آبادی

نجم آفتدی کو زیادہ شہرت حاصل ہے۔ سید آل رحمانے بھی اس طرف اقدام کیا ہے، ڈاکٹر صفدر حسین بھی

اسی کوشش میں لگے ہوئے ہیں۔ نسیم امروہوی اگرچہ قدیم رنگ میں اچھا کہتے ہیں ان کے ہاں بھی فلسفہ و

حالات کا ذکر ہے لیکن انہوں نے اس کو موضوع نہیں بنایا بلکہ ضمناً حسب غرت ذکر آجاتا ہے۔

اردو ادب میں کافی انقلاب آچکا ہے، جدید نظم اور آزاد نظم نے ہیئت و مواد کے جو تجربے پیش

کئے ہیں ان کا اثر بہت ہے اور ہر صنف سخن متاثر ہے، ۱۸۵۷ء کے بعد ادبی ترقی میں واقعات اور شعور کی طور پر مسلمانوں کو

بالخصوص اور بنی نوع انسان کو بالعموم بیدار کرنے کا موثر ذریعہ ثابت ہوئے ہیں، مولانا محمد علی جوہر اور علامہ اقبال، مولانا ظفر علی

خاں اور دوسرے مقتدر شعرا کے کلام میں اس کی مثالیں موجود ہیں بلکہ علامہ اقبال کی شاعری میں تو بہت زیادہ ہے، واقعہ

کہ بلا ہائے ادیبوں اور شعور کے لئے ایک علامت بن چکا ہے۔ جب بھی حق و باطل کا معرکہ پیش آتا ہے تو حق کی حمایت

کی نمائندگی کیلئے کربلا اور حسین بنی علامت بنتے ہیں، چنانچہ آج کشمیر اور دیت نام کے معرکوں کی حقیقت اہمیت اور کربلا کی

ظلم و تعدی کے انہماک کے لئے کربلا ہی بطور علامت استعمال کرتے ہیں، آزاد نظم میں بعض نظموں کو مرثیہ کہا گیا ہے لیکن یہ

حقیقت ہے کہ امام حسین علیہ السلام بنی نوع انسان کے لئے ایک نمونہ ہیں کہ حق و صداقت کی حفاظت اور آزادی کے لئے

بنی نوع انسان کو مسلک شہیری اپنائے بغیر چارہ نہیں، ایسی نظموں کو بادی نظر میں گو مرثیہ نہ کہا جائے لیکن اپنے موضوع

کے اعتبار سے انہیں باسانی مرثیوں میں شامل کیا جاسکتا ہے۔

مرثیہ۔ ایک بیانیہ شاعری

ادیس عشتی

اردو کی کلاسیکی شاعری میں اگر کوئی صنف ایسی ہے جس کے متعلق یہ کہا جاسکے کہ وہ فارسی اصناف شاعری سے مستعار نہیں لی گئی ہے تو وہ مرثیہ ہے۔ مرثیہ ہر چند کہ مسدس میں اپنے کمال کو پہنچا ہے۔ لیکن یہ یقین کے ساتھ کہا جاسکتا ہے کہ اردو شاعری میں مسدس سے جو کام لیا گیا ہے اس کی نظیر فارسی شاعری میں موجود نہیں ہے۔ فارسی شاعری میں مہتمم کاشی نے واقعات کو ترکیب بند کی صنف میں قلم بند کیا اور بڑی حد تک اپنی شاعرانہ ذمہ داریوں کا میانی کے ساتھ عہدہ برآ ہوا۔ لیکن اس انداز کی شاعری خاندان انیس کے صنف مسدس کو اپنانے سے قبل اردو میں غزل کی صنف میں مل جاتی ہے۔ صرف سورا کے کلام کے مطالعے سے یہ بات واضح ہو جاتی ہے۔ لیکن خلیق، ضمیر اور ان کے خاندان کے شعراء نے مسدس کو اپنا کر مرثیہ میں ایک تیسرے البد پیدا کر دیا۔ جس کی وجہ سے مرثیہ میں ایک نئی روح پیدا ہو گئی۔ یہ تیسرا البد اس ڈرامائی عنصر کی وجہ سے پیدا ہوا جو خاندان انیس کی خصوصیت ہے اور جس کی مثال اردو ادب میں موجود نہ تھی۔ ڈرامائی عنصر اگر اردو شاعری میں مرثیہ سے پہلے مل جائے تو اسے محض اتفاق سمجھنا چاہئے۔

خلیق اور ضمیر کے مرثیہ کے مطالعے سے یہ معلوم ہو جاتا ہے کہ اگر اردو ادب میں ڈرامے کا رواج ہوتا تو وہ اور ان کے خاندان کے دوسرے شعراء بہترین ڈرامہ نگار ثابت ہوتے۔ لیکن اگر ایسا ہوتا تو اردو شاعری یقیناً ایک ایسی صنف سے محروم ہو جاتی جس پر آج اسے بجا طور پر ناز ہے اس وجہ سے بھی کہ ایسی صنف شاعری کسی اور زبان میں موجود نہیں ہے۔

مرثیہ کے کینوس بہت وسیع ہیں اور اس کے موضوعات لامحدود ہیں کیونکہ یہ زندگی کا عکاس

بہ اور زندگی لاری و امکانات سے عبارت ہے۔ شاعری میں زندگی کے یہ امکانات ہمیشہ
 موجود رہتے ہیں۔ لیکن مرثیے کا امتیاز یہ ہے کہ صرف ایک واقعہ کے بیان تک ہونے کے باوجود
 زندگی کی بہت سی دستوں کو سمیٹے ہوئے ہے۔ یہ واقعہ ایک ایسی جنگ پر مشتمل ہے جس میں
 بہت بڑی دست لشکر، چند نفوس سے جنگ آزما ہوتا ہے۔ نتیجہ ظاہر ہے۔ لیکن اس جنگ میں فتح و
 شکست کا فیصلہ بظاہر فتح حاصل کرنے والوں کے خلاف ہوتا ہے۔ کیونکہ یہ جنگ ایک اصول
 کی فتح پر منتج ہوتی ہے۔ معدودے چند برگزیدہ نفوس جو جنگ کے انجام سے واقف ہیں ایک
 اصول کے لئے بڑی شجاعت سے لڑتے ہوئے جان دیتے ہیں اور جنگ کی تاریخ میں ایک سنہری
 باب کا اضافہ کر جاتے ہیں۔ اس طرح مرثیے کا خاص موضوع جنگ ہے جو فردوسی اور نظامی
 جیسے عہد کے کلام میں بھی درجہ کمال پر نظر آتا ہے۔ لیکن مرثیے میں یہ موضوع بڑے انوکھے انداز
 میں آیا ہے۔ یہاں دونوں شکروں میں بظاہر جو فرق نظر آتا ہے وہ اس جنگ کو ہومو، فردوسی
 اور نظامی کی جنگوں سے مختلف بنا دیتا ہے۔ حضرت امام کا لشکر بہت مختصر ہے اور ان کے
 ہم بھرتیس اور بچے کبھی ہیں۔ جو بڑی پامردی سے اس واقعہ میں اپنا کردار ادا کرتے ہیں اور اپنے
 بہادر نسلال اپنی بہت شجاعت اپنی مملو میت اور بیکیسی کے سہارے اپنے خون سے
 ایک ایسی دولت رقم کرتے ہیں جو تاریخ عالم میں اپنی مثال آپ ہے۔
 کر بلا کی کہانی کا ہر کردار ایک انفرادیت اور عظمت رکھتا ہے جسے مرثیہ گو شعراء نے
 بڑی چابکدستی اور بہارت فن کے ساتھ ابھارا ہے۔ اس طرح کردار نگاری کے اعتبار سے
 بھی مرثیے میں ایک ڈرامائی عظمت پیدا ہو گئی ہے، مرثیے کے مخصوص کرداروں میں حبیب
 ابن ملاح، نثر، حضرت قاسم، حضرت علی اکبر، حضرت عباس، حضرت عون، حضرت محمد،
 حضرت علی اصغر اور سید الشہداء حضرت امام حسین علیہ السلام کے کردار جس طرح تاریخ میں
 زندہ جاوید ہیں اسی طرح اردو مرثیے میں زندہ اور پائندہ رہیں گے۔ دنیا کے کسی ڈرامے اور کسی
 جنگ میں۔ داروں کا یہ تنوع یکجا نظر نہیں آیا شیر خوار بچے علی اصغر سے لے کر بوڑھے حبیب ابن
 مظاہر تک ہر عمر کے لوگ موجود ہیں اور مرثیہ نگاروں نے اپنے فن کے ذریعے ان کرداروں کو
 زندہ اور پر عظمت بنانے میں کوئی کسر اٹھا نہیں رکھی ہے۔

مرثیے کے یہ کردار خاندانی اور معاشرتی رشتوں کے علاوہ ایمانی اور اخلاقی قدروں کے ایسے زبردست انسانی رشتوں میں منسلک ہیں جو ان کی عظمت کے محافظ ہیں۔ آقا، خادم، خور و بزرگ، دوست، بھائی نہیں اور دوسرے انسانی رشتے جو مصیبت کے وقت کمزور ہو جاتے ہیں یہاں مصیبت کے وقت اور مضبوط و مستحکم ہو جاتے ہیں۔ ہر شخص حضرت اماں پر جان نثار کرنے میں، ایک دوسرے پر سبقت لے جانا چاہتا ہے۔ مگر حفظ مراتب کو ہاتھ سے جانے نہیں دیتا۔ اس خصوصیت نے محاکات واقعت اور جذبات نگاری کا ایک ایسا معیار قائم کر دیا ہے جو اردو مرثیے کی ناقابل اشتراک خصوصیت بن گیا ہے۔

محاکات کے سلسلے میں منظر نگاری خاص کر موسم اور وقت کے بیان میں مشاہدے کی جس صداقت کے ثبوت ملتے ہیں ان کی مثال دنیا کی بہترین شاعری ہی میں مل سکتی ہے۔ اور یہ سب کچھ زبان کے سہارے ممکن ہو جو فصاحت اور بلاغت میں ضرب المثل بن کر رہ گئی ہے۔

مرثیے کی یہ تمام خصوصیات، نیس کی شاعری میں اپنے نقطہ عروج تک پہنچی ہیں اور ان خصوصیات کے بد نظرانیس کی شاعری کا جائزہ لینا آسان نہیں ہے۔ اس لئے گفتگو کے دائرے کو محدود کر لینا مناسب ہے۔

مرثیہ بیانیہ شاعری ہے اور بیانیہ شاعری میں ڈرامائی عنصر بہت حد تک محدود و مجرد ہو جاتا ہے۔ اسے ہو مر، دالمیکی، فردوسی، نظامی اور تلسی داس جیسے بڑے شاعر ہی کامیابی سے نباہ سکتے ہیں۔ اس مختصر سے جائزے میں ہمیں صرف یہ دیکھنا ہے کہ حضرت امام حسینؑ کے مختصر اور بے سرو سامان قافلے نے مدینے سے کربلا تک کا سفر کس طرح طے کیا یہ سفر میل و فرسنگ ہی کا نہیں بلکہ انسانی جذبات اور احساسات کا سفر بھی ہے۔ یہ سفر کس طرح طے ہوتا ہے اسے انیس کی شاعری میں ملاحظہ کیجئے۔

برپا ہے مدینے میں تلاطم کئی دن سے
ہر گھر میں ہے اک شورِ ظلم کئی دن سے

ہے راحت و آرام و طرب کئی دن سے

منہ ڈھانپے ہوئے روتے ہیں مردم کئی دن سے

وہ غم ہے کہ آرام کا جو یا نہیں کوئی

راتیں کئی گزری ہیں کہ سو یا نہیں کوئی

کہتا ہے کوئی کیا ہوا یہ بیٹھے بٹھلے کیا جائیے خط کونے سے کس طرح کے آئے
 روغنے پہ نبی کے شہر دیں رہنے نہ پلے کچھ ایسا ہو یارب کہ یہ مظلوم نہ جائے
 کونے میں محبت نہ مروت نہ حیا ہے
 خط مکر کے لکھے ہیں بلانے میں دغا ہے

دور پر کوئی روتا ہے کوئی راہ گذر میں تار یک ہے دنیا کسی ننگیں کی نظر میں
 میں جمع محلے کی جو سب بیبیاں گھر میں اک حشر ہے ناموس شہر جن و بشر میں
 سب مل کے بکا کرتے ہیں جب آتا ہے کوئی
 یوں روتے ہیں جس طرح کہ مر جاتا ہے کوئی
 سب کہتے ہیں زینب سے کہ اے شاہ کی شیدا کس طرح کے خط آئے یکا یک یہ ہوا کیا
 پانی کی کمی گرمی کے دن خون کا رستا وہ دھوپ پہاڑوں کی وہ لو اور وہ صحرا
 کیا سوچ کے اس مقتل میں شبیر چلے ہیں
 بچوں پہ کر درحم کہ نازوں کے پلے ہیں
 دور دراز کا سفر اور راہوں کی صعوبت کے خیال سے ہر شخص ہراساں ہے۔ عورتوں
 اور بچوں کا ساتھ اور کونے والوں کی بے مروتی اور فطری دھوکہ بازی کی وجہ سے طرح
 طرح کے خدشے اور اندیشے پیدا ہوتے ہیں۔ ادھر مدینے کے لوگوں اور اہل محلہ کا یہ حال۔
 اس طرف گھر کے افراد اس خیال سے دم بخود ہیں کہ حضرت امام کسے ہمراہی کا ثبوت بخشتے ہیں۔
 صغیر کو اپنی بیماری کی وجہ سے یہ خیال پیدا ہوتا ہے کہ شاید بیماری کی وجہ سے اسے ماتھ لے جانا
 مناسب نہ سمجھا جائے۔ چنانچہ اس نے کہنا شروع کر دیا کہ صحت اب پیٹ سے بہتر ہے اور اگر کھڑی
 سی نقابت باقی بھی ہے تو کوئی ہرج نہیں ہے وہ آسانی سے سفر کر کے گی۔ اس نے ایک ایک
 کو محبت اور رشتہ کا واسطہ دے کر ایسے جذباتی انداز میں ساتھ جانے کی درخواست کی کہ
 پتھر پانی ہوتا تھا۔ لے کے بعد اہل بیت سفر کے لئے تیار ہوتے ہیں۔ حضور اپنے نانا پیغمبر خیر الزماں کے
 روغنے پر حاضر ہوتے ہیں اور وہاں سے واپسی پر اپنے برادر بزرگ حضرت امام حسن کی قبر پر پیشہ

لے جاتے ہیں۔ وہاں سے واپسی پر اہل بیت کے ساتھ مدینے سے مکے کی جانب روانہ ہوتے ہیں
یہ روانگی قیامت کا سماں پیش کرتی تھی۔

تھکانا کے تلک شہر کے اک شور قیامت
رد و کے وہ کہتا تھا جسے کرتے تھے زحمت

پہنچاتے ہوئے سب کو چلے جاتے تھے حضرت

پائیں گے کہاں ہم یہ غنیمت ہے زیارت

آخر کو بچھڑ کر گئے افسوس میں گئے

دس بیس قدم اور بھی ہمراہ چلیں گے

قسیمیں انھیں دے دے کے کہا شہ نے کہ جاؤ
تکلیف تمہیں ہوتی ہے اب ساتھ نہ آؤ

اللہ کو سونپنا تمہیں آنسو نہ بہتا
پھرنے کے نہیں ہم سے بس اب ہاتھ اٹھاؤ

اُس بیکس و تنہا کی خبر پوچھتے رہنا

یار و مری صغرا کی خبر پوچھتے رہنا

روتے ہوئے وہ لوگ پھرے شاہ سدھائے
جو صاحب قسمت تھے وہ ہمراہ سدھائے

کس شوق سے مروان حق آگاہ سدھائے
عابد طرب خانہ اللہ سدھارے

اترے نہ مسافر کسی مخلوق کے گھر میں

عاشق کو کشش لے گی معشوق کے گھر میں

مدینے سے روانہ ہو کر مکے اس شان سے پہنچتے ہیں اسے

ردشن ہوئی کعبہ کی زمیں نور خدا سے
مکے نے شرف اور بھی پایا شرافا سے

جھک جھک کے ملے سبط پیمبر غرابا سے
آباد ہوا شہر نمازوں کی صدا سے

خوش ہو کے ہوا خواہ یہ کہتے تھے علی کے

سب باپ کی خوبو ہے نواسے میں نبی کے

کعبے میں مدینے سے ہی سوچ کے آئے
تھے اہل حرم کو بھی اسی واسطے لائے

اللہ کے گھر میں کوئی شاید نہ ستائے
سوداں بھی یہ تھا خوف کہ ج کرنے نہ پائے

اللہ نے پیدا کیا کعبے میں علی کو

اور جائے سکونت نہ ملی سبط نبی کو

مفسر تھے شبِ ہشتم ذی الحجہ کو شبیر
تھا قصد مصمم کہ سوائے کو نہ ہوں رہگیر
کرتے تھے کبھی یاس سے درد کے یہ تقدیر
اب یاں سے کہاں دیکھئے رہ جاتی ہے تقدیر

پھر کہ جو وطن جاہیں تو جانا نہ ملے گا

اب ہم کو بجز قبر ٹھکانا نہ ملے گا

اسی رات حضرت امام کوچ کی تدبیر کرنے لگے اور اس سلسلے میں حضرت محمد بن حنفیہ سے ملاقات کی اور حضرت نے امام عالی مقام کو کوئے تشریف لے جانے کی رائے دی۔ جناب امام نے فرمایا کہ اب مکہ اور مدینے میں بھی ملاقات ناممکن ہے یہ سن کر حضرت حنفیہ نے آپ کو یمن تشریف لے جانے کا مشورہ دیا۔ جناب امام عالی مقام نے فرمایا میں کہیں جاؤں موت میرا پیچھا کرے گی جو اللہ کو منظور ہے وہی ہوگا۔ وہ حق میں آگے ہی بڑھنا ہے۔ چنانچہ حضور نے کوچ کی تیاری شروع کر دی۔ اور بیچ سویرے روانہ ہو گئے۔ ہر چند کہ آپ کو سفر کی صعوبت اور عورتوں اور بچوں کی ہمراہی سے پیدا ہونے والے مسائل کا اندازہ تھا، لیکن مشیت ایزدی کے سامنے ہر تسلیم خم تھا۔ کوچ سے پہلے پھر حضرت محمد بن حنفیہ نے ہر قسم کے واسطے دے کر سفر سے باز رہنے کی کوشش کی۔ یہ گفتگو سن کر اہل حرم میں گریہ کا شروع ہو گیا اور بچے بھی پھوٹ پھوٹ کے رونے لگے۔ اسی عالم میں جناب امام عالی مقام مکے سے اس طرح روانہ ہو گئے

ہر سمت سے جوں جوں یہ بیاں کرتی تھی خلقت
گھوڑے پہ چلے جاتے تھے روتے ہوئے حضرت
ہر ایک سے فرماتے تھے یہ تھا م کے رقت
تم سب سے کبھی شبیر کی ہے آخری رخصت

انہوں سے چھٹا، حال نہ کیوں غیر ہو میرا

مانگو یہ دعا خاتمہ بالخبیر ہو میرا

اس طرح رخصت ہو کر جگر گوشہ مصطفیٰ و علی کر بلا کی جانب روانہ ہوئے آبادی سے

دور ہوئے تو قدرتی مناظر نے اس قافلے کو اپنے آغوش میں لے لیا

یہ کہہ کے روانہ ہوئے وہ خانہ باری
جنگل میں کھلا باغ یہ خوشبو ہوئی ساری
گویا کہ بیاہاں میں چلی بدپساری
قباض نے سحر کی بھیگی کا۔ براری

مہکے جو وہ گیسو تو بیاباں کی بن آئی

نانے لئے جھولی میں نسیم ختن آئی

اونٹوں کو بھی تھا وجدِ جدی خواں کی صدا سے گھوڑے بھی تراروں میں کچھ آگے تھے ہوا سے

غافل نہ تھا شکر میں کوئی یاد خدا سے صاف آتی تھی تکبیر کی آواز درا سے

صحرا تھا دمِ ظہر کہ دامن تھا جبل کا

غبل ہوتا تھا اک حی علی خیر عمل کا

لیکن ایسے عالم میں اہل قافلے میں ہی گفتگو ہوتی رہی کہ حضور کا مکے یا مدینے میں رہنا

مناسب تھا یا یہ سفرِ صعوبت اثر اختیار کرتا۔ اسی طرح قافلہ بڑھتا رہا۔ اب گرمی رفتہ رفتہ بڑھنے

لگی اور صحرائے عرب کی جھلسا دینے والی ہوا میں چلنے لگیں اس شدت کے موسم میں لوگوں کو پریشانی

دیکھ کر حضرت امام عالی مقام نے ان کی گفتگو سنی تو آپ نے ان سے یوں خطاب فرمایا

فرماتے تھے حضرت تمہیں خالق رکھے آباد دنیا میں برو مند ہو ایک ایک کی اولاد

کیا اپنی تباہی کہوں میں بکیں دنیا شاد روڑے مفضل جو سنو گے مری روڑا

درپیش ہے وہ راہ کہ کچھ کہہ نہیں سکتا

بے کنج لحداب میں کہیں رہ نہیں سکتا

ہر چند کہ ٹوہلتی ہے اٹھتے ہیں بگڑے اشجار خزاں دیدہ بھی اب تک نہیں پھولے

پڑ جاتا ہے چھالا کوئی آہن کو جو چھولے تم لوگوں کی ایسی نہیں الفت کہ جو بھولے

موت آئی تو بریں کسی صحرا کے رہیں گے

جیتے جو پھرے ہم تو ہمیں آ کے رہیں گے

اور کچھ سفر کی وہی صعوبتیں اور موسم کی وہی شدت سے

پتھر کی چٹانوں سے نکلے تھے شرارے ناری تھی ہوا سبز شجر زرد تھے سارے

دڑ بے تھے عرق میں اسد اللہ کے پیارے دھڑکا تھا کہ یوں لو کسی بچے کو نہ مارے

ہوش اتنا نہ تھا اصغرِ معصوم کو غش سے

اوردے تھے لب لعل سکینہ کے عطش سے

ایک طرف موسم کی شدت اور دوسری جانب دشمنوں کی چیزہ دستیاں حد سے
 بڑھی ہوئی نظر آتی تھیں جناب امام جانتے تھے کہ اہل کوفہ کا ارادہ کیا ہو سکتا ہے۔
 اس لئے ہر راہ گیر سے کچھ اس قسم کی باتیں ہو جاتی تھیں۔

غربت کی جفائیں یونہی سہتے ہوئے دن رات طے راہ خدا کرتے تھے شبیر خوش اوقات
 ہو جاتی تھی جس مردِ مسافر سے ملاقات گھوڑے کی عنماں روک کے فرماتے تھے یہ بات

ٹھہرا نہیں سکتا کہ سر راہ ہے بھائی

کوفے کی خبر سے بھی کچھ آگاہ ہے بھائی

وہ کہتا تھا کوفے میں عجب غدر ہے مولا ہر سمت ہیں قصبے تو فساد اٹھتے ہیں ہر جا
 دوران کا ہے کچھ جن کو مردت نہیں اصلاً ہوتے ہیں ستم کوئی کسی کی نہیں سنتا

بے جرم ستاتے ہیں محبانِ علی کو

غل ہے کہ چھپائے نہ کوئی گھر میں کسی کو

اطراف سے فوجیں چلی آتی ہیں برابر ثابت نہیں ہوتا کہ چڑھائی ہے کسی پر
 بانغات میں کوفے کے پڑے ہیں کئی لشکر ناکے سے نکلنے نہیں پاتا کوئی باہر

تیغیں بھی چمکتی ہیں سنائیں بھی تبر بھی

رُخ ایک رسالے کا تو دیکھا ہے ادھر بھی

غرض راہ میں اسی قسم کی وحشت ناک خبریں مل رہی تھیں۔

دم بھر کہیں دم لے لیا جب دوپہر آئی راہی ہوئے پھر دھوپ جو بالائے سر آئی
 لیکن کہیں راحت کی نہ صورت نظر آئی جب آئی خبر راہ میں وحشت اثر آئی

مشتاق تھے جس کے خبر آئی کہ مرا وہ

جس دوست کو پوچھا یہ سنا قتل ہوا وہ

اور آخر وہ خبر وحشت اثر بھی ملی جس کے بعد آنے والے واقعات کا اندازہ لگانا مشکل
 نہ رہا۔

جب منزلِ حاضر سے بڑھے سبطِ پیبر آئی بمفصل خبرِ مسلم بے پر

دنیا سے گیا اکٹھویں تاریخ وہ صفر فرزند مصیبت میں ہوئے ظم سے بے سر

ما تم ہے کئی دن سے مسلمانوں کے گھر میں

خندق میں تو لاش اس کی ہے سر قلعہ کے دریا

اس خبر سے اہل بیت میں صفت ماتم بچھ گئی جو حال ہوا اس کی ایک جھلک ان بندوں میں

ملاحظہ فرمائیے

اس قافلے میں رونے کا اک شور ہوا جب گھبرا گئے ناموس رسول و جا سب

غل پڑ گیا پردیسیوں کی خیر ہو یارب دوڑی گئی سر کھولے در خمیرہ زینب

چلائی تھی کیوں حشر یہ برپا ہوا لوگو

کس کی خبر آئی ہے اے کیا ہوا لوگو

زینب کے قریں زوجہ مسلم بھی کھلے سر کہتی تھی غضب ہو گیا اے شاہ کی خواہر

چلتی تھی چھری اکٹھویں تاریخ سے مجھ پر میں رانڈ ہوئی ٹٹ گیا کونے میں مرا گھر

دو بچوں کے دنیا سے گزرنے کی خبر ہے

یہ ایلچی شاہ کے مرنے کی خبر ہے

ان حالات کو دیکھتے ہوئے جناب امام نے کوچ کا حکم دیا، اونٹوں کو پانی پلایا،

مشکیں پانی سے بھر لیں تھوڑی دور چلے تھے کہ ایک دلاور نے گھوڑے پر تکیہ رکھی، آپ نے اس سے

سبب دریافت کیا تو اس نے کہا کہ سامنے کونے کے نخلستان نظر آرہے ہیں۔ اس پر دوسروں

نے کہا کہ نہیں یہ خرے کے درخت نہیں ہیں۔ حضرت عباس علمدار نے فرمایا کہ یہ تو کوئی فوج

نظر آتی ہے جسے یہ شخص کھجور کے درختوں کی چوٹیاں سمجھ رہا ہے وہ سنانوں کی نوکیں اور

گھوڑوں کی کنتیاں ہیں۔ حضور نے فرمایا۔ تم سچ کہتے ہو یہ فوج ہمارے لئے کونے سے بھیجی

گئی ہے، جنگ ضرور ہوگی۔ اس لئے یہیں خیمے برپا کر دیئے جائیں۔ جب وہ لشکر قریب آیا تو

حضرت عباس نے اسے لکارا کہ لشکر آگے نہ بڑھے اور اگر کوئی جناب امام سے ملنے کا خواہشمند ہو

تو وہ گھوڑے سے اتر کر پیدل آئے اور ہتھیار ساکت نہ لائے۔

سن کے پکارا اسد اللہ کا ضرع نام تم لوگوں میں سردار ہے کون اے سپہ شام

خود جوڑ کے ہاتھوں کو یہ بولادہ خوش انجام سردار ہوں اس فوج کا میں احر ہے میرا نام

دعوائے غلامی ہے مجھے آل نبی سے

عفو ہے مجھے محبوب ہوں اس بے ادبی سے

اور اس کے بعد حُرنے صورتِ حال سے مطلع کیا ہے

تب حُرنے یہ کی عرض کہ اے خاصہ داور بھیجا ہے مجھے حاکم کو ذہن نے یہ کہہ کر

رستے میں جہاں تجھ کو ملیں سب طہ پیمبر تو ساتھ سے لنگے نہ جدا ہو جو دم بھر

یثرب تو کجا سوئے بخت جانے نہ دینا

کوئے کے سوا اور طرت جانے نہ دینا

جنگل میں شبِ باشی کی یہ عجیب کیفیت تھی رات گئے تک لوگوں کو نیند نہ آئی آخر لوگ

سو گئے، حضرت عباس پھر بھی جاگتے رہے ناگاہ رات کے اندھیرے میں کسی کی آمد کا احساس ہوا

تو آپ نے لکارا ہے

نعرہ کیا ابن اسد اللہ نے بڑھ کر کون آتا ہے بتلا نہیں موت آتی ہے سر پر

تھرائے بڑھا ہاتھوں کو جوڑے وہ دلاور کی عرض کہ میں حُر نہیں غلام شہِ صفدر

کر دیجے خیر ابن شہنشاہِ عرب کو

کچھ عرض ضروری ہے کہ میں آیا ہوں شب کو

جب استفسار کیا تو حُرنے خدمتِ والا میں حاضر کی اشتیاق ظاہر کیا تو حضرت عباس امامِ عالی

مقام کی خدمت میں حاضر ہوئے۔

عباس اسے ساتھ لے ڈیورھی پہ آئے خیمے میں گئے اور سخن لب پہ یہ لائے

حُر آتا ہے اے حیدر کراہ کے جائے ارشاد اگر ہو تو رضا آنے کی پائے

فرمایا کہ بے مکر و شر آتا ہے بلالو

گمراہ تھا اب راہ پر آتا ہے بلالو

حُرنے حاضر ہو کر اعدائے امام حسین کے ارادوں اور ان کی فوجی تیاریوں سے مطلع کیا اور بتایا

کہ اشرار حضور کے قتل کا ارادہ رکھتے ہیں بہتر ہے کہ آپ یہاں سے کسی طرف نکل چلے سے

سب سوتا ہے لشکر بھی مرایا شد ابرار
بہتر ہے اسی وقت اگر ہو جیے اسوار
فرمایا کہ ہر جاؤں میں اے حر و فادار
جو ہوئے سو ہو اب تو ہوں اکت میں گرفتار

منظور جسے ہو مرا تن کاٹ لے سر سے
مرنے کے ارادے سے تو آیا ہوں وطن سے

یہ سن کر حر ملول ہوا اور اس کی آنکھوں سے آنسو جاری ہو گئے اس پر حضرت امام نے فرمایا
کچھ سوچ کے فرمانے لگے سبطِ پمیر
اے دوست یہی رائے تری ہے تو ہے بہتر
جائیں گے جہر ساتھ اجل ہو گی مقرر
دیکھیں یہ شب تار بسر ہوتی ہے کیوں کر
کس کو خبر اس کی کہ کہاں قبر بنے گی
پر ہو گی وہیں صبح جہاں قبر بنے گی

اس طرح رات کی تاریکی میں یہ لشکر اپنی آخری منزل کی جانب روانہ ہوا یہ سفر صعوبت
کے اعتبار سے دشوار ترین، سفر ثابت ہوا۔ امام عالی مقام نے ان دو پہروں میں گھوڑا بھی
تبدیل فرمایا ہے

یوں دشت میں پھرتے تھے وہ اللہ کے پیارے
ماندے ہوئے رہو اب بھی سب اونٹ بھی پیارے
جس طرح کریں سیر شب تار میں تارے
سادات نے وہ دو پہر آنکھوں میں گزارے

گروش میں کئی رات ولی ابن ولی کی
مقتل میں ہوئی صبح حسین ابن علی کی

اور آخر کار یہ سفر اس طرح ختم ہوتا ہے

یہ سنتے ہی رہوار سے اترے شہر ابرار
طالب تھا یہیں کا بسر صفدرِ کرار
فرمایا کہ بس کھول دو اونٹوں کے یہیں بار
عباس سے فرمایا کہ اتر و مرے غم خوار

ہو دے گا مقام اب یہیں حیدر کے لپسرا
لو شکر کرو خاتمہ ہے آج سفر کا

اور حضرت نے قافلے والوں سے فرمایا ہے

اے قافلے والو یہ ٹھہرنے کی جگہ ہے
خمیے کرو بر پایہ اُترنے کی جگہ ہے

دینداروں کے یہ سر سے گزرنے کی جگہ ہے ہمت جو خدا دے تو یہ مرنے کی جگہ ہے

ایسی نہ زمیں پکھرتیہ افلاک ملے گی

یہ خاک وہ ہے جس میں مری خاک ملے گی

یہ مقام کر بلا تھا جہاں ہوا کے جھکڑ چل رہے تھے اور ہر طرف وحشت برس رہی تھی یہیں

خیمے برپائے گئے تھے

فرما کے یہ حضرت اسی صحرا میں پکھرا آئے

خیمے کئے استادہ سراچے بھی لگائے

اور ڈیوڑھی پہ ناموس کے حجازوں کو لائے

پاس آ کے گھٹا ٹوپ کو گرواتے تھے عباسؑ

ہر بابی کو محل سے اترواتے تھے عباسؑ

سیدانیاں خیموں میں تشریف لے گئیں۔ ایسے دشتِ بلا میں ان کا گھبرانہ فطری تھا سیدانیاں

اور بچے سہمے جاتے تھے۔ جناب زینب سب کو تسلی دیتی تھیں کہ اللہ کا جو حکم اس کے آگے سر تسلیم

ختم کرنا ضروری ہے۔ اسی دوران کسی نے آگر خبر کی کہ نہر فرات پر کوفے کی فوج نے ابھی پڑاؤ

ڈالا ہے جس میں چار ہزار زرہ پوش سپاہی ہیں اور دشمنوں کا پرچم لہرا رہا ہے۔ اس پر حضرت عباسؑ

اور حضرت علی اکبرؑ نے تشویش کا اظہار کیا۔ اتنے میں نقادوں اور گھوڑوں کے ہنہانے کی آواز

صاف سنائی دینے لگی۔ دو دن اس طرح گزرے تیسرے دن پانچویں محرم کو سپاہِ شام بھی آہنچی

ساتویں تاریخ تک نامہ و پیام کی منزلیں طے ہوئیں۔ آٹھویں کی شب سے جنگ ناگزیر ہو گئی اور

دشمنانِ اہل بیت کی فوج نے فرات پر پھرے بٹھا دیئے اور مظلوموں پر پانی بند کر دیا گیا۔ گرمی کے

اس شدید موسم اور کربلا کے رگیزار میں بچوں، بوڑھوں، عورتوں اور جوانوں کی حالت غیر

ہونے لگی۔ ایسے میں دشمن اور بھی شہر پر کمر بستہ ہوئے۔ حضرت امام نے جناب عباسؑ کو بھیجا

کہ حالات کا جائزہ لیں۔ آپ نے کفار کے لشکر سے اس طرح خطاب کیا ہے

یہ سن کے گیا شیرِ قریب صفتِ کفار

واجب ہے ادبِ جنگ میں بہتر نہیں اصرار

فرمایا کہ اے قومِ جفاکار و ستم گار

شب تیر ہیں اک رات کی مہلت کے طلب گار

ہم جنگ کو موجود ہیں جلدی تمہیں کیا ہے

بس خیر وہ کل ہو گا جو منظورِ خدا ہے

اس پر شمر نے جواب دیا ہے

لشکر سے یہ تب کہنے لگا شمر ستم گار
جھنجھلا کے یہ بولے کئی، اس فوج کے سردار
کہہ دو کہ نہیں ملنے کی مہلت تمہیں زہار
دیتے ہیں جو کافر بھی ہو مہلت کا طلب گار

کچھ شرم نہیں تجھ کو یہ کیا بے ادبی ہے

شبیر تو فرزند رسولِ عربی ہے

اس طرح بیٹے ہوا کہ آج مہلت دی جائے کل صبح اللہ کے معصوم مظلوم اور بے گناہ بندوں
کے اس چھوٹے سے لشکر کو تہ تیغ کر دیا جائے گا۔ حضرت عباس نے بارگاہِ امام میں حاضر ہو کر
یہ خبر دی ہے

بھاگا وہ، پھرے ہونٹ چباتے ہوئے عباسؑ
کی عرض یہ جا کر پسر فاطمہ کے پاس
خیمے میں گئے ساتھ لئے سب کو بصدیاس
طے ہو گیا وہ امر کبھی جس کی نہ تھی آس

مہلت بھی ملی رُخ بھی پھرا اہل جفا کا

رو کر شہ والائے کہا شکر خدا کا

اس طرح مدینے سے کربلا تک کا سفر طے ہوا اب درمیان میں وہ رات تھی جس کی صبح وہ
قیامت خیز نظارے پیش کرنے والی تھی انسان پر انسان کے ظلم کی انتہا اور گمراہی اور جو رداستبداد
کے سیاہ ترین کارموں کے طور سے دنیا کی تاریخ میں سیاہ ترین باب بن کر اس کے ماتھے پر کلنگ کا
ٹیکہ بنے رہیں گے۔

سندھی شاعری میں

ذکرِ حسینؑ

کریم بخش خالد

پہلی صدی ہجری میں تاریخ اسلام کا ایک ایسا دلگداز سا نخرہ رونما ہوا جس نے ملتِ اسلامیہ میں باہمی رنج و نزاع کا ایک ایسا فتنہ کھڑا کیا جس کے سبب آج تک عالم اسلام کے ایک ارب سے زائد انسانوں کا شیرازہ منتشر ہے۔ نیز حق و باطل کے مابین اس تصادم سے مسلمانوں کو جو سبق سیکھنا چاہئے تھا۔ وہ تو پوشیدہ رہا البتہ دشمنانِ اسلام کی سازشوں اور حیلہ جوئیوں کے سبب تمام امتِ بعید از کار بختوں میں الجھ کر رہ گئی۔

یہ روح فرسا واقعہ میدانِ کربلا میں حق و انصاف کی وہ جنگ تھی جس میں حق کا عشق زندگی کی محبتوں پر غالب آگیا اور خدا کے ایک برگزیدہ بندے نے ایسا سجدہ کیا جس کی وجہ سے نہ فقط وہ عالی مرتبت امام بلند ترین رفعتوں پر پہنچ کر زندہ جاوید ہو گیا بلکہ رستی دنیا تک کے لئے ایک عظیم و بے مثال کردار چھوڑ گیا۔

حضرت امام حسینؑ حق و صداقت کا پیکر جلیل تھے، نیز خاندانِ نبوت کے رتبہ رفیع کے امین تھے رسول اللہ صلی اللہ علیہ وسلم کا سوہ حسنہ آپ کو نہایت عزیز تھا اور یہی وجہ تھی کہ آپ نے باطل کی اطاعت نہ کی اور حق کی سر بلندی کے لئے عظیم قربانی دی جس کی

وجہ سے اسلام زندہ ہے اور جب تک یہ زمین و آسمان قائم ہیں تاریخ انسانی کے اوراق اس فکری جہاد کے امین و شاہد رہیں گے اور خونِ حسین کی سُرخیاں انہیں ابد تک تاباں و فروزاں رکھیں گی

اللہ تعالیٰ کا ارشاد ہے کہ اللہ تعالیٰ تمہیں آزمائشوں میں ڈالے گا اور حالتِ خوف و ہراس، بھوک اور پیاس، مال و جان کے نقصان اور اولاد و اقارب کی ہلاکت میں مبتلا کر کے تمہارے صبر و استقامت کو آزمائے گا۔ پس اللہ کی طرف سے بشارت ہے ان کے لئے جن کے ثبات و استقامت کا یہ حال ہے کہ جب مصائب میں مبتلا ہوتے ہیں تو اپنے تمام معاملات کو یہ

کہہ کر اللہ کے سپرد کر دیتے ہیں کہ

إِنَّا لِلّٰهِ وَإِنَّا إِلَيْهِ رَاجِعُونَ ط

امام عالی مقام نے بھی اپنے تمام معاملات اللہ کے سپرد کر دیئے تھے۔ مولانا ابوالکلام آزاد مظلوم کربلا کے اسوہ حسنہ کا ذکر کرتے ہوئے فرماتے ہیں کہ "مظلوم کربلا کے سامنے یہ تمام مراحل ایک ایک کر کے موجود تھے وہ ان تمام مصائب سے ایک لمحہ کے اندر نجات پا کر آرام و راحت اور شوکت و عظمت حاصل کر سکتے تھے اگر ظالم حکومت کی وفاداری و اطاعت پر عہد کر لیتے اور حق و صداقت سے روگردانی کے لئے مصلحت وقت کی تاویل پر عمل کرتے لیکن انھوں نے خدا کی مرضی کو اپنے نفس کی مرضی پر ترجیح دی اور حق کا عشق زندگی اور زندگی کی محبتوں پر غالب آگیا۔ حسینؑ نے اپنا سر دے دیا لیکن اطاعت و وفاداری کا ہاتھ نہ دیا اس لئے جب اسوہ ابراہیمی کے زندہ کرنے کا وقت آگیا تو خاندان نبوت کے زن و مرد بال بچے غرض ہر فرد نے اس میں حصہ لیا اور جن قربانیوں کے پاک خون سے زمین کی آغوش اب تک خالی تھی ان سے کربلا کا میدان نکسیر ہو گیا۔"

اس معرکہ حق و باطل سے کسی رزمیہ داستانوں نے جنم لیا اور غم و یاس کی بہت سی کہانیاں عالم وجود میں آئیں۔ دنیا کی ہر زبان میں رزمیہ شاعری کی مثالیں موجود ہیں کیونکہ یہ قوم کی بیداری اور جوش عمل کے استقرار کے لئے ضروری ہیں لیکن داستان حسینؑ کو دنیائے ادب میں ایک اہم اور انوکھا مقام حاصل ہے۔

بیرغیر میں رزمیہ شاعری میں جب واقعہ کربلا کی منظر کشی کی گئی تو میدان کارزار کی جزویات کو اور امام عالی مقام کی معصومیت، مظلومیت اور جذبہ جہاد کو زیادہ اجاگر کیا گیا کیونکہ اس قسم کی شاعری سے مرثیہ کی بنیاد پڑی جو ایک باقاعدہ صنف شاعری کی حیثیت سے تاریخ ادب میں اپنا مقام رکھتی ہے۔

آج کی صحبت میں مجھے سندھ کے تین قادر الکلام شعراء سے متعلق ذکر حسینؑ کے حوالے سے بات کرنی ہے۔ یہ محترم بزرگ شعراء غلام محمد شاہ گدرا (۱۸۲۶ء - ۱۹۰۵ء) ہزبانی نیس میر عبدالحسین سانگی (۱۸۵۱ء - ۱۹۲۴ء) اور شمس العلماء میرزا قلیچ بیگ (۱۸۵۳ء - ۱۹۲۹ء)

ہیں جو انیسویں صدی عیسوی کے جدید سندھی شاعری کے نمائندہ شعرا ہیں انہوں نے شاعری کی مختلف اصناف میں طبع آزمائی کی اور سندھی کے علاوہ اردو فارسی میں بھی اپنی قادر الکلامی کے جوہر دکھائے۔

گدرا، اپنے زمانے کے ایک زبردست عالم اور ممتاز شعراء کے استاد تھے۔ ہرنہائی نہیں میر سانگی کو انگریزی اور بنگالی زبانوں پر زبردست دسترس حاصل تھی۔ میرزا قلیچ بیگ، گدرا اور سانگی کے ہم عصر اور بہت سی خوبیوں کے مالک تھے۔ وہ بیک وقت ناول نگار، مترجم، شاعر، عالم، ادیب اور بلند پایہ انشا پرداز تھے۔

سندھی ادب کی تاریخ کے مطالعے سے معلوم ہوتا ہے کہ تالپور امیران سندھ کے عہد حکومت میں سرکاری زبان فارسی ہونے کے باوجود سندھی میں بھی موزوں شاعری کا خوب چرچا رہا۔ نزل گوئی کا زمانہ بھی اسی ادبی ماحول کا خوشہ چیں ہے۔ سندھی شاعری میں اس عظیم انقلاب کی وجہ سے بہت سے شاعروں کے اسلوب بیان پر فارسی شاعری کا رنگ نمایاں نظر آتا ہے۔ علاوہ ازین فارسی مہاورات، تشبیہات، استعاروں اور نازک و نادر نکتوں کے استعمال کی وجہ سے سندھی زبان میں رنگینی اور جاذبیت پیدا ہوئی۔ گدرا نے اس ضمن میں بڑا نام پایا۔ ان کے مقابلے میں سانگی نے فارسی سے بغاوت کی اور سندھی محاورے اور استعارے استعمال کیے جس کی وجہ سے ان کی شاعری میں (DICTION) زیادہ ہے۔ میرزا قلیچ نے اپنے دونوں ہم عصروں کے مقابلے میں سندھی زبان کی زیادہ خدمت کی اور اس کے دامن کو وسیع اور مالامال کیا۔

یہ تینوں بزرگ شاعر سندھی کے علاوہ اردو اور فارسی زبانوں پر بھی قدرت رکھتے تھے اور انہوں نے دوسرے موضوعات کے ساتھ ساتھ 'حیاتِ اہل بیت' کو بھی موضوعِ سخن بنایا، کیونکہ یہ اسلامی تعلیمات کا ایک حصہ ہے۔ اور ہماری تہذیب و تمدن کی روایات میں سے ہے۔ سندھی میں مغلیہ اقتدار سے پہلے اور بعد کے زمانہ میں کبھی بھی شیعہ سنی تنازعات پیدا نہیں ہوئے۔ یہاں تک کہ تالپور خاندان اہل تشیع تھے۔ مگر ان کے زمانے میں کسی فرقے کے ساتھ کوئی زیادتی نہیں ہوئی۔ سندھ میں باقاعدہ سرکاری سرپرستی میں عزاداری کا رواج میر فتح علی خاں تالپور (م۔ ۱۲۱۷ھ) کے عہد سے شروع ہوا اور سید ثابت علی شاہ (م۔ ۱۲۲۵ھ)

نے مرثیہ و منقبت پڑھنے کی بنا ڈالی۔ میر نصیر خاں نے علم لگانے کا رواج ڈالا اور میر کریم علی خاں (م - ۱۲۴۴ھ) نے اپنے دربار میں ملکی و غیر ملکی عالم، فاضل اور شعرا کو جمع کیا۔ شروع میں سال بہ سال مجالس میں روضۃ الشہداء، مسکین اور محزون کے اردو مرثیوں کے سندھی منظوم تراجم پڑھے جاتے تھے لیکن سید ثابت علی شاہ نے سندھی مرثیہ و منقبت میں وہ کمال حاصل کیا کہ ان کے مرثیوں کو سننے کے بعد بہت سے دوسرے شعراء نے بھی سندھی میں مرثیہ کہے۔ ان باکمال مرثیہ گو شعراء میں سید عظیم الدین ٹھٹھوی (م - ۱۲۲۹ھ) آخوند محمد بچل ساکن مٹیاری (ضلع حیدرآباد) میر نصیر خاں والی حیدرآباد۔ سید غلام علی شاہ مائل ٹھٹھوی، مرزا مراد علی بیگ۔ مرزا فتح علی بیگ، آخوند محمد عالم خیر پوری اور مرزا بدھل بیگ قابل ذکر ہیں۔ سید ثابت علی شاہ سے قبل شاہ عبداللطیف بھٹائی، مخدوم عبدالشہزادے والے۔ سید خیر شاہ پردیسی، چمن فقیر، سچل سرمست اور مخدوم عبدالرؤف بھٹی ہلالی کے کام میں بھی حب اہل بیت اور قضیہ کربلا کا ذکر ملتا ہے۔ گدا، سانگی، اور قلیچ بیگ محض مرثیہ گو شعراء نہ تھے تاہم امام عالی مقام کی سیرت، کردار اور کربلا کے واقعہ سے متعلق ان کی شاعری میں کافی مواد مل جاتا ہے۔

گدا اہل بیت عظام اور ائمہ علیہم السلام سے اپنی عقیدت اور محبت کا اظہار کرتے ہوئے کہتے ہیں کہ اے مومنو! اگر محمد صلی اللہ علیہ وسلم کے سچے امتی ہو تو آپ پر ان کی آل کا ادب لازم ہے۔

ای مومنو، جی اھیو محمد جا امتی

لازم ادب اوہان تی تیوان جی آل جو

تگے چل کر گدا کہتے ہیں کہ روزِ محشر شبِ رُستگار کریں گے

روزِ محشر جی شبِ رُستگار

شل کندا مونکی رستگار پی!

دیارِ کربلا کی زیارت کرنے اور غبارِ کربلا کو آنکھوں کا سرمہ بنانے کی تمنا کرتے ہوئے، گدا کہتے ہیں کہ دشتِ کربلا، شاہ، کے مدفن کی وجہ سے گلشنِ فردوس بن گیا ہے۔

روضہ شاہ شہیدان غیرتِ قصرِ بہشت
 عثر و تسنیم آھی آبشارِ صحرِ بلا
 سید الشہدی جو غمِ جنہن کی نہ آھی نیشِ زن
 قیٹی نصیب، ان کی ہمیشہ، زہرِ مارِ کربلا
 دوسری جگہ گد افرماتے ہیں کہ اے خدا کے بے نیلیر امیر! آپ کے لئے خلقِ خدا غم و محن کے
 جذبات سے بے قابو ہے اور فرشتے خون کے آنسو بہا رہے ہیں اور حوریں ننگے سر سینہ کو بی کر رہی ہیں
 ہم صبح و شام آپ کے غم میں خون بہاتے رہیں گے

تون ئی خدا جو امیر، کونہ کو تنہنجو نظیر
 آءُ تنہنجو خادم و فقیر، توتی صلوة و سلام
 تولئی ملکِ دتِ روئین، حورون متوعُ صنہن پین،
 خلقِ سپئی غم و محن، توتی صلوة و سلام
 تنہنجو آءُ غمِ کس لکان، طاقت مونِ مریکتان
 دائم تولئی سعان، توتی صلوة و سلام
 میر عبدالحسین سانگی، نے حضرت قاسم ابن حسن کا مرثیہ لکھا ہے اور حق یہ ہے کہ جس طرح
 سانگی نے آبدیدہ ہو کر یہ مرثیہ لکھا اسی طرح اس کے سننے کے بعد آنسوؤں کا بحرِ بیکراں جاری ہو جاتا
 ہے۔ ملاحظہ ہو

قاسم۔ ابن حسن تیسو عازم۔ دشت و نما
 تھی سپردوشِ مبارک تھی عجبائبِ خوشنما
 ہئی کمر تھی زیب۔ ورشمشیر بران بی بھا
 جنہن ڈلوتھی تنہن تھی چیوا آھی ہی حسن المعجبئی
 نوک نیزری جی تھی چمعی جنہن کان ہی تیوتھی گمان
 میان جی سوراخ مان آھی کیری انعی زبان

تاسمِ نوشہ جی گھرو ٿي جو ڪريان ڪھڙو بيان
 پير ڌرتي کان مٿي ھٿارخ ھوسو ٿي آسمان
 ڏند ڪرتين جی پري کان ٿي ڏنين ڪو ید گمان
 ٿي ڪين ھٿا ڪار جيڪو اسپات ٿيو ٿي عيان
 شوخ چشمن سان ھر ھر ٿي ڏنائين چو طرف
 تان پريندي ھن صغن مان ڪھڙي صفت ٿيندي تلف

تلوار اور گھوڙے کے ذکر کے بعد، حضرت قاسم کی روانگی کا منظر نہایت رنج و ملال کا ماحول پیش کرتا ہے کیونکہ رات کو ان کی شادی ہوتی ہے اور صبح کو مقتل کی جانب روانگی۔ شادی کے بعد تو ہر کوئی دو لہا شاداں ہوتا ہے لیکن حضرت قاسم سہروں کے ساتھ میدان کارزار میں سر دینے کے لئے جا رہے ہیں۔ اہل حرم سر پیٹ رہے ہیں اور دلہن براتیوں کے ساتھ آہ و بکا کر رہی ہے۔

جب حضرت قاسم میدان میں پہنچے تو چو طرف کھلبلی مچ گئی۔ فوج کا برا حال تھا اور کوئی و شامی دہشت زدہ ہو گئے تھے کیونکہ حیدر کرار کے پوتے کا جلال تھا جس کی وجہ سے سب یہی سمجھتے تھے کہ نیا مہم جیسے ہی تیغ برق سوزاں نکلے گی تو یہ پہلوان میدان صاف کر دے گا۔ بہر نوع ازرق شامی حضرت قاسم پر حملہ آور ہوا لیکن حضرت قاسم نے اسے بھی داخل جہنم کیا۔ اس کے بعد چو طرف سے اہل شرنے دھاوا بول دیا جس کے نتیجے میں حضرت قاسم تیغ زنی اور صفت شکنی کے جوہر دکھاتے ہوئے راہی بادہ شہادت ہو گئے۔

ھن ٿڏ ڪٽجي حملہ آوري ٿي چو طرف کان اھل شر

ڪنھن ھنيو نيزو ٿي، ڪنھن شمشير ڪن تيرو ٿيو

ٿي ھزارن سان وڙھيو بياڪ حيدر جو جگر

پر قروي چو طرف آيا ٿي گھڻا بيداد گد

زخم ڪاري جذب ڳا فرمايئين ٿڏ شڪر خدا

منھنجو سر ٿيو شاھد دين جي آھي قدم تان فدا

جب حضرت قاسم کی لاش مبارک خیمہ گاہ میں لائی گئی تو امام عالی مقام نے کہا ضبط و

صبر سے "حکم حق کے سامنے تسلیم و رضا خم کر دیا۔ یہ منظر سانگی کی زبان سے سینے سے

ہوا اچان ماتم متل ھئی خیم گہ مرپت گھٹی

لاش قاسم گھوت جی رن مان اُتی آیا کٹی

شاہ دین فرمایو بہتر آھی جاقق کئی وٹی

سرڈیاں ہا پر نہ ڈیان ہا تنہنی بی پین جی پٹی

ماریا ہن دشت پُرافت مر سیٹی حیدر جلال

پر کریاں چاہ خضم جو آھی تا وقت زوال

پھر وہ ساعت آئی جب امت مسلمہ کے لئے حضرت امام حسین کو بارگاہ ایزدی میں اپنی

قربانی پیش کرنا تھی۔ اسلام کی زندگی کے لئے قتل حسین ہونا تھا اور باطل کو زک پہچانا ضروری تھا

تاکہ حق، اپنی تابناکی برقرار رکھ سکے۔ رہتی دنیا تک کہ بلا کا بیدا یادگار رہے گا کیونکہ اسی

مقتل میں مرتضیٰ کے سب نور میں قتل ہوئے۔

بقول سانگی،

پوے شاہ دین راہ حق پر کیو جی سرکی نثار

عترت اطہار کی قیدی کوی دیا اہل نار

جو رسول اللہ جو نائب تنہن جی ہت مر ھئی مہار

جسین دنیا ہوندی ہی بیدا در ہندا یادگار

کربلا مرقتل تیا سپ مرتضیٰ جانور عین

تن جا جی قاتل انھن تی لعن کر عبدالمحسین

مرزا قلیچ بیگ کے مرثیوں میں تلوار کی تعریف جنگ کا جوش و خروش اور رزم آرائی کی

بہت سی مثالیں ملتی ہیں۔ لڑائی کا منظر ملاحظہ فرمائیے کہ کس طرح امام عالی مقام تن تنہا

میدان کارزار میں آتے ہیں۔ دریا کی موجوں کی طرح فوجیں نقل و حرکت کرتی ہیں۔ تلواریں

علم ہو جاتی ہیں اور رن میں ڈھالوں کے کالے بادل چھا جاتے ہیں۔ قلیچ فرماتے ہیں سے

دو دیاو جی موجن جان چری فوج بہ یکبار

پے تیغون علم تھی دیون در ہر صفت کفار


ڍالن جا ٿيا ڪارا ڪرڻ ۾ نمودار
 بدلي جا هوا، مينهن جان تيون جي ٿي وسڪار
 ويو شير گهري تيغ بڪن اهل جنام
 چمڪي لڳي وڃ ان گهڙي مقتل جي هروا ۾

تن تنها شهيدن ات ٿي هزارن سان وڙهيو
 ري سپر نيزه گزارن جي قطارن سان وڙهيو
 صورت شير خدا، ظلم شعارن سان وڙهيو
 اسد الله جان محل خلق تي او غالب هو
 چو ته هو تيو جان علي ابن ابو طالب هو
 شهادت حسين ڪي بعد اهل بيت رسول پر ڪيا گزري قليح ڪي اس منظر ڪو بيان ڪر ته
 هونء ڪها ڪه ڪه


دشت مان آئي ٿي زهرا جي صدا هاءِ حسين
 منهنجا بيڪس، منهنجا بي پر، منهنجا پت واءِ حسين
 چيو پوري مان ٿي زينب موان ٿو لاءِ حسين
 اسين پڻ رڻ ۾ توجنت ۾ رهي ڪي جاءِ حسين

برصغير ۾ جهاڻ اردو ۾ مير انيس و مرزا دبیر ميدان مرثيه ڪي سپه سالار ڪهلائي
 اور پنجابي ۾ پير محمد کاسبي اور حامد شاه عباسي شهسواران مرثيه گردان ڪئي، اسي طرح
 سنڌي ادب ۾ حضرت ثابت علي شاه سيوهاڻي ڪي سنڌي شاعري ڪو اعليٰ مقام ديا. اور
 حقيقت ڪي ڪي ڪي ڪي علائقائي زبانون ۾ سب ڪي زياده مرثيه سنڌي ۾ لکي ڪئي
 اور اهل بيت رسول ڪي محبت و عقيدت اور سانگه ڪر بلا ڪي رنج و ملال ڪي سلسله تين سو سال
 قبل ڪي شاعري ڪي ملتا ڪي. سنڌ ڪي بهت ڪي شعرا ڪي ڪلام ۾ جنهن ۾ مرثيه گو شاعر ڪي ڪي ڪي
 ڪي ڪي، اسي جوهر ابدار ڪي ملتي ڪي جو انيسوي صدي عيسوي ڪي سنڌي شاعري ۾ ذڪر حسين ڪي
 موضوع پر سخن آرائي اور سخن سنجي ڪي گواهي ديتي ڪي.

جوش ملیح آبادی



موت، صحرا، دشت، ریگستان، بن، بیہڑ، خراب
 بے خودی، وحشت، شقاوت، قاہری، دہشت، عذاب
 ایک حسرت خیز غفلت ایک عبرت ناک خواب
 خوف از خود رفتگی، بیگانگی، غیبت، حجاب
 آستیں اٹٹے ہوئے تیغِ دودم تولے ہوئے
 ایک ڈائن زندگی کی سمت منہ کھولے ہوئے



نامِ زشتِ موت سے سینوں میں اٹھتا ہے دھواں
 فرق ہستی پر کرکڑک اٹھتی ہے دہشت کی کساں
 دل پہ لکھ دیتا ہے خوفِ مرگ وہ بارِ گراں
 بولنے لگتی ہیں جس سے زندگی کی ہڈیاں !
 کوئی نرم آواز کوئی داستاں بھاتی نہیں
 موت یاد آجائے تو راتوں کو نیند آتی نہیں



لیکن اس کے باوجود اے مہرمانِ این و آن
 سخت حیراں ہوں کہ کھادہ کون دانائے زماں
 موت کو جس نے دیا نامِ حیاتِ جاوداں
 اس قدر پڑھوں بیہڑ کو بنایا گلستاں
 زہر کو کس نے حریفِ آبِ حیاں کر دیا
 اس اپنی تلوار کو کس نے رگِ جاں کر دیا


○
 نوعِ انساں کو دیا کس فلسفی نے یہ پیام
 مردِ غازی کا کفن ہے خلعتِ عمرِ دوام
 نصب کس نے کر دیئے مقتل میں حوروں کے خیام
 جانتے ہو اس دبیرِ ذہنِ انسانی کا نام
 جو انوکھی فکر تھا جو اک نیا پیغام تھا
 اس دبیرِ نکتہ پرورد کا مُسَدِّ نام تھا

○
 اے محمدؐ اے سوارِ توسنِ وقتِ رواں
 اے محمدؐ اے طبیبِ فطرت و نبأ من جاں
 اے محمدؐ اے فقیہِ نفس و نفا و جہاں
 موت کو تو نے وہ بخشا آب و تابِ جا رواں
 زندگانی کے پجاری موت پر مرنے لگے
 لوگ پیغامِ اجل کی آرزو کرنے لگے


○
 خلق کو تو نے تمنائے شہادت بخش دی
 اس تمنائے شہادت نے شجاعتِ بخش دی
 پھر شجاعت نے بھیکنے کی حرارت بخش دی
 اس حرارت نے گداؤں کو حکومتِ بخش دی
 اس قدر عجلت سے تو روئے زمیں پر چھا گیا
 مدعی چکرا گئے تاریخ کو غش آگیا



آتشِ سوزاں کو تو نے آبِ زمِ زمِ کر دیا
 وحشیوں کو حاملِ تہذیبِ محکم کر دیا
 خاک کو نسرین بنایا جامِ کوہِ حم کر دیا
 سرخ شعلوں کو نچوڑا موجِ ہم کر دیا
 کشتیاں چلو ایس طوفاں سے تیرے فرمان نے
 موت بری زندگی کاٹی تیرے قرآن نے




یہ تصور موت کا جیسے ہی سوئے کربلا
 وقتِ دوں پرور کے تاریخی تقاضے سے مڑا
 خون میں تیرے گھرانے کے تلاطم آگیا
 لشکرِ صبحِ فروزاں شام کی جانب چلا
 دفعتاً قصرِ جفا مسمار ہو کر رہ گیا
 رعبِ شاہی نقشِ بردیوار ہو کر رہ گیا




اے محمدؐ موت وہ تیرے نواسے کو ملی
 آج تک جس سے درخشاں ہے ضمیرِ آدمی
 اللہ اللہ روشنی تیرے چراغِ ذہن کی
 کربلا کی دھوپ پر چمپکی ہے اب تک چاندنی
 یہ آنی پر سر نہیں تیرے آنا کا تاج ہے
 کربلا تیرے نظامِ فکر کی مسراج ہے



آشنا بکر صداقت کا حسین ابن علی
 مدرسہ درس شہادت کا حسین ابن علی
 معجزہ منکری نجابت کا حسین ابن علی
 حوصلہ تیری نبوت کا حسین ابن علی
 جس نے بچھنے دی نہ شمع آدمیت وہ حسین
 سالس جس کے دم سے لیتی ہے مشیت وہ حسین



طرہ طرف کلاہِ عظیم دہمت ہے حسین
 سورہ اخلاص و قرآن صداقت ہے حسین
 منبر تصدیق و تکمیل رسالت ہے حسین
 پشت ذوقِ مرگ پر مہر نبوت ہے حسین
 اے مرے پروردگار آدمیت السلام
 السلام اے داورِ یوم شہادت السلام



فیض احمد فیض

رات آئی ہے شبیر پہ یلغارِ بلا ہے ساکتی نہ کوئی یار نہ غمخوار رہا ہے
 مونس ہے تو اک درد کی گھنگھو گھٹا ہے مشفق ہے تو اک دل کے دھڑکنے کی صدا ہے
 تنہائی کی، غربت کی، پریشانی کی شب ہے
 یہ خانہ شبیر کی ویرانی کی شب ہے

دشمن کی سپہ خواب میں مدہوش پڑی تھی پل بھر کو کسی کی نہ ادھر آنکھ لگی تھی
 ہر ایک گھڑی آج قیامت کی گھڑی تھی یہ رات بہت آل محمد پہ کڑی تھی
 رہ رہ کے بکا اہل حرم کرتے تھے ایسے
 تھم تھم کے دیا آخر شب جلتا ہے جیسے

اک گوشے میں ان سوختہ سامانوں کے سالار ان خاک بھر خانمان ویرانوں کے سردار
 تشنہ لب و در ماندہ و مجبور و دل انگار اس شان سے بیٹھے تھے شبہ لشکرِ احرار
 بسند تھی نہ خلعت تھی نہ خدام کھڑے تھے
 ہاں تن پہ جدھر دیکھے سوز ختم سجتے تھے

کچھ خون تھا چہرے پہ نہ تشویش ذرا تھی
ہر ایک نگہ شاید اقرار و وفا تھی
ہر ایک ادا منظر تسلیم و رضا تھی
ہر جنبش لب منکر دستور جفا تھی
پہلے تو بہت پیار سے ہر فرد کو دیکھا
پھر نام خدا کا لیا اور یوں ہوئے گویا

احمد قریب آیا غم عشق کا ساحل
بازی ہے بہت سخت میان حق و باطل
احمد کہ اب صبح شہادت ہوئی نازل
وہ ظلم میں کامل ہیں تو ہم صبر میں کامل
بازی ہوئی انجام مبارک ہو عزیزو
باطل ہونا نام مبارک ہو عزیزو

پھر صبح کی لوائی رُخ پاک پہ چمکی
نیزے کی آنی تھی خس و خاشاک پہ چمکی
اور ایک کرن مقتل خونناک پہ چمکی
شمشیر برہنہ تھی کہ افلاک پہ چمکی
دم بھر کے لئے آئینہ رو ہو گیا صحرا
خورشید جو ابھرا تو لہو ہو گیا صحرا

پر بانڈھے ہوئے حملے کو آئی صفِ اعدا
ہر چند کہ ہر اک تھا ادھر خون کا پیاسا
تھا سامنے اک بندہ حق یکہ و تنہا
یہ رعب کا عالم کہ کوئی پہل نہ کرتا
کی آنے میں تاخیر جو لیلانے قضا نے
خطبہ کیا ارشاد امام شہدائے

فرمایا کہ کیوں درپے آزار ہو لوگو
حق والوں سے کیوں برسریا ہو لوگو


واللہ کہ مجرم ہو، گنہگار ہو لوگو معلوم ہے کچھ کس کے طرفدار ہو لوگو
کیوں آپ کے آقاؤں میں اور ہم میں ٹھنی ہے
معلوم ہے کس واسطے اس جاں پہنی ہے

مطوت نہ حکومت نہ حشم چاہئے ہم کو اورنگ نہ افسر نہ علم چاہئے ہم کو
زر چاہئے نے مال و درم چاہئے ہم کو جو چیز بھی فانی ہے وہ کم چاہئے ہم کو
سرداری کی خواہش ہے نہ شاہی کی ہوئے
اک حرف یقین دولتِ ایماں ہمیں بس ہے

طالب ہیں اگر ہم تو فقط حق کے طلبگار باطل کے مقابل میں صداقت کے پرستار
انصاف کے نیکی کے مردت کے طرفدار ظالم کے مخالف ہیں تو بیکس کے مددگار
جو ظلم پہ لعنت نہ کرے آپ لیں ہے
جو جبر کا منکر نہیں وہ منکر دیں ہے

تا حشر زمانہ تمہیں مکار کہے گا تم عہد شکن ہو تمہیں غدار کہے گا
جو صاحب دل ہے ہمیں ابرار کہے گا جو بندہ حُر ہے ہمیں احرار کہے گا
نام او نچا زمانے میں ہر انداز ہے گا
نیزے پہ بھی سراپنا سرا فرازر ہے گا

کر ختم سخن مجود غا ہو گئے شبیر پھر نعرہ زناں مجود غا ہو گئے شبیر
قربان رہ صدق و صفا ہو گئے شبیر خیموں میں تھا کھرام جدا ہو گئے شبیر
مرکب پرتن پاک تھا اور خاک پر سر تھا
اس خاک تیلے جنت فردوس کا در تھا



امید فاضلی

اے زبے نسلِ علی علم کا در کھلتا ہے مصحفِ نور سرِ رحلِ نظر کھلتا ہے
لب جو کھولوں تو یہاں عجزِ ہنر کھلتا ہے منزل آتی ہے تو سامانِ سفر کھلتا ہے

علم کے در سے اگر میری سفارش ہو جائے

کشتِ تخیل پہ انفاظ کی بارش ہو جائے

علم کیا ہے شبہ لولاک لما سے پوچھو علم کے در پہ چلو شیرِ خدا سے پوچھو

عصمتِ علم کو زہرا کی ردا سے پوچھو اس کا ایشار دلِ آلِ عبا سے پوچھو

علم شبیر کا چلن اسوۂ شبیری ہے

جو قدم بھی یہ اٹھالیں وہی تعمیر ہے

علم ادراک کا مصحف ہے، خرد کا منشور خود شناسی کا اسی راہ میں ہوتا ہے ظہور

علم ہے سطحِ جبلت سے بلندی کا شعور ہاتھ باندھے ہوئے جبریلِ ملے اس کے حضور

سرِ بستر ہو تو یہ حق کا ولی ہوتا ہے

گر بلا ہو تو حسین ابنِ علی ہوتا ہے

وہ حسین ابن علی حق کی وہ روشن قندیل راکبِ دوشِ نبی سر و قد بارغِ خلیل
دیکھ کر اُس کی طرف جھوم اٹھے اسمعیل اُس کا ہر قطرہ خونِ عظمتِ انسا کی دلیل

آدمیت اسی کردار سے تابندہ ہے

اے اجل دیکھ حسین ابن علی زندہ ہے

وہ حسین ابن علی بندہ یکتائے احد ہر شہادت کے لئے جس کی شہادت ہے سند
مقتلِ جاں میں اُسے دیکھا تو بولی یہ خرد ”صبر تلخ است ولیکن پر شیریں دارد

آج سجدہ میں یہی درس دیا جائے گا

کس طرح موت کو تسخیر کیا جائے گا

جب اندھیروں نے یہ چاہا کہ نہ ابھرے خورشید رات ڈھلنے کی نہ باقی رہی کوئی اُمید
ذوقِ ایشا بر اہم بہ شیر رسید آسماں بارِ امانت نہ تو انت کشید

سر پتھیلی پہ رکھے حق کا ولی آپہونچا


گر بلا دیکھ حسین ابن علی آپہونچا

مطلعِ صبحِ ازل جلوہ کردارِ حسین مقطعِ شامِ ابد سایہ افکارِ حسین
فاتحِ مرگ و اجل جرأت و ایشا حسین زندگی آج بھی ہے آئینہ بردارِ حسین

ساقی کرب و بلا سب کو سبودیتا ہے

انتہایہ ہے کہ خنجر کو لہو دیتا ہے

... * * *



عارف عبدالمتین

زندگی ہے اپنی رعنائی میں آپ اپنی مثیل
زندگی ہے آپ ہی اپنی اداؤں کی قسبیل
زندگی خود کارواں، خود منزل ہر کارواں
خود ہی وہ بانگِ درا ہے، خود ہی آوازِ رحیل!

زندگی کو موت کے ہر روپ سے انکار ہے
موت ہے حالت سکون کی، زندگی رفتار ہے
ہم اسی رفتار کو کہتے ہیں اک طوفاں کبھی
ایسا طوفاں موت جس میں کاہِ ہرزہ کار ہے!

ہاں مگر یہ کاہِ ہرزہ کار کچھ حالات میں
کوہِ ہبیت ناک بن جاتا ہے اپنی ذات میں
کوہِ ہبیت ناک جس کی سطوتوں کے ہول سے
غظتِ طوفاں سمٹ جاتی ہے کچھ قطرات میں!

صورتِ احوال یہ لیکن کبھی دائم نہیں
کوہِ ہبیت ناک کی ہبیت رہی قائم کہیں
کوہِ ہبیت ناک آخر کاہِ ہرزہ کار ہے
اور ہرزہ کار ہر حالت میں ہے تیرہ جبین

اے امامِ کربلا! — اے بحرِ تابندہ جبین ،
تیری پہنائی ہے اس طوفاں کی وسعت کی میں ،
جو دھنک دیتی ہے یوں ہر کوہِ ہدیت ناک کو
جیسے وہ اک ناتواں بچے کی صورت ہو ہمیں !

تو بظاہر مٹ گیا ، لیکن کہاں مٹتا ہے تو ،
تو کہ بحرِ بیکراں ہے ، مرجعِ صد آبجو ،
موت کے گرداب میں تیری نمازِ زندگی
اپنے ہی خون سے ترے بیباک پیکر کا وضو !

یہ وضو اور یہ نمازِ زندگی کس کو نصیب
یوں فنا ہو کر بقا کا کون ہوتا ہے نقیب
تو شہادت کی نہایت پر کھڑا ہے اس طرح
مرگِ لرزاں کو کہاں ہمت کہ ہو ترے قریب !

خیر کا پرچم فضا میں اس طرح لہرا گیا
شر سے اپنا سر کٹا کر سرِ بلند ی پا گیا
آدمیت ہوگی مرہونِ وفا تیری سدا
تو جسے عظمت سے جینے کا ہنر سکھلا گیا

اس ہنر کی پرورش پر ہے اساسِ کائنات
اس ہنر سے ہر قدم پر ہے عیاں نقشِ ثبات
یہ ہنر نورِ ازل ہے جس کی تابش کے طفیل
رنگ میں ڈوبے رہیں گے تا ابد پیشش جہاں !



وزیری پانی پتی

بالا تر از خیال ہے رفعت حسین کی
ہر ایک دل پہ نقش ہے عظمت حسین کی
معلوم کیا کسی کو حقیقت حسین کی
ہے کارِ بے مثال شہادت حسین کی

اس مردِ حق نگر پہ شہادت کوناز ہے

ایسا شہید جس پہ نبوت کوناز ہے

رکھی حق و صداقت و ایثار کی اساس
جاں دی بغیر خوف و پریشانی و ہراس
کھوئے نہ انتہائے مصائب میں بھی جو اس
جس کو ذرا گراں نہ ہوئی تین دن کی پیاس

لب تشنہ ہی رہا جو کنارِ فرات پر

احساں ہے جس کا موجبِ بحریات پر

جو اپنے خون سے کر گئے روشن وہ عرشِ جاہ
اُس شمعِ پرُضیا کی بدولت خدا گواہ

پُر نور آج بھی ہے محبت کی شاہراہ
کیا سخت امتحان تھا اللہ کی پناہ

سب کچھ نثارِ برسرِ میدان کر دیا

اصغر سا شیرِ خوار بھی قربان کر دیا

گھبرائے کیا حسین کو طاقت یزید کی محکوم کر سکی نہ حکومت یزید کی
 کرتے بھی کیا امام اطاعت یزید کی کی آپ نے قبول نہ بیعت یزید کی

دو دن کے عیش کو نظر انداز کر دیا

غم کی حقیقتوں کو سرفراز کر دیا

دارو ہوئے فرات کے نزدیک جب حضور ہونے لگی تھی بارشِ کیف سرور و سرور

آنے لگی بہار چمکنے لگے طیسور پھیلا تھا آمدِ شبہ ذیشان سے جو نور

وہ نور کربلا میں نمایاں ہے آج بھی

ہر ذرہ آفتابِ درخشاں ہے آج بھی



نجم آفندی


اے حسینِ کربلا! اے سارے عالم کے حسین!
 تو نے ہی اسلام کی آواز پر آواز دی
 کفر کے ہاتھوں سے چھینا تو نے لاشہ دین کا
 تو نے اپنی روح بھر دی پیکرِ اسلام میں
 تو نے اپنا سر دیا انسانیت کے نام پر
 اب پرستش کر رہی ہے نوعِ انسانی تری
 حق کی قربان گاہ پر کتنے گلے کٹوا دیئے
 کر دیا دنیا کو سیدھا کج کلاہی نے تری
 مٹ گئی قاتل کی ہستی تیری ہستی رہ گئی

اے کہ قائم ہیں ترے احساسِ غم سے مشرقین
 جان تو نے راہِ حق میں ہاشمی جاں باز دی
 ساری دنیا دیکھتی تھی جب تماشہ دین کا
 دیکھ کر افسردگی توحید کے پیغام میں
 مصلحِ اعظم! ترا احساں ہے کل اقوام پر
 آج ہے اقطاعِ عالم پر جہاں بانی تری
 خون کے دھاروں سے ایوانِ حکومت ڈھادیئے
 زورِ باطل کا گھٹایا حق پناہی نے تری
 جرمِ کہلانے کو سرمایہ پرستی رہ گئی


زندگی کی دوڑ میں ہم مست گامین کا سلام
 تاجدارِ حریت! تجھ پر غلاموں کا سلام

★

احمد ندیم قاسمی



سر میں ہے نوکِ ستارِ مبہم ہے پینکاں پینکاں
 خون ہی خون ہے پھیلا ہوا میداں میداں
 کس کی آنکھیں ہیں کہ بچھ کر بھی ہیں مشعل مشعل
 کس کا چہرہ ہے کہ کٹ کر بھی ہے رخشاں رخشاں
 یہ شہادت ہے اس انساں کی کہ اب مشترک
 آسمانوں سے صدا آئے گی انساں انساں!
 یہ اسی فخرِ دو عالم کا جگر گوشہ ہے
 جس کی رحمت کبھی ٹہتی رہی داماں داماں
 کیا قیامت ہے کہ کلیوں سے بھئی کم سن بچے
 چہرے ماؤں کے تیکے جاتے ہیں حیراں حیراں
 — جن کو معلوم ہیں اسرارِ پرستاریِ حق
 — ان مراحل سے گزر جاتے ہیں آساں آساں



فارغ بخاری

حسینؑ نوع بشر کی ہے آبرو تجھ سے

حدیثِ حرمتِ انساں ہے سرخرو تجھ سے

ملا یا خاک میں تو نے ستمگروں کا غرور

یزیدیت کے ارادے ہوئے ہو تجھ سے

بہت بلند ہے تیری جراحوں کا مقام

صداقتوں کے چمن میں ہے رنگِ بو تجھ سے

تیرے لہو کا یہ ادٹے سا اک کرشمہ ہے

ہوئی ہے عام شہادت کی آرزو تجھ سے

اُسی طرح ہے وہ تیرے پیام کا جادو

چلی ہے قرونوں کی ہہکار گوبہ کو تجھ سے

وہ باغیانہ خیالات اب بھی زندہ ہیں

ترے گھرانے میں ملتے ہیں ہو ہو تجھ سے

کبھی نہ جبر کی قوت سے دب سکا فارغ

ملی ہے درشت میں یہ سرکشی کی خو تجھ سے





ثروتِ حسین


نظر سے شامِ غریباں کا وہ سماں نہ گیا
فراخِ دشت سے پھر ایسا کارواں نہ گیا

جھلک اٹھا ہے کنارِ افق سے تابہ افق
ابد کنار ہوا خونِ رائیگاں نہ گیا

وہ شب چراغ کہ تیرے ہوسے روشن تھا
شعاعِ مہر ہوا تو کہاں کہاں نہ گیا

ہزار شکر کہ وہ ایک لمحہ اُمید
جہانِ جبر سے بے صوت بے ازاں نہ گیا

ہو ایس تیز تھیں لیکن ہمارے ہاتھوں سے
وہ اک نشان وہ دامانِ خونچکاں نہ گیا



حسین تیرے لئے خواہشوں نے خون رویا
فضائے شہرِ تمنا بہت ادا اس ہوئی

غبارِ ظلم پہ رنگِ شفق بھڑک اٹھا
زمین پہ آگ بگولا گلوں کی باس ہوئی

غموں کو کاشت کیا آنسوؤں کے موسم میں
یہ فصل اب کے بہت ل کے آس پاس ہوئی

وہ پیاس جس کو سمندر سلام کرتے ہیں
ہوئی تو تیرے لبوں سے ہی روشناس ہوئی

جو تونے خون سے لکھی حسین وہ تحریر


کتابِ حق و صداقت کا اقتباس ہوئی

کبھی بچانہ سکے گی تیرے چراغ کی نو

کہ جمع تیری امانت ہوا کے پاس ہوئی

دکھوں میں ڈوب گئی و شتِ کر بلا کی سحر

ہوائے شام تیرے غم میں بدحواس ہوئی



سَلِیْمِ کُوْثِر

یہ فقط عظمتِ کردار کے ڈھب ہوتے ہیں
 فیصلے جنگ کے تلوار سے کب ہوتے ہیں
 صرف جرأت پہ ہی موقوف نہیں سچائی
 حق کے اظہار کو کچھ نام و نسب ہوتے ہیں
 زلیت کرنا تو کوئی فتح کا اعزاز نہیں
 مرحلے عشق کے توجان طلب ہوتے ہیں
 بارشِ خوں میں ہلک اٹھتے ہیں زخموں کے گلاب
 دن کے آٹا لگنے کیسوںے شب ہوتے ہیں
 یہ جو سجدے میں سرِ مقتلِ جاں دیکھتے جو
 لوگو یہ سببِ شہنشاہِ عرب ہوتے ہیں
 دس کی عظمت کیلئے رفعتِ ایشار کے ساتھ
 بیچ صحرا میں اجرٹنے کے سبب ہوتے ہیں
 جھوٹ تعداد میں کتنا ہی زیادہ ہو سلیم
 اہل حق ہوں تو بہتر بھی غضب ہوتے ہیں

... * ...

شہسوارِ کربلا

ابوالاثر حفیظ جالندھری

لباس ہے پھٹا ہوا غبار میں اٹا ہوا
تمام جسمِ نازنین چھدا ہوا کٹا ہوا
یہ کون ذی وقار ہے بلا کا شہسوار ہے

کہ ہے ہزاروں قاتلوں کے سامنے ڈٹا ہوا

یہ بالیقین حسین ہے

نبی کا نور عین ہے

یہ جس کی ایک ضرب سے کمالِ فنِ حرب سے
کئی شقی گرے ہوئے تڑپا ہے ہیں کرب سے
غضب ہے تیغہ دوسر کہ ایک ایک وار پر!

اٹھی صدائے الاماں، زبانِ شرق و غرب سے

یہ بالیقین حسین ہے

نبی کا نور عین ہے

یہ مردِ حق پرست ہے مئےِ رفا سے مست ہے
کہ جس کے سامنے کوئی بلند ہے نہ پست ہے
ادھر ہزار گھات ہے مگر عجیب بات ہے

کہ ایک سے ہزار ہا کا حوصلہ شکست ہے

یہ بالیقین حسین ہے

نبی کا نور عین ہے

عجابھی تارتا رہے یہ جسم بھی فگار ہے
 زمیں بھی ہے پی ہول فلک بھی شعلہ بار ہے
 مگر یہ مرد تیغ زن، یہ صفت شکن فلک ننگن

کمال صبر و تن دہی سے محو کارزار ہے

یہ بالیقین حسینؑ ہے

بنی کا نور عین ہے

دلادری میں فرد ہے بڑا ہی شیر مرد ہے
 کہ جس کے وید بے سے دشمنوں کا رنگ زرد ہے
 حبیب مصطفیٰ ہے یہ مجاہد خدا ہے یہ
 جی بھی تو اس کے روبرو، یہ فوج گرد گردے

یہ بالیقین حسینؑ ہے

بنی کا نور عین ہے

ادھر سپاہِ شام ہے ہزار انتقام ہے
 ادھر ہیں دشمنانِ دیں ادھر فقط امام ہے
 مگر عجیب شان ہے غضب کی آن بان ہے

کہ جس طرت اٹھی ہے تیغ بس خدا کا نام ہے

یہ بالیقین حسینؑ ہے

بنی کا نور عین ہے

ہر اِطِّحِ یَقِیْنِ کَا رَاہِی جِرَاحِ دِیَوَارِ مِصْطَفَیْ ہِے
اِحَاطَہٗ حَاشَاہُ اِلٰہِی حَسِیْنُ سِجَّائِیْ ہِے وَفَاہِے

خدا کے قانون کا خلاصہ رسول کی شرح زندگانی
ملوکیت کا غنیمت اول نظام جمہوریت کا بانی
مرید ہیں انقلاب اس کے گناؤں کیا کیا خطاب اس کے

یقین ہے صبر ہے رضا ہے

حسین سچائی ہے وفا ہے

حنائے گیتی ہے خون اس کا سبیل کوثر ہے پیاس اس کی
شفق میں لہرائیں رنگ اس کے ہوائے جنت میں باس اس کی
بقا کی دادی میں اس کے ڈیرے وطن غریب الوطن کا میرے

نجف ہے بطیبہ ہے کربلا ہے

حسین سچائی ہے وفا ہے

اکھڑتی سانسیں ضخامت میں کما ہوا سر لغات قرآن
بس ایک سجدہ امام عالم بس ایک ہچکی سقون ایماں
جدید و تازہ وہ ہر صدی میں کف نظام محمدی میں

کمان ہے تیغ ہے عصا ہے

حسین سچائی ہے وفا ہے

علم ہیں آنکھوں میں آنسوؤں کے چلے نفس مشکب غم اٹھائے
خیال، صحرائے شب میں نکلے چراغ نقش قدم اٹھائے
حیات کو اس کے نام کرنا لہو کو اس کے سلام کرنا

خراج ہے عشق ہے دُعا ہے

حسین سچائی ہے وفا ہے

حسین

سچائی

وفا

ہے

جبر کی ریگ ہر اک سمت اڑی پھرتی تھی

عارف عبدالمتمین

آدمیت کا گلستاں کہ جسے روح رسالت نے صبا کی صورت
 نکہت و رنگ کے اعجاز سے فردوس بنا ڈالا تھا
 وقت کی صرصر شوریدہ نے اندازِ ملوکانہ سے
 اس طرح دیکھتے ہی دیکھتے ویران کیا ،
 جیسے وہ فصلِ بہاراں سے کسی طور شناسا ہی نہ تھا !

جبر کی ریگ ہر اک سمت اڑی پھرتی تھی ،
 دُور تا حدِ نظر جھوٹ کا صحرا تھا محیط ،
 دندناتی تھی بگولوں کی طرح سطوتِ شاہی جس میں !

آدمیت کے گلستاں کی یہ ویرانی گراں تھی تجھ پر ،
 تجھ کو منظور نہیں تھا کہ صبا کا فردوس ،
 یوں ہلاکت کے جہنم میں بدل کر رہ جائے !
 راحتِ روح و بدن کرب میں ڈھل کر رہ جائے !!

تو اٹھا مطلعِ حریت سے ،

ابری شاداب کے رحمت بھرے اسلوب کے ساتھ
 اور سفاک فضاؤں سے تراپیکر رنگیں اُترا ،
 آدمیت کے خزاں دیدہ گلستاں میں لئے اپنے لہو کی برکھا !

تیری برکھا کی تریل ریل سے اک افسانہ بنی جبر کی ریگ ،
 اک کہانی میں ڈھلا جھوٹ کا پھیلا صحرا ۔
 اور صحرا کے بگولوں کی حقیقت ہوئی اک خواب کی پرچھائیں سی !

آدمیت کے گلستاں کو ترے خون سے ملاکتی ہی پوشیدہ پیاروں کا سراغ
 کھل اُٹھے اس میں محبت کے گل و لالہ کہیں ،
 اور چمکے کہیں ایشیا و وفا کے غنچے ،
 سج کہیں سرو و سمن بن کے نمودار ہوا ،
 حق کہیں سنبل و ریحاں سے ہم آثار ہوا ،
 ابنِ آدم کو نئے سرے سے کسی جنتِ گم گشتہ کا دیدار ہوا !

اے حسینؑ ابنِ علیؑ تجھ کو، ترے اوجِ شہادت کو سلام !
 تری ثروت، تری رفعت، تری عظمت کو سلام !!

فارغ بخاری

سلام تجھ پہ مسلح بغاوتوں کے امام

حسینؑ میں تجھے خون کا خراج کیسے دوں
تورن میں آیا تھا خارا شکاف عزم لئے
ہے بے مثال زمانے میں تیری قربانی

تو وہ دلیر شجاعت بھی تجھ پر فخر کرے
تو وہ عظیم کہ عظمت کو ناز ہے تجھ پر
تو وہ شہید، شہادت ہے سرخوردگی سے

جھکا نہ عزم ترا ظلم کی مشیت پر
رکے نہ تیرے قدم وحشتوں کی اندھی سے
ترے جلال نے ہر مصلحت کو ٹھکرایا

سلام تجھ پہ، حریفانِ آذی کے خدا
سلام تجھ پہ فقہانِ سرکشی کے رسول
سلام تجھ پہ مسلح بغاوتوں کے امام

..... * * * * *

امامِ عالی

کشورناہید

تمہارے دم سے امامِ عالی
گلاب کے معجزے بھی صحرا میں ہم نے دیکھے
یہ ہم نے دیکھا

کہ وہ فضا میں بھی نیلگوں ہیں
جہاں کہیں رات ڈھل نہ پائی
یہ ہم نے دیکھا

کہ ریگِ صحرا
ادائے زینبؑ کے غم میں بے حال
نامرادی کے بین کرتی بلک رہو ہے۔
یہ ہم نے دیکھا۔

ہمارے پیاروں کے پیاسے ہونٹوں کی داستاں
اب تلک رقم ہے
ہر ایک موسم کی اوس لمحوں کو
آگ بن کر جلا رہی ہے
یہ ہم نے دیکھا۔

زمیں کی قسمت میں جتنی زردی تھی
 صرف صحرائے نجد ہو کر
 ہوا کی تحریر بن گئی ہے
 یہ ہم نے دیکھا
 تمام بچوں کے پھول چہروں کی آب
 جب کر بلا میں اُجڑی
 تو سمیں موجِ فرات بھی
 حدتِ فناں سے اُبل پڑی تھی
 تمہارے دم سے امامِ عالی
 حباب کے معجزے بھی صحرا میں ہم نے دیکھے
 یہ ہم نے دیکھا
 کہ تم نہیں تھے تو ہر نظر میں تمہاری تصویر تھی ہویدا
 ہر ایک اورج و فاپہ تحریر تھا اُجالوں کا سبز سایہ
 یہ ہم نے دیکھا
 کہ تم نے پایا حیات و بعدِ حیات
 وہ رتبہ شہادت
 کہ نبضِ ہستی
 فضا کی دہلیز سے لپٹ کر
 بقا کے غم کو ترس رہی ہے
 تمہارے دم سے امامِ عالی
 گلاب کے معجزے بھی صحرا میں ہم نے دیکھے

حُسینؑ

حسن اکبر کمال

استعارہ عظمتِ انساں کا ہے
 اور تیرگی سے برسِ پیکار
 روشن تر ستارا ہے حسینؑ
 ظلم کا جلتا ہوا سورج
 کسی اک فسرد پر یا نورِ انساں پر
 قیامت آگ کی مانند بر سائے
 تو بن جاتا ہے گویا
 سائباں نامِ حسینؑ
 ایسی بستی میں صداقت کی سپرین کر
 لہو کا پیرہن پہنے
 ہمیشہ لوگ باطل کے مقابل آتے رہتے ہیں۔
 جہاں رکھتے ہوں دل میں
 جزوِ ایماں کی طرح
 پیردجواں نامِ حسینؑ
 حق شناسی کی علامت
 حق پرستی اور مثالی استقامت کا نشان
 سدِ چشمہٴ ایشارِ جاں نامِ حسینؑ
 خاکِ پائے اہل بیت سرورِ کونین، اے ناچیز شاعر
 کہاں یہ تنگ داماں لفظ تیرے
 اور کہاں نامِ حسینؑ !

داستانِ حرم

رئیسِ احمر

میں آج تشنہ سخن نہیں ہوں
 میں آج خود اپنے خونِ خالص میں اپنا مخلص قلم ڈبو کر
 زباں سے ناوِ علی کو پڑھ کر لبوں سے قرطاس کو لگا کر
 ادب سے نام حسین لے کر
 میں لکھ رہا ہوں تم سے اپنے وہ خونچکاں داستانِ حرم کی
 وہ جس سے تاریخ آدمی کی رنگی ہوئی ہے۔
 وہ جس سے رنگین آج انساں کی داستان ہے۔

وہ جس میں انساں کے خونِ ناحق کی ایک معصوم سی امانت
 فلک نے بارگراں سمجھ کر
 زمیں نے آتشِ فشاں سمجھ کر
 قبول کرنے سے معذرت کی
 کہ اس طرح سے
 برس کے گانہ بوند پانی

نہ کوئی سبزہ ہی اگ سکے گا۔

لہو وہ جس کو کہ ایک انساں نے آدمی کی بقا کی خاطر

خود اپنے چہرے پہ مل لیا تھا۔

یہ زہر بھی آپ پی لیا تھا

زمیں پہ کرب گر سنگی تھا

فلک پہ تھی تشنگی بلا کی

میں لکھ رہا ہوں کہ آج نوکِ مژہ پہ رشکِ قمر سجے ہیں

قلم کی تازہ زباں سے پیہم لہو کے قطرے ٹپک رہے ہیں

کہ لکھ رہا ہوں وہ داستانِ وقار و جرأت

وہ خونچکاں داستانِ انساں

وہ ایک انساں

جو پیکرِ عزمِ آہنی تھا

وہ جس نے انسانیت سے خالص وفا کے بدلے

اسی زمیں پر

کنارِ دریا

بس ایک معصوم آبرو پر

خود اپنے بازو کٹا دیئے ہیں

قلم سے تحریر ہو رہی ہے وہ داستانِ لطیف و سادہ

وہ جس میں انسانیت کے حق پر کماںِ ذوقِ یقین کی خاطر

جو ان انسان نے نرم سینے پہ گرم نو ہے کا تیز بھالا بھی سہ لیا ہے

قلم سے تحریر کر رہا ہوں وہ داستانِ غریب جس میں

ہوئی یوں اک نوجوان کی شادی

عروسِ انسانیت کے سینے کو تختہ گل بنایا جس نے

نہ بندھ سکا اس کے سر پہ سہرا

مگر ہوا جسم لاکھوں گھوڑوں کی سخت ٹاپوں سے پارہ پارہ

قلم سے اپنے میں لکھ رہا ہوں وہ داستانِ مثبتِ ایزدی کہ جس میں

رہِ فنا میں

قدیم انسانِ عظیم سوکھے گلے کٹا کر

نشانِ باطل مٹائے ہیں

پل کے آبِ بقا گئے ہیں۔ پھر اس جہاں کو

میں لکھ رہا ہوں قلم سے اپنے وہ داستانِ غریب و سادہ

کہ جس میں آزاد ہو کے انسان

خود اپنے حق پر گواہ بن کر تمام عالم پہ چھا گیا ہے

قلم سے "زنگین" داستانِ امیرِ برحق میں لکھ رہا ہوں

حسینؑ آئے

لطیف اشارے پہ کبریا کے

زمرّ دینِ آسماں کے نیچے

لہونہائی ہوئی زمیں پر
 حسین کرتے ہیں جمع اپنے حسین ساتھی
 خدا کے پرچم کے زیر سایہ
 بدن پہ خونیں قبا سجائے
 شکم پہ تاپ گر سنگی کے لئے کوئی سنگ بھی نہیں ہے
 نہ رُخ پہ اظہارِ تشنگی ہے
 حسین کے بے عدیل ساتھی
 شہادتوں کے گلاب بن کر چمن میں سوئے
 حسین ذی شان و ذی حشم نے
 سرخ مٹی کی کر بلا پر
 زرد چادر کے سائباں میں
 وفا کے ان نامور نصیبوں کی سمت دیکھا
 عظیم لیکن ادا اس تنہا نیوں میں اپنی
 رسیدے لہجے میں گنگنا کر
 زبانِ صدق و صفا سے اپنی
 ندائے "ہل من" لگا کے بہیم
 اکیلے جنگِ عظیم لڑ کر
 شہید ہو کر
 حیات کا وہ چمن کھیلایا
 کہ اک اخدائی پکار اٹھی
 حسین تو نے

جہانِ انسانیت کو بخشی بہارِ دائم

حسینِ اعظم کے ایک دن کی یہ جانفزاجاوداں حکایت
ہراک زمانے کے ہر ورق پر
حسین کہاوت یہ بن گئی ہے
کہ سرکٹانا، نہ سر جکانا

حسین کی خونچکاں کہانی
جو چند لفظوں پر مشتمل ہے -
حرم کی یہ داستان " رنگیں " اگرچہ سادہ ہے
مختصر ہے
مگر یہ پھر بھی عظیم تر ہے

سوچتی ہے کائنات

حسن سوز

آج بھی میدانِ خاک و خون ہوتی یہ زمیں
 آج بھی بہتا ہوس کاروں کے ہاتھوں
 عدل کی شہ رگ کا خون
 آج بھی دریا کے ساحل پر ٹرپتے تشنہ لب
 آج بھی انسانیت کے دوش پر ہوتا عذابِ تخت و تاج
 آج بھی ہوتا سروں پر نفرتوں کا آسمان
 آج بھی جمہوریت کا نام لیتا کون سینہ تان کے
 آج بھی دنیا میں پھلتی پھولتی ہنس کر یزید

۵۹

نہ دے جاتا اگر انساں کو جینے کا شعور
 جس نے

اپنے اور اپنے دوستوں کے خون سے سینچا چمن انصاف کا،
 اخلاص کا، امید کا، احساس کا، ایثار کا
 ہاں، وہی اک شخص —
 جس کے حوصلوں پر آج تک
 ناز کرتی ہے حیات
 سوچتی ہے کائنات !!!

اندھیرے میں کوئی اُجالا

اقبال ارشد

قید کی الجھنیں، دار کی سختیاں
 طوق و زنجیر تقدیرِ اہل نظر
 کلفتیں، بندشیں مصلحت کیشیاں
 دامِ تحریریں ہے دامِ ترغیب ہے
 حکم ہے کوئی لب پر نہ لائے گلہ
 حاکم تختِ مختار تقدیر ہے
 اپنی حد سے فزوں ہے شبِ تیرگی
 اس اندھیرے میں کوئی اُجالا نہیں
 "ارضِ کربل" پہ سورج کی پہلی کرن
 قافلے کو سفر کی اجازت ملی
 کاروانِ دفا راہ پر آگیا
 اب اندھیروں کی زنجیر کٹ جائیگی
 منظرِ دردِ غم ختم ہو جائے گا
 شام کا سلسلہ ٹوٹ جائے کوہ
 روشنی کی علامت ہویدا ہوئی
 اس علامت کا پیغام اظہار ہے
 وہ علامت کہ منشورِ اسلام ہے
 وہ علامت کہ تفسیرِ قرآن ہے

راستے پر خطر، منزلیں بے نشان
 بیکراں، بیکراں دائرے خون کے
 ہر طرف موت ہی موت بکھری ہوئی
 ہر طرف آتش و زہر کے سلسے
 زہر کے سلسے آگ کی برچھیاں
 آگ کی برچھیاں خون میں تر بہ تر
 دھوپ کی ندیاں، ریت کی شعلگی
 غم کی شمشیر سینے میں پیوست ہے
 دل پہ زخموں کا گلشن ہے پھیلا ہوا
 آسماں کی فضا سُرخ ہے زرد ہے
 جبر کی فوج ہر سمت ہے خیمہ زن
 ارضِ کعبہ کی پُر نور دہلیز پر
 ظلم کی دھند ہے جہل کی گرد ہے
 رہروانِ رہِ امن و تہذیب پر
 بند ہے فکر کی حریت کا عمل
 ہر قدم پر صعوبت کی دیوار ہے
 بادشاہی ہلاکت کا پیغام ہے
 آدمی اپنے مرکز سے انجان ہے

لفظ اور مفہوم کا ملاپ

رئیس فروع

بے شمار آوازوں کی ایک آواز

لمحہ بہ لمحہ ساعت بہ ساعت

بلندی پھیلاؤ اور گہرائی کی حدیں عبور کرتی ہوئی آواز

اس روز لفظ اور مفہوم کا ملاپ ہوا تھا

جب بڑے عجیب فیصلے ہوئے

وہ جو روئے زمین پر سب سے محترم تھا

وہ جو کلام کا سورج تھا۔

اور اس کا اپنا ایک نظام تھا

اس نے لفظوں کو مفہوم کی روشنی عطا کی

جب علی اکبر کے سینے پر زخم لگا

تو جمالیاتی الفاظ بامعنی ہو گئے

جب عباس کے بازو پر وار ہوا

تو وفا کا شجرہ الفاظ معتبر ہو گیا

قاسم کے لہو سے ایشیا

اصغر کے خون سے معصومیت کے مردہ الفاظ کے پیکروں میں زندگی کی حرارت آئی

ہاں وہ لفظوں کو مفہوم دینے کا ذن تھا۔

خیمہ کی طرف دیکھو

یہاں وہ ہیں جن کے قدم عالمِ قدس کی بلندیوں پر پڑتے ہیں ۔
یہاں وہ ہیں جن کا تبسم فرشتوں کے پردہ پر پھیلتا ہے ۔

یہاں ایک بہن ہے

جو ایک دربار میں بولے گی

اور اس کی آواز میں وقت بولے گا ۔

وقت جو آتا ہے گزر جاتا ہے

کسی کا انتظار نہیں کرتا ۔

دنیا میں ہونے والے تمام واقعات

وقت ہی کے کسی موڑ پر نمودار ہوتے ہیں ۔

اور وقت ہی کسی لہر کے ساتھ

نظروں سے اوجھل ہو جلتے ہیں

وقت ہی سب کو پرکھنے والا ہے ۔

لگرا آج وقت ہی آزمائش میں مبتلا ہے

وہ دیکھو وہ اب تنہا رہ گئے ہیں جو دراصل تنہا نہیں ہیں

ان کے ساتھ گزرے زمانوں کے تمام اکابر ہیں

شجاعت پیشہ، ایثار پیشہ، وفا شیوہ

نیکی کرنے والے انصاف کرنے والے

رہنما، مفکر

گزرے زمانوں کے تمام اکابر

اور وہ بھی جو ابھی مستقبل کے پردے میں ہیں

سب ان کے ساتھ ہیں

اور ہاں وہ بھی ان کے ساتھ ہیں

جنہوں نے کہا تھا

انا النبى لا کذب ان ابن عبد المطلب

اور وہ بھی جو کبھی کنزِ مخفی تھا

سب ان کے ساتھ ہیں

اس لئے کہ آج بڑے عجیب فیصلے ہو رہے ہیں

آج کئی طوفان اس کے صبر و استقلال سے ٹکرائے ہیں

آج اس نے کئی روشن ستاروں کو زمین پر گرتے دیکھا ہے

وہ پوری کہکشاں کا غم برداشت کر چکا ہے

اور اب!

اب آخری فیصلہ

اپنی پیشکش

وہ بہن سے کہتا ہے

خدا حافظ

گھرنے کو عیسیٰ بیٹے کے سپرد کرتا ہے

اور اسے محافظِ حقیقی کو سونپتا ہے

اے خدا اس دن کیا ہوا تھا

کیا شبِ دروز کے سلسلے میں ایسا کوئی اور دن ہے

ایک آفتاب ہے

جو اپنی تمام روشنی سمیٹ

اس مرکز پر آتا ہے
 جہاں بگولے جمع ہیں
 بے شمار بگولے
 صف بہ صف گروہ در گروہ
 جو دیکھتے ہیں مگر نہیں دیکھتے
 جو سنتے ہیں مگر نہیں سنتے
 جنہوں نے خصارے کا سودا کیا ہے -
 آفتابِ عالم تاب ان سے کلام کرتا ہے
 وہ کلام جو سچ ہے جو بہت بڑا سچ ہے
 اور یوں اتمامِ حجت ہوتا ہے
 اور پھر وہ سانحہ ظہور پذیر ہوتا ہے
 جو کاش نہ ہوتا
 پھر ایک دنیا تمام ہوتی ہے
 کہ نئی دنیا نیا عہد نمودار ہو
 لفظوں کو اپنا کھویا ہوا مفہوم مل جائے -

★

افق کر بلا پر ڈوب جانے والے سورج کے نام

محمد علی سید

انسانوں کا امتحان لیا جائے
 ناامیدی کی تاریکیوں سے
 خزاں کی بے رحم ساعتوں سے
 اور خشک سالیوں سے

جو لوگ

تاریکیوں، بے رحم ساعتوں
 اور خشک سالیوں میں
 صبر کی چادر اڑھ لیتے ہیں
 اور سیاہ رات میں
 اپنے لہو سے روشنی کرتے ہیں
 وہ زندہ رہتے ہیں

ان کے مقدس لہو سے
 جانے کتنے سورج طلوع ہو جاتے ہیں

سورج
 دوبارہ طلوع ہونے کے لئے
 غروب ہوتا ہے

موسم بہار کی
 خوشگوار ساعتیں
 واپس آنے کے لئے
 سوکھے پتوں میں کھو جاتی ہیں

بارشوں کے موسم
 لوٹ آنے کے لئے
 آسمان کی پراسرار فضاؤں میں
 گم ہو جاتے ہیں

کہ اس طرح

اور پھر یہ روشنی
انسانی آبادیوں میں
پھیلتی چلی جاتی ہے

جلے ہوئے درختوں
اور سوکھے ہوئے پتوں کے

عقب سے
موسم بہار کی تقری گھنٹیاں
بچنے لگتی ہیں
آسمان کی

پراسرار فضاؤں میں
کم ہو جانے والے
بارشوں کے موسم
خشک زمینوں کی طرف
پلٹ پڑتے ہیں

اور صبح کی سنہری روشنی میں
انسانی بستیوں پر
سفید مقدس پرندے پرواز کرنے لگتے ہیں

غم لازوال

مخروم منور

ازل کی گود
 ابھی آنسوؤں سے تازہ ہے
 وہ رنگ وہ خوشبو بھی
 تازہ ہے
 جس نے مشامِ انسانیت کو معطر کر دیا
 جس کی دھڑکنیں
 آج بھی قطرہ قطرہ
 ہمارے جسموں کی حرارت بن گئی ہیں
 یہی محبتِ خون میں
 لفظ لفظ اتر رہی ہے
 محبتوں کے کم سن بچوں
 اور بوڑھوں نے
 پانی کے دھارے کو
 اپنی خاموشی اور انسانیت کے

دیکتے ہوئے
لاوے سے علم کی نذر کر دیا تھا

یہ غصہ لازوال
گذرتے ہوئے لمحوں کے ساتھ
مقدس ہے
کم سن بچے کی آواز
کائنات کی آواز بن گئی ہے
جب شبنمیں قطرے استقبال کے لئے
آسمانوں سے گرے
اور تپتی ہوئی ریت پر
چاند نے سایہ کیا
تو مشرق سے مغرب تک
بہتر کا عدد گونج رہا تھا
آج تک
عقیدتوں کا جلوس
انسانیت کا گلاب
عظمت کا سبق
منزل کی جانب رواں دواں ہے

منترہ ذہن

اور آئینہ دلوں کے بازو
 تو انا تھے
 دو شاخیں جدا ہوئیں
 لیکن درخت اپنی جگہ تناور تھا
 اور ننھے پودے
 اس کے سائے میں
 معصوم مسکراہٹ سیٹے
 وقت کو زندہ کر رہے تھے
 دھوپ اور خاک و خون کی آگ
 سہتے ہوئے
 رنگین و سبھیوں کا علم آسمانوں کو
 چھو رہا تھا

مبارک ہیں وہ لوگ
 جو تا ابد زندہ ہیں
 اور ابد کی گود آفسوؤں سے
 تازہ رہے گی -

DATA ENTERED

غم لال زوال

مُرتبین
مخدوم مسور۔ وزیر کی پانی پتی

ادبی معیار پبلیکیشنز صدر کراچی